




መጽሐፍ ደብረ

መጽሐፍ ደብረ ቁ.4

ሐዳር 2017



“ሐራ ምእንቲ ኽንከውንሲ፡ ክርስቶስ ሓርነት ኣውጺኡና እዩ።” ገላ 5:1



4

አብ ማእከል ቤት ዚተሰወሩ ኩቡራት ኣፅናቕ ንድለዮም

እዋናዊ ቃል

6

ጋግ ክልተ ወለዶታት ነጽብብ!

ጋሻ ዲቦራ

8

ንሰበይትኻ ሓብትኻ፡ መሓዞኻ፡ ግርኽኻ፡ መጻልይትኻ፡ መገላግልትኻ፡ መጸውርቲ፡ ጸርኻስ... ግበራ።

ዓምዲ ቤተሰብ

10

መንፈስ ቅዱስ ብምስሊ ጸዕዳ ርግቢት ኣብ ልዕሊ የሱስ ምውራዱ፤ ሰላም ብመገዲ የሱስ ክርስቶስ ዋራይ ምጻኑ ንክገልጽ'ዩ።

ኣማኒን ሕብረት መንፈስ ቅዱስን

11

እቲ ብክርስቶስ ዝተሳዕረ ንሰይጣን ይስዕር እዩ።

ዓምዲ እዋናዊ ሕቶ

18

መከራ ንጸላኢ (ሰይጣን) መዋፍኢ ንዓና ግና ምሳገሪ እዩ።

ዓምዲ ኣነቃቃሕቲ ስብከታት

19

ነፍሰዩ፡ ብብርሃን ናይ ቃል ኣምላኽ ተመርሒ!

ዓምዲ ነፍሰዩ

20

“ናይቲ ገንሽል ቁጥዑ ካብ ናይ ቁሳር ቁጥዑ ይብርትዕ እዩ!”

ካብ ዘንቡብናዮ

23

ዝምቀል ጸጋ ዘለዎ እዩ ኢዱ ዘንብር።

ዓምዲ ሓዲሽ ተኽሊ

26

ካብ ማይ ብሒሞ፡ ፈሪሳውያን፡ ሰዱቃውያንን ሄሮዶሳውያንን ተጠንቀቐን ተኣርነቡን...

ዓምዲ ትምህርቲ

27

ጾምን ጸሎትን ኣገባብ ኣወሳስድኡን

31

ኣብ እግሪ የሱስ ናይ ብሕቲ ናይ ምስሓል ግዜ ንውሰድ።

ሕብራዊት ብርዒ

33

ንስኻትኩም ጨው ምድሪ ኢኹም።

ናይ የሱስ ህጻናት

መከላከያዎን ያስጠብቁ

ዲቦራ” ትብል እብራዊት ስም፡ “ንህቢ” ዝብል ቀጥታዊ ትርጉም ክህልዎ እንከሎ፡ ነታ ምርሒት ወሲዳ ተንሲኦ ብሓይሊ ንቕድሚት ትግስግስን፡ ንጸላእታ ረጊጸ እትዝምርን ቤተክርስቲያን ዝውክል፡ ካብ መንፈስ ነብዪት ዲቦራ ዝርዓመ ተወሳኺ ምሳሌያዊ ምግላጽ ድማ ኣለዎ (መሳፋ፡ 1-24 ፡ መሳ5፡ 1-31)።

መጽሔት ዲቦራ፡ እግዝአብሄር ነዚ ዕዮ እዚ ኢሉ ብዘንቅሖም፡ ኣብ ዝተፈላለዩ ሕብረታት ዘገልግሉን ዝገልገሉን ኣሕዋት እትዳሎ፡ ሰለስተ

ወርሓዊት መጽሔት ኮይና፡ ከምተን ኩለን ኣሓት መጽሔታት፡ ስጋ ክርስቶስ ንምህናጽን ንህዝቢ ኣምላኽ ንምጽኣት ንምድላውን ዝዓለመት እያ (ኤፌ.4፡11-13)። ነዛ መጽሔት (ከም ልሳን መንግስቲ ኣምላኽ መጠን)፡ ብጸሎት፡ ብምኽሪ፡ ጽሑፋት ብምብርካት፡ ስእልታት ብምስዳድን ብኻልእ መገድን ክትድግፉ እግዝአብሄር ዘነቓቕሓኩም ኣመንቲ፡ ሓንጎፋይ ኢልና ከም ንቕበለኩም እናገለጽና፡ በዚ ዝስዕብ ኣድራሻና ክትረኽቡና ከም እትኽእሉ ክንሕብረኩም ንፈቱ።

ክቡራት ኣንባብቲ በዚ ዝስዕብ ኣድራሻ ክትረኽቡና ንዕድመኩም

ዳውንሎድ ክትገብሩ

www.shalom7.org/debora

ር ኢቶታትኩም ክትገድፉልና ድማ

www.facebook.com/deborahwordoftruthmagazine



ብግዚኡ ናብ ገፊሕ ክንወጽእ ኢና!

ጎይታ፡ “ኣብ ዓለም ጸበባ ኣለኩም። ግናኹ ኣጅኹም ኣነ ንዓለም ሰዒረያ እየ።” ምስ በለና፡ “ንዓለም ብምንታይ ኢኻ ሰዒርኪያ?” ኢልና እንተንጥብብ፡ “ብፍቕሪ ብምምልላሕ፡ ብቕድስና ብምንባር፡ ምሕረት ብምግባር፡ ብእምነት...” ኢሉ ምመለሰልና (ሮሜ5፡ 6-10, ግብ 4፡27-30, ሉቃ23፡34, እብ11፡6)።

ንሕና ክርስትያናት ውን ድሕሪ ጎይታ ከምቲ ንሱ ዝበለና ኣብ ጸበባ ኢና ዘሎና። እዚ ዘለናዮ ግዜ ድማ ጸቢብ እዩ። ኣብ ጸቢብ ቦታታትን ጎደናታትን ውን ኣሎና። ዝተፈላለዩ ነገራት ውን ይጸበና ይህሉ። ገለ ካብኡ ልቢ ጎረባብትና፡ መሳርሕትና፡ ኣዝማድና ወዘተ።

እቲ ጽበት ኣብ ልቦም እምበር ኣብ ልብና ተዘይኮይኑ ግዳ ጽቡቕ እዩ። እናጸበቡልናን ካብ ጸቢብ ናብ ጸቢብ ከሳግሩና እናዓዩን ከለዉ፡ ብፍቕርን ምሕረትን ስለ ርእሰናን ስለቶም ዘሳድዱናን ነቂሕና ተጸለና፡ ካብዚ ዝዓቢ ጸጋ የልቦን። ብመሰረቱ ክርስትና ማለት ከኣ እዚ እዩ። ስለቶም ዘሳድዱኻን ዝሰቕሉኻን ብፍቕሪን ምሕረትን ምጽላይ (ማቴ5፡44-48)።

ዓለም በቲ እኩይ ስለ ዝተታሕዘት፡ ነቶም ኣምላኻዊ ባህርን ናይ ውሉድ መንነትን ዘሎና፡ ብርግጽ ትጸበና እያ። ምድሪ ጸቢባትና ኢልና ግና ዓቕልና ኣይነጽብብን ኢና። ምኽንያቱ ንሕና ካብዛ

ምድሪ ኣይኮንናን። ንሕና ኣብ ምድሪ መጸኢተኛታትን ኣጋይሽን ኢና። ሃገርና ኣብ ሰማያት እያ። ካብኣ ውን መድሓኒ፡ ንሱ ጉይታና የሱስ ክርስቶስ ንጽብ ኣሎና (ፊል3፡20-21)።

ጎይታና የሱስ ክርስቶስ ገፊሕ ቦታ ከዳልወልና ቅድሚ ምኻዱ፡ ኣብ ምድሪ ከም ዝጸበና ስለ ዝፈልጎ፡ “ልብኹም ኣይሸበር፡ ብኣምላኽ እመኑ ብኣይውን እመኑ። ኣብ ቤት ኣቦይ ብዙሕ ማሕደር ኣሎ፤ እቲ እንተ ዘይህሉሉ፡ ምበልኩኹም ነይረ።

“ስፍራ ኸዳልወልኩም እኸይድ ኣሎኹ። ከይደ ሰፍራ ምስኣዳለኹልኩም፡ ኣብቲ ኣነ ዘሎኹም ንስኻትኩምውን ኣብኡ ምእንቲ ኸትኩኑሉ፡ ተመሊሰ ክመጽእ እየ እሞ ናባይ ክወስደኩም እየ።” ኢሉና እዩ ከይዱ (ዮሃ14፡1-3)።

ጎይታ ከምቲ ዝበሎ ንሱ ክሳብ ዝመጽእ ከጸበና እዩ። ንሱ ምስ መጸ ካብ ግፍዕን ሓጢኣትን ርሒቕና፡ ብፍቕርን ምሕረትን ክንመላለስ እንተጸኢሕና ግና፡ ረሓቦት ክኾነልና እዩ። ንሱ ምስ መጸ እመናት ኳንና እንተጸኢሕና ግና፡ ብግዚኡ ናብ ገፊሕ ክንወጽእ ኢና (ዳዊ119፡45,18፡19)።

ተስፋና ኣብ ምጽኣቱ እዩ። ንምጽኣቱ ነቂሕና ንጸጸበ! ኣሚን! ጎይታ የሱስ ንዓ! ማራንኣታ!

ሳጥን - ከዋናዊ ቃል

“... እዚ ነቲ ንህፍባቤል ዝገብዘኒ ቃል ከሞይኩብዔር እዩ።”

ዘካ 4 : 6 - 7

ኣብ ውሻጦ ዝጠፍኡ ድሪማት ንድለዮም

ኣብ ሉቃ15:8 ከምዚ ዝብል ሓሳብ ነንብብ፡ “ወይስ ኣየነይቲ ሰበይቲ ኢያ፡ ዓለርተ ድሪም ዘለዋ፡ ሓንቲ ድሪም እንተጠፍኣታ፡ መብራህቲ ዘይተብርህ ቤታውን ዘይትኹስትር ክሳብ እትረኽባ ኽኣ ኣጸቢቓ ዘይትደለ?”

ኣብ ዘመንና እግዚአብሄር ኣብ ቃሉ ካብ ዘቐመጠልና፤ ቤት ኣምላኽ ለቢሳ ኪትግለጸሎምን ኣብዛ ምድሪ ድማ ኪትገዝኦምን ካብ ዚግባእ፤ ዚተረሰቡን ማእለያ ዘይብሎምን ብሉጻት ድሪማት ኣለዉ። እዞም ኣኽራን ዘግዑዙ ሃገርን ህዝብን ንኽብሪ ኣምላኽን ምስጋንኡን ዘዳልዉ ብሉጻት ጸጋታት፤ ሎሚ ኣብ ማእከል ቤት ሃሲሶም ይርከቡ። ነዚ ቀንዲ ምኽንያታት ድማ ኣብታ ቤት ዘሎ ሚዛኑ ዘይሓለወ ትምህርታት፡ ድሌታትን ጸሎትን ኢዩ።

ሎሚ ብፍላይ ኣብ ልዕሊ መንእሰያትና ዝዛሪ ዘሎ ትምህርታትን ስብከታትን፤ ነዚ ወለዶ ናብ ሓደ ሸንኻዊ ዕቤት ማለት ነብዩ፡ ሃዋርያ... ናብ ምዃን ዚድርኽን፤ ተኣምራታዊ ናብራ ማለት ናይ ተኣምራት ገንዘብ፤ ናይ ተኣምራት ፈውሲ፤ ብተኣምራት ዝተለወጠት ምድሪ እምበር፤ እቲ ዘኽፍሎ ዋጋን እቲ ኪግበር ዘለዎ ምድላውን ብግቡእ ዘይተገንዘበ ወለዶ ሒዝና ንጽብ ከም ዘለና ይረኣ ኢዩ።

ብሩኻት ናይ እግዚአብሄር ህዝብን ኣገልገልትን፤ ሎሚ ሃገርና ኤልያሳት፡ ጳውሎሳት፡ ኣጵሎሳትን መሊኦማ፤ ከም በዓል ዮሴፍ፡ ዳንኤል፡ ሃናንያ፡ ሚሻኤልን ኣዛርያን ዘይብላ ምድሪ እንተኾነት፤ ናበይ ኢዩ ከብል እቲ ሚዛን?

እግዚአብሄር ተኣምራትን ትእምርትን ብምውራድ ዋራይ ዘይከብር ኣምላኽ ምዃኑ፤ ህዝቢ እግዚአብሄር ብኹሉ ብሉጽን ጸላውን ምዃኑ ከፍልዋ ምስ ደለዩ፤ ንዳንኤልን ብጽቱን ብዛዕባ እቲ ሰዉር መንፈሳዊ ዓለም ዋራይ ዘይኮነስ፤ ብዛዕባ እታ ብስደት ዚነበሩላ ዝነበሩ ሃገር ባቢሎን እውን፤ እኹል ኣፍልጦ ብኹሉ መጻሕፍት፤ ዋብብን ምስትውዓል ሃቦም (ዳን1:17-20)።

ድሕርዚ ኣብ ቅድሚ ንጉስ ምስቀረቡ ካብ ኩሎም መወዳደርቶም በለጸም ስለዝተረኽቡ፤ ኣብታ ሃገር ብሉጻት ኣመሓደርትን ኣማኸርትን ንጉስ ኮይኖም ከም ዝተረኽቡ መጽሓፍ ቅዱስ የዘንትወልና። ኣብ ዘመንና ውን፤ ኣእምሮ ክርስቶስ ብምግላጽ፤ ካብ ከባቢኦምን ሃገሮምን ሓሊፎም ኣህጉራት ዘቋረጹ፤ ብኹሉ መጻሕፍቲ ዓለም ብሉጻት ኮይኖም፤ ንመንግስታትን ንዓበይቲ ናይ ንግዲ ትካላትን ምኽሪ ዚልግሱ፤ ጸለውቲ ኣመንቲ ብዙሓት ኢዮም።

እግዚአብሄር ኣይጋገን ኢዩ። ነቲ ኣብ መቓድስ ኣትዩ ኪምህር ዚነበሮ ጳውሎስ፤ ኣብ እግሪ ገማልኤል፤ ነቲ ንህዝቡ ካብ ባርነት ግብጺ ከውጽእ ዝነበሮ ሙሴ ኣብ ቤት ፈርኦን... ዘምሃረ፤ ሕጂውን እታ ብክርስቶስ ኣሚና ዋፋኣትን ዝተባረራን ኣባገሪ ኣብ ምምላሽን ኣብ ምምጋብን እትርከብ ዘላ ቤት ኣምላኽ፤ መብራህታ ኣብሪሃ፤ ዝም ኣብ ማእከል ቤት ዚተሰወሩ ኩቡራት ኣዕናቄ ኣብ ምድላይን ንዕጾም ዚግባእ ትምህርቲ፤ ጸሎትን ምንቕጃሕን ብምግባር፤ ሓላፍነታውያን መንእሰያትን ወለዶን ንምድላው ዘለውዋ ጸጋታት (ምሁራት፡ ኣገልገልትን ኣማኸርትን) ከተዋፍር እላዩ።

ንገዛእ ርእሰናን ንመጓሰናን እናቓነና ኣምላኽ ክበጽሓና ንጸባበ

ብዙሓት ክርስትያናት ኣብ ኤርትራ ዓቢ ምንቕጃሕ ከምዝኸውን ብብእዋኑ ተነብዮም እዩም። እዚ ዓቢ ናይ መንፈስ ቅዱስ ምንቕስቓስ ኣብ ድርጅቲኹ ከም ዘሎ ውን ተገሊጹ ኣሎ።

እንተኾነ ግን ቅድሚ እዚ ነገር እዚ ሙዃኑ፤ እቶም ንጽብ ዘለና ሰባት በዩናይ ሓሳብን መንፈስን ኮይንና ኢና ንጽብ ዘለና? ዝብል ሕቶ ከምለስ ኣለዎ።

ንምንቕጃሕ ዝምልከት ኣብ ብዙሓት ኣመንቲ ዘሎ ትጽቢት ምስ እንርኢ ዝተፈላለዩ ርድኢታትን ትጽቢታትን እዩ ዘሎ።

ገለ ምንቕጃሕ ምስ ምልዓል ብደረጃ መንግስቲ ዘሎ መንፈሳዊ ኣርዑት እናተሓሓዙ እዮም ዝገልጽዎ። ሸቡ ኣብ ፍቕዶ ስታድዩማት፡

ኣደባባያት፡ ኣዳራሻትን ቦታታትን ብሓርነት ከምልኹ ይርኣዮም።

ገለ ኽኣ ናይ ድኽነት፡ ሕማም፡ ማእሰርቲ ወዘተ ዝኣመሰለ መንፈሳዊ ኣርዑታት ተሰይሩ፤ ብብልጽግና ክነብሩ ይርኣዮም።

ገለ ውን ቡቲ ዝረኽቡዎ መንፈሳዊ ሓይልን ትብዓትን፤ ነቲ ኪዱ ዝብል ቃል ክርስቶስ ክፍጽሙ፤ ሓይሊ ዓጢቑም ክወጹ ይርኣዮም።

ወንጌል ኣብ ሃገርና ሰላም ኣምጺኡ፤ ብሓርነት ከም እነምልኽ እንተገበረና ሰናይ እዩ። ወንጌል መርገምና ሰይሩ፤ ምድርና ፈዊሱ፤ ጸጋታትና ክንበልዕ እንተኽኣለና ውን ጽቡቕ እዩ። እንተኾነ ግን እዚ ከም ቅድመ ኩነት ዝቐመጥ ኣይኮነን። ክርስትና ሓይሊ ኣምላኽ ዓጢቑካ ኣብ ዝኾነ እዋንን ግዜን ክበሰር

ዘለዎ ብርሃን እዩ። ወንጌል ከም ሃዋርያት ትብዓት እናለመንካ ከይቦኸርካ ክሰበኽ ዘለዎ ቃል ሓቂ እዩ (ግሃ4:29-30)።

ክሳብ ምዓስ ኢና ሰደት ፈሪህና ከምቲ ክንኮና ዝግብእና ብዘይ ሙዃን ክንባክር? ክርስትና ብብዙሕ ጸበባን መክራን ዝሕለፍ ጎደና እዩ! ምናልባት ኣብ ኩሉ ኩርንዓት ዓለም ኣብ ሓደ እዋን ብደረጃ መንግስታት ዝልዓል ሰደት ዘይክህሉ ይኽእል እዩ።

ግናኽ ብምኽንያት እምነትና ካብ ወለዲ፡ ኣሕዋት፡ ደቂ ዓድን መሳርሕትን ሰደት ክልዓለና፤ ብምኽንያት እምነትና ውን ንጹላትን ጽሑኣትን ክንከውን ንኽእል ኢና። ብምኽንያት እምነትና ሓዳርና ፈሪሱ ደቅና ውን ክበታተኑ ይኽእሉ እዮም። ብምኽንያት እምነትና ሬሳ ወገናትና ንቐብረሉ ጭራም መሬት ክንሰእን ንኽእል ኢና።



ንዓለምን ተድልኦን ከም እንንፅቅ
ገይሩ፤ ካብ ዓለም ብምልኣት
ዝፈልየናን፤ ምስ ኣምላኽናን
ዘልኣለማዊ ኣጀንድኡን ከኣ
ፍጹም ዘጣብቐናን ክኸውን
ኣለዎ (እብ11:24-27)።

3- እዚ ዝመጽእ ምንቕቓሕ
ነቲ ተባዕን ብብርቱዕ ሓይሊ
ዝደፍእን ክርስቶስ ኣብ
ህይወትና ብምልኣት ክገልጽ
ኣለዎ። ፈሪሳውያን ትብዓት
ናይ ሃዋርያት ምስ ርኣይ፤
ንሃዋርያት ምስ ክርስቶስ ከም
ዝነበሩ ኣለልዮሞም እዮም እሞ
(ግሃ4:13)፤ ንዓና ውን ምስ
ክርስቶስ ከም ዝተሰቐልናን
ከም ዝተንሳእናን ክርእየና
እንተኾይናም፤ በዚ ናይ
ምንቕቓሕ መንፈስ ከምቲ
ክንኮና ዘለና ክንከውን ኣሎና።

ምክንያቱ ኩሉ ግዜ ክርስትና ጎደና መስቀል
እዩ። ክርስትና ከም ሕቕ ማንነት ለሚጽ-
ኣይፈልጥን እዩ። ዓይነታቱ ደኣሉ ዝፈላለን
ዝቀያየርን እምበር፤ ኣብ ክርስትናስ ኩሉ ግዜ
ሰደት ኣሎ። ስለዚ ድማ እዩ ጎይታና፡ “ኣብ
ዓለም ጸበባ ኣለኩም! ግናኹ ኣጅኹም ኣነ
ንዓለም ሰረፈኹ እየ!” ዝበለና (ዮሃ16:33)።

ስለዚ ብዝተፈላለዩ መልክዑ ሰደት ኣብ ልዕሊ
ህዝቢ ኣምላኽ ዘይተርፍ ካብ ኮነ፤ ሰደት
ዘይኮንና ክንጸልእ ዘለናስ፤ ኣብ ሰደት ከንብረና
ዘክእል ጸጋን ወንጌል ክንምስክር ዘክእልና
ትብዓትን ሓይልን እናለመንና ክንቅበል
ዘድልየና። ኣብዛ ናይ ሰደት ዘመንና ሓሳብ
ክርስቶስ ፈጸምና ክንሓልፍ እንተኾይንና፤
ግድን ምስ መንፈሳውን መጽሓፍ ቅዱሳውን
ሓቅታት ተሰማሚዕና ክንነብር ኣሎና።

እምብኣርከስ፤ ኣብ ቅድሚ ኣምላኽ ከም
ዕዉታት ክንቁጸር እንተኼንና፤ ካበዚ ብሃረርታ
ንጽብዮ ዘለና ምንቕቓሕ፤ ብውልቂ ይኹን
ብደረጃ ህዝቢ እንታይ ክንጽብ ይግብኣና፤
ክንፈልጥ ግድን ይኸውን!

ኣነ ብወገነይ እዚ ዝመጽእ ዘሎ ምንቕቓሕ ኣብ
ህይወቲይ ከምጽኦ ዘለዎ መንፈሳዊ በረኽታት
ብኸምዚ ዝሰዕብ ዘርዚረዮ ኣለኹ!

1-ግደ ሓቂ፤ እዚ ዝመጽእ ዘሎ ምንቕቓሕ፤
ብዙሓት ከም ዝጽበደም ካብ መከራ ከዕርፈና
ዘይኮነስ፤ ናብ ሓሳብ ኣምላኽ ኣብ ገጽ ምድሪ
ዝኾነ፤ ካልእ ናይ መስቀል ህይወት እዩ
ክመርሓና ዘለዎ። ኣብዚ ክነስተውዕሎ ዘሎና፤
ግድን እዚ ከቢድ ዋጋ ክኸፍል ዝጸንሐ ወለዶ
ነቲ ዝሰዕብ ዋጋ ውን ዘይክኸፍሎ ይኽእል

እዩ። ግናኹ ዝዚ ዝበቅዕ ወለዶ ከተንስእ ኣለዎ።
ኣብ ራኢ ዮሃንስ ከም ዝተገለጸ፤ ናይ ሰማእትነት
ቁጽሪ ገና ኣይመልኦን ዘሎ (ራኢ6:9-11)። ገና
ብድሕሪ ሕጂ ውን ምእንቲ ወንጌል መስዋእቲ
ዘይተርፍ እዩ።

ብመስዋእቲ ዝኣቶን ዝውረስን ቦታታት ክህሉ
ውን ግድን እዩ። “ዝዚ ቁጽሪ እዚ መን እዩ
ክመልኦ?” እንተድኣ ኢልና፤ እቶም ኣብ ገጽ
ምድሪ ዘለና ክርስትያናት ኢና! ዝዚ ጎዶሎ
ቁጽሪ ክንመልእ እንተኾይንና ግን፤ እዚ
ዝመጽእ ዘሎ መንፈሳዊ ምንቕቓሕ ወንጌል
ናይ ምምስካር ቅንኣትና ከበርኾ ሓይሊ ኸኣ
ከዕጥቐና ኣለዎ።

እዚ ብሃረርታ ንጽብዮ ዘለና ምንቕቓሕ፤ ኣባና
ጥራይ ዝተደረተ፤ ሃገርናን ህዝብናን ባሪኹ፤
ቁጽርጸራትና ፈቲሑ ብዝተደላደለ ህይወት
ከም ንነብርን ኣብ ኣደባባይ ብሓርነት
እናዘለልና ከም ነምልኽ ካብ ምግባር ሓሊፋ፤
ብዝኾነ ዋጋ ወንጌል ንምንጋር መንፈሳዊ
ጽምዶ እንተዘየሕዱልና፤ ካብ ሓሳብ
ኣምላኽ ርሑቓት ኢና።

ምንቕቓሕ ካብ ሓሳብናን ፍቓድናን ኣውጺኡ፤
ናብ ሓሳብናን ፍቓድናን ኣምላኽ ኣምጺኡ፤
ነቲ “ኪድ” ዝብል ቃል ከም እንፍጽም
እንተዘይገይሩናስ፤ ምልኣት ዮብሉን (ማቴ28፡
19-20)። ስለዚ ምንቕቓሕ ፍቓዕ ኣምላኽ
ኣባና ኣዕዘዘ፤ ናይ መስዋትን ዋጋ ምክፋልን
ድሌት ኣብ ውሽጥና ኣነቓቓሒ ዋጋ ንምክፋል
ብቐዓት ክገብረና ኢና ብጽምዶ ክንጸባበዮ
ዘሎና።

2- ሙሴ ንግብጺ ንዒቹ ምስ ኣሕዋቱ መከራ
ክጸግብ ከም ዝመረጸ፤ እቲ ዝመጽእ ምንቕቓሕ

4- እዚ ዝመጽእ ምንቕቓሕ፤ ንእግዚኣብሄር
ናይ ምቕዳስ ድሌትና ከነቓቓሐ ኣለዎ
(1ጴጥ1:15-16)።

5- እዚ ዝመጽእ ምንቕቓሕ፤ እቲ ኣምላኽ
ኣብ ገጽ ምድሪ ክርእዮ ዝደለ፤ ብመንፈስ
ዝደልደለን ብፍረ መንፈስ ዝተገልጸን፤
ሓሳብ ኣምላኽ ኣብ ገጽ ምድሪ ንምትግባር
ንሓድሕዱ ከይተዳፍኡ፤ ኣብ መመስመሩ ዝገደ
ናይ መወዳእታ ዘመን ናይ ወንጌል ሰራዊት
ከተንስኦ ኣለዎ (ዩሴ2:1-8)! በዚ መንፈስ እዚ
ክንትንስእ ዘለና ኸኣ ዘይ ንሕና እዞም ኣብ
መወዳእታ ዘመን ዘሎና ህዝቢ ኣምላኽ እምበር
መን ክኸውን ኢሎ!

እምብኣርከስ እዚ ዝመጽእ ምንቕቓሕ፤ ኣብ
ሃገርና ሰላምን በረኽታን እኳ እንተምጽኡ፤
ግናኹ ከቲ ምስ ኣምላኽ ሰላም ዘይብሉ
ቦታታት፤ ንሰላም ምክንያት ክንከውን፤ ካብ
ድሓይ ገሃእ ርእሰና ኣውጺኡ ክልእኸና ኣለዎ!
ኣቲም ሰባት ብርሃን ዝበርሃልካ እኳ ነቶም ኣብ
ጸልማት ዘለዉ ንበረኽት ምእንቲ ክትከውን
እዩ (ኢሳ49:6)። እቶም ወንጌል ዘብጽሑልናን
ኣብ ሃገርና ምእንቲ ወንጌል ዝተሰውኡ ናይ
ወንጌል ሰማእታት፤ እግዚኣብሄር ብመንፈሱ
ተንክዩ ካብ ዓለም ስለዘውጽኦም እዮም
ንኤውራጃን ካልኦት ክፍለ ዓለማትን ሓዲጎም
ንበረኽት ዝኾኑና።

ከምቲ ንሶም ንዓና ዝተወሃብ፤ ንሕና ውን
ንዕኡምን ንኻልኦትን ክንከውን፤ ፍቓድ ኣምላኽ
ምኳኑ ተረዲእና፤ ሰፍራና ከይሓደግና በዚ
ቅኒት ርእሰናን መገሰናን እናቻንና ክንጸባበዝ እዚ
እዋናዊ ቃል ይምዕደና! ጎይታ ይባርኽኩም!



ጋሻ ዲቦራ

ጋግ ክልተ ወለዶታት ነጽብብ!

ኣብ ጎሮቤት ሃገር ኣብ መንጎ መራሕቲ ሕብረት ወንጌላውያንን ነብያትን ተላሂሉ ዘሎ ግርጭት ንዝምልከት ሕቶታት ክትምልሰልና ፍቓደኛ ብምዃን ብስም ነብብቲ ናይ መጽሕፍ ነመስግነካ።

ሕቶ- ቅድሚ ናብቲ ቀንዲ ሕቶና ምሕላፍና፡ ብመሰረት መጽሓፍ ቅዱስ፡ “ኣቦ” ን “ወሉድ” ን ዝብሉ ክልተ ቃላት፡ ከመይ ክንገልጽም ንክእል? ኣብዚ ጊዜና ኣቦታት ኣለውና ክንብል ንክእልዎ?

መልሱ- ኣብ መጽሓፍ ቅዱስና “ኣቦ” ዝብል ቃል ንእግዚአብሄር ኣብ ቀጸሉ ነቲ ናይ ስጋ ኣቦን ነቲ ብወንጌል ዝወለደካ መንፈሳዊ ኣቦን የመልክት። እዚ ኮይኑ ግን እቲ ሓቀኛ ኣቦ ምወላድ ጥራይ ዘይኮነ፡ ብግቡእ ነቲ

ወሉድ፡ ልቢ ወሉድ ድማ ናብ ኣቦታት ኣሎ ክንብል ግና ዘሰክፍ እዩ። ምክንያቱ ወሉድ ብዘይ ፍቓድ ወለዲ ኪጎዩ፡ ወለዲ ድማ ደድሕሪ ደቐም ኣብ ምስጉብ፡ ሓሳቦምን ጸገቦምን ተረዲኦም ኣብ ምፍታሕን ኣብ ምጽውዋርን፡ (ዝጎደሉ) ዝደኸሙ ይመስለኒ።

ሕቶ- እዚ ኣብ ቻነላት ኣብ መንጎ መራሕቲ ሕብረት ወንጌላውያንን ነብያትን ካልኦት ቅቡኣትን ዝርእ ዘሎ ፍልልያ ጠንቁ እንታይ ኢዩ ትብል?

መልሱ- እቲ ዝግበየ ጠንቁ ናይ ኣረኣኢያን ናይ ተመኩሮን ፍልልይ ናይቲ ሓድሽን ዝጸንሐን ወለዶ ይመስለኒ። ኣብ መጽሓፍ ቅዱስና ዘሎ ሓደ ታሪኽ ምስ እንርእ፡ ህዝቢ እስራኤል (ፈሪሳውያን) ብዛዕባ ኣመጸጽኦ የሱስ ዝነበሮም ትጽቢት ዝገቡዕ ብምንባሩ ክደናገሩን ንምቕባሉ ከሸግሮም ከሎ ነስተውዕል። ንመድሓኒኦም ድማ ከም ዝሰቐልዎ ነንብብ።

ንዮሃንስ መዋምቕ እንተኾነ ውን እቲ ክመጽእ ዝነበሮ ኤልያስ ምንባሩ ፈሪሳውያን ከምዘዩልዎ፡ እቶም ህዝቢ ከም ነብይ ክርእይዎ ከለዉ ፈሪሳውያን ግና ከምሓደ ጋኔን ዘለዎ ሰብ ብምርኣይ ነቲ ምክሪ እግዚአብሄር ከይተቐበሉ ከምዝሓለፉ፡ ኣብ መወዳእታ ውን ከምዝደለይዎ ከም ዝገበርዎ ጎይታ የሱስ ባዕሉ ይምስክረልና (ማቴ17፡ 10-12)።

ብኻልኣይ ደረጃ ድማ ናይዞም ተንሲኦም ዘለዉን ቅቡኣትን ዝጸንሑ ኣቦታትን ናይ ዘይምቅርራብ ሃጓፍ ይመስለኒ። እዚ ማለት ምስ ብቐረባ ክትጓዕዩ ዝጸናሕካ መጓሰ ይኹን ውልቀ ሰብ ናይ ክንድዚ ዝኣክል ናይ ዘይምርድጽኡ ጋግ ክፍጠር ይክእል ኢሉ ኣይሓሰብን።

ሕቶ - ጋግ ከይፍጠር ኣቐዲምካ ክግበር ዝነበሮ እንታይ ነይሩ?

መልሱ - ኣቦታት ዘመን ካብ ዘመን ከም ዝፈላለን፡ ብኡ መጠን ድማ እቲ ልምምዳትን መንፈሳዊ ምንቅስቃሶን ከምቲ ዝፈልጥዎን ቅኑዕ ዝብልዎን ከይኸውን ከም ዝክእል ብምርዳእ፡ ነዚ ወለዶ ቦቲ ጎዲልዎ ዝብልዎ

ሸነኽ ጽልዋ ምእንቲ ኸሕድሩሉ፡ ቀሪቦም ዝዘራረቡሉ መድረኻት ኺኸፍቱ ነይዎም እብል።

ሕቶ- እዞም ተንሲኦም ዘለዉ ነብያት ካብ ዝንቀፋሉ ጉድለታት ገለ ክትጠቐስልና?

መልሱ- መራሕቲ ሕብረት ወንጌላውያን ዘቐረብዎ ነጥብታትን ሓደ ሓደ ኣሕዋት ኣብ መራኽቢ ብዙሓን ብዝግልጽዎ ነቐፊታታት መሰረት፡ እዚ ኹሉ ነጥብታት ኣብ ኩሎም ዝተረኣየ እኳ እንተዘይኮነ፡ እዞም ተንሲኦም ዘለዉ ነብያት፡ ገንዘብ ንምእካብ ብዝወሰድዎ ሰጉምትታት፡ ንመእመን ብትምህርቲ ቃል ኣብ ክንዲ ምህናጽ ኣብ ትንቢት ምትኳር፡ ካብ መጽሓፍ ቅዱስ ወጸኢ ዝኾኑ ትኣምራታት ምግባር፡ ግጉይ ትንቢት ምሃብ ወዘተ ዝኣመሰሉ ጌጋታት ከም ዘርኣዩ እየም ዝንቀፋ።

ሕቶ- ገለ ዘይተፈጸመ ዝተነበይዎም ትንቢታት ከም ዘሎ ይዝርብ ተሎ፡ ንዘይምፍጻም ናይዞም ትንቢታት መን'ዩ ሓላፍነት ዝወሰደሉም?

መልሱ- እቶም ትንቢታት ቅድመኩነት ዘለዎም ምስ ዝኾኑ፡ ኪፈጸሙን ከይተፈጸሙ ኪተርፉ ይክእሉ ኢዮም። ኣብ ቅድመኹነት ዘለዎ ትንቢታት ንተፈጻምነት ናይቲ ትንቢት ተሓታትነት ዝወሰዱ እቶም ትንቢት ዝቐበሉ ዘለዉ ኣካላት እየም። ካልእ ብዘይ ቅድመ ኩነት ኪፍጸሙ ዝተነግሩ እሞ ኣብ ግዚኡ ዘይተፈጸሙ ትንቢታት እንተለዉ ድማ፡ ምናልባት ብጌጋ ዝተነግሩ እንተኾይኖም እቲ ነብይ ሓላፍነት ይወስድሉም።

ሕቶ - ንብዙሓት ኣሕዋት ነብያት እግዚአብሄር ፍጹም ኪጋገዩ ኣይክእሉን እየም ዝብል ምርዳእ እዩ ዘለዎ። ብርግጽ ኣብ ህይወት ይኹን ኣብ ትንቢቶም ጌጋ ክርከብ ኣይክእልን ድዩ?

መልሱ- ነብያት ከም ኩሉ ሰብ ክጋገዩ ይክእሉ እየም። እቲ ዘይጋገ ሓደ ኣምላኽ ጥራይ እዩ። እቲ ቃላቲ ኣብ መሬት ዘይወድቐ ሳሙኤል፡ ቃል እግዚአብሄር ክሳብ ዝግለጸሉ ድምጺ ኣምላኽ ምስ ድምጺ ሰብ ይተሓዋወሶ ነይሩ። ብተወሳኺ ውን ንዳዊት ኪቐብእ ኪኸይድ ከሎ፡ ንኤልያብ ምስ ርኣዮ፡



ዝወለዶ ወሉድ ዘዕቢ፡ ደሃይ ደቁ ዝገብር፡ ኩነታቶም ተረዲኡ ዝከኣሎ ዘበለ ኩሉ መፍትሒ ዝገብር፡ ሂወቱ ሰለደቁ ክሳብ ምሃብ ዝበጽሖ ኢዩ። ጳውሎስ ኣብ 2ይቀረ12፡14-15 ነዚ እዩ ዘብርሆ።

ብወገን ወሉድ ክንርእ ከለና ድማ፡ ብወንጌል ኣሚኑ ናብ ቤት እግዚአብሄር ምጽግባር ጥራይ ዘይኮነ፡ ዘረባ ወለዱ ዝሰምዕን ነቦታት ዝእዘዝን ኪኸውን ይግባእ።

“ኣብዚ እዋን ኣቦታት ኣለዉና’ዶ?” ንዝብል ሕቶ፡ እወ ኣለዉና ዝብል መልሱ እዩ ዘለኒ። ምክንያቱ ብዘይ ኣቦ ወሉድ ክህሉ ሰለ ዘይክእል። እዚ ኮይኑ ግን ልቢ ኣቦታት ናብ

ነብይ ኢሳይያስ'ውን ሓሙሽተ ምዕራፍ ድሕሪ ምንባዩ አብ ከናፍሩ አበሳ ምንባሩ ከምዝተገንዘበ፤ አምላኽ ድማ አበሳኡ እንጹሁ ደጊሙ ኪለእኽ ዕድል ከም ዝሃቦ አብ ኢሳይያስ 1-5 ነንብብ። ስለዚ ነብይ ኢጋገ ይኸእል ኢዩ። እናጸረዩ እዩ ዝኸይድ። ኩሉ ሰብ ነዚ እንተተረድኦ ጽቡቕ እዩ። እቲ ነብይ ውን ብወገኑ ጌጋ ስለ ዝገበረ ነቲ ናይ ትንቢት አገልግሎቱ ከቋርጽ ዘይኮነ ዘለዎ፤ ጌግኡ ተአሪሙ (ብጌጋ ንዝተነበየሉ አካል ይቕሬታ ሓቲቲ) ብምስትውዓል ኪቐጽል ኢዩ ዘለዎ።



ሕቶ-ሓንቲ ካብተን ፍልልይ ዘሰዓባ ነጥብታት፡
 “አብ መጽሓፍ ቅዱስ ዘየለ ሓደስቲ ልምምዳት ወይ ተአምራት ምግባር” ትብል እያ። ቅድምሕጂ ዘይተገብሩ ግብሪ ሓይልታትን ዘይተረኣዩ ትአምራታትን ኪረኣዩ ኣይክእሉን ድኖም?

መልሲ- ይኸእሉባ! የሱስ ክርስቶስ ባዕሉ፤ ሃዋርያት ኣብቲ እዋን እንተ ተዛረቦም ኪጸርዎ ዘይክእሉ ሓቅታት ከም ዝነበረ፤ እቲ መንፈስ ሓቂ ምስመጸ ግና ብዙሕ ሓዲሽ ነገር ከም ዝገልጸሎም፤ ናብ ኩሉ ሓቂ ድማ ከም ዝመርሖም ንሃዋርያት ገለጹሎም ነይሩ (ዮሃ16:13-14)። ብተወሳኺ ድማ የሱስ፤ ካብቲ ኣብቲ እዋን ዝገብር ዝነበረ ተአምራት ንኣዕሊ ኪገብሩ ከም ዝኸእሉ ኣተንቢሁሎም ነይሩ። ስለዚ ብዙሓት ዝተፈላለዩ ትእምርትን ተአምራትን ኪረኣዩ ይኸእሉ ኢኖም።

ሕቶ-ነቲ ዝረኣ ዘሎ እወታዊ ሰራሕ መንፈስ ቅዱስ ዓቂብኩ፤ ነቲ ዘሎ ጠንቂ ናይ ፍልልያት ብኸመይ ክፍታሕ ይግበእ ትብል?

መልሲ- ዮሃንስ ኣብ ቤት ማእሰርቲ ከሎ ንዩሱሴ “እቲ ዚመጽእሲ ንሰኻ ዲኻ ወይስ ካልእ ክንጽበ ኢና?” ኢሉ ሰብ ልኢኹ ምስ ሓተቶ፤ ሸዑ (ጎይታ የሱስ) በታ ሰዓት እቲኣ ኻብ ሕማምን ቃንዛን ካብ ርኽሳት መናፍሰትን ንብዙሓት ኣሕወዩ፤ ንዙሓት ዕወራትውን ምርኣይ ሃቦም። ነቶም ልኡኻት ከኣ፡ “ዕወራት ይርእዩ፤ ሓንካሳት ይኸዱ፤ ለምጽማት ይነጽሑ፤ ጸማማት ይሰምዑ፤ ምወታት ይትንስኡ ኣለዉ፤ ንድኻታትውን ወንጌል ይሰበኽ ኣሎ እሞ፤ ኪዱ እዚ ዝርኤኹምዎን ዝሰማዕኩምዎን ንዮሃንስ ንገርዎ።” ኢሉ ንኣገልግሎቱ ምስ ትንቢት ኢሳይያስ 61:1-3 ብምንጽጻር መሊሱሎም ነይሩ (ሉቃ7:20-22)።

እምብኣርከስ፤ (ኣነ ብወገነይ፤ እዞም ዘለዉ ቅቡኣት ኣብ ኩሉ ኣጠቓቕመኦም ጽቡቕ ኣለው ኪብል እኳ እንተዘይደፈርኩ)፤ ሰባት ብስም የሱስ ካብ ደሓኑ፤ ብስም የሱስ ካብ ኢጋንንቲ ካብ ተፈወሰ። ሕቶኦም ካብ ተፈትሓሎም፤ እዚ ዝገብር መንፈስ ናይ መን

ኢዩ? ብርግጽ ናይ ክርስቶስ የሱስ መንፈስ እዩ። ስለዚ ነቲ ዝረኣ ዘሎ እወታዊ ሰራሕ መንፈስ ቅዱስ ዓቂብኩ፤ ነቲ ዘሎ ፍልልያት ክትፈትሕ እንተኳን ተቐራሪብካ ምዝርራብ የድለ። ሸዑ ነቲ ሰብን ነቲ ዝዓዩ ዘሎ መንፈስን (ነቲ ዝዋቀመሉ ኣገባብን) ፈላሊኻ ብምርኣይ፤ ንናሰወከፍ ጉዳይ ነናቱ መግለጽን መኣረምታን ኪግበረሉ ይግባእ።

ሕቶ-ነዚ ከምዚ ዝኣመሰለ ተነቀፍቲ ዛዕባታት ኣብ መራኽቢ ብዙሓት ብታህዋኽ ምዝርጋሕ ከመይ ትርእዮ?

መልሲ- እቲ ዝተዋህበ መግለጺ ብመራኽቢ ብዙሓት ኪዝርጋሕ ኣይነበርን። ንመእመን ቃል እግዚኣብሄር ብምስትምሃር፤ (ባዕሉ) ነቲ ዘሎ ጌጋን ቅኑዕን ነገር ብፍሪኡ ከለሊ ንግዜ ክግደፍ ነይርዎ እብል።

ሕቶ- ብወገኩም ኣብ ቤተክርስቲያንኩም ኣብ መጻኢ ጋግ ዝፈጠሮ ጸጋማት ክይኸሰት፤ ነዞም ክልተ ወሎዶታት ንምርኻብ ዝወሰድኩሞ ስንምትታት ኣሎ’ዶ?

መልሲ- እወ ገለ ተበገሶታት ተውሲዱ ኣሎ። ነዞም ሓደስቲ ወለዶታት ምስ ገለ ኣቦታት ናይ ምዝርራብ መድረኽ ፈጠርናሎም ኣሎና። ነቦታት ቡባዝኢኡ ዝተፈላለዩ ሕቶታት ይሓትዎም ኣለዉ። እኳ ደኣ ንብስለቶም ዝገልጹ ዘገርሙ ሕቶታት ይሓትዎም ኣለዉ። ኣቦታት ውን እግዚኣብሄር ከም ዝረድኦም ይምልሱሎም ኣለዉ። ብዙሓት ካብ ደቅና ሓያላት መንእሰያት ከም ዝኾኑ ንርኢ ኣሎና። እዚ ርክባት ከኣ ቀጻሊ ክኸውን እዩ።

ሕቶ- ከምዚ ኣብ ጎረቤት ቤተክርስቲያን ዝጋጠም ተመሳሳሊ ፍጻመ ኣብ ቤት ክርስቲያን ሃገርና ከዩጋዋም እንታይ ኪግበር ኣለዎ ትብል?

መልሲ- ኣነ ቤተ ክርስቲያን ሃገርና ካብዚ ተማሂራ ሸግር ክሳብ ዝቐልቀል ክትጽበ ዘይኮነት፤ ነቲ ተረካቢ ወለዶ ከሎ ገና ከተቐርቡ፤ ጸጋታቱ ብምርዳእ ባይታ ከተጣዋሕ፤ ዘድልዩ መኣረምታትን ትምህርታትን ኣብ ምሃብ ኣባትነታዊ ሓላፍነታ ሕጂ ክትዋጸእ ኣለዎ

እብል።

ሕቶ- ነቶም ሓደስቲ ማሕበራት መስራቶም ዝጥፉ ዘለዉ ሰብ ራኢ ኽ እንታይ ትብሎም?
መልሲ- ቤተክርስቲያን ብሓንቲ ኣፊስ ጥራይ ደው ክትብል ኣይትኸእልን እያ እሞ፤ በቃውማኣ ሚዛና ዝሓለወትን ንኹሉ ኣፊሳት ዘጠቓለለትን ክትኸውን ኣለዎ ደኣ እምበር፤ ናብ ናይ ሓደ ኣፊስ (ናብ ናይ ነብያት ኣፊስ)



ጥራይ ዝዛዘወ ክትኸውን የብላን!

ሕቶ- ኣብ መወዳእታ ምእመን ብወልቂ መራሕቲ ቤተ ክርስቲያን ከኣ ብፍላይ እንታይ ኪገብሩ ኣለዎም?

መልሲ- ኣብዚ ከምዚ ዝኣመሰለ እዋን ውልቀ ኣመንቲ፤ ቃል እግዚኣብሄር ብዛዕባ እዚ ጉዳይ እንታይ ይብል ብምባል፤ ርእሶም ካብ ዘየድሊ ስምዒታዊ ፍርዲ ብምሕላው፤ ንኹሉ ብፍሪኡ ንምልላይ ጊዜ ክህቡን ኣብ ጸሎት ከተኩሩን ኣለዎም።

ብወገን መራሕቲ ድማ፤ ሎሚ እቲ ዝገሰይዎ መጓስ ካብ ብዙሕ መራኽቢ ምንጭታት ከም ዝምሃርን ብብዙሕ እወታውን ኣሉታውን ጽልዋታት ከም ዝጽሎን ብምስትውዓል፤ መጓስኦም ብትምህርትን ብጸሎትን ብምሕላውን እዋናዊ መልሲ ኣብ ግዚኡ ብምምላሽ፤ ንመጓስኦም ካብ ጌጋን ነውጽን ኪሕልዉ ኣለዎም እብል።



ዓምፄ - ቤተሰብ

ምስ ብዓልቲ ቤትካ ኣብ ዘለካ ሕብረት ተዓወት

ሕብረት ብኸልተ ወይ ካብ ክልተ ንላዕሊ ኣካላት ዝፍጠር ሓድነት እዩ። ሓደ ኣማኒ ብመጀመርታ ሕብረት ምስ እግዚኣብሄር እዩ ዝገብር። እዚ ሕብረት መጀመርታ ዘይገበረ ሕብረት፣ ኣብ ቅድሚኒ እግዚኣብሄር ተቐባልነት የብሉን። ምክንያቱ እቲ ኣብ ፍርሃት እግዚኣብሄር ዝተሰረተ ሕብረት መሰረት ናይ ካልእ ኩሉ ሕብረታት ስለ ዝኾነ።

ብኸልኣይ ደረጃ ድማ ምስ እግዚኣብሄር ኣብ ዘለዎ ሕብረት ዝተዓወተ ሰብ ከኣ ምስ ግዝእ ርእሱ ኣብ ዘለዎ ሕብረት ክዕወት የድልዮ። ንግዝእ ርእሱን ንጸግኡን ተቐቢሉ ምስ ግዝእ ርእሱ ተዓሪቐ ብሰላም ዝገብር ሰብ፣ ድማ እዩ ኣብ ቤቱ ምስ ብዓልቲ ቤቱ ዋዕና ዘለዎ ሕብረት ክምስርት ዝክእል። ምስ ብዓልቲ ቤቱ ዕውት ሕብረት ዘለዎ ሰብ ድማ ኣብ ኣገልግሎቱ ኣድማዒ ይኸውን።

ኣብዛ ላዕለወይቲ ሕጥበ ጽሑፍ 4 ዓይነታት ሕብረት ተዘርዚሩ ኣሎ።

1. ሕብረት ምስ እግዚኣብሄር
2. ሕብረት ምስ ግዝእ ርእሱ
3. ሕብረት ምስ ብዓልቲ ቤትን ደቅን
4. ሕብረት ምስ ኣሕዋት

ንሎሚ ሓደ ኣገልጋሊ ምስ ብዓልቲ ቤቱ ክህልዎ ብዛዕባ ዘለዎ ሕብረት ገለ ክንብል ኢና። እተን ዝተረፉ ሰለስተ ሕብረታት ከኣ ኣዘዩን ኣገደሱቲ ስለ ዝኾኑ ኣብ ካልእ ዓምዲ ኣብ ዝቐጽል ሕታማት ክንቐርበን ክንፍትን ኢና።

ሓደ ኣገልጋሊ ኣብ ኣገልግሎቱ ክዕወት እንተኾይኑ፣ ምስ ብዓልቲ ቤቱ ኣብ ዘለዎ ሕብረት ክዕወት ኣለዎ። ኣብ ቤቱ ዕውት ዘይኮነ ኣገልጋሊ፣ ኣብ ኣገልግሎቱ ክዕወት ከምዘይክእል ስለ ዝፈልጡ፣ ኣጋንንቲ ነዚ ከምዚ ዝኣመሰለ ሰብ ይስሕቐዎ እዮም። ምክንያቱ ሰብ ኣብ እግሪ ጎይታ ኮፍ ብምባል ንርእሱ ምስ ተገልገሎ፣ ኣገልግሎቱ ብቤቱ እዩ ክጅምር ዘለዎ።

ምክንያቱ ኩሉ ግብርታቱ (ኣገልግሎቱ) ብፍቕሪ እዩ ክገብር ዘለዎ። ናይ ፍቕሩ መምዘኒ ኸኣ ብዓልቲ ቤቱን ደቁን እዮም።



ፍረ ናይቲ ኣብኡ ዘሎ መንፈስ መጀመርታ ኣብ ቤቱ እዩ ክግለጽ ዘለዎ። ናይቲ ኣብኡ ዘሎ ፍቕሪ፣ ለውሃት፣ ዓቕሊ፣ ምሕረት... መምዘኒት ብዓልቲ ቤቱ እያ። እቲ ኣብ ሕብረት ክኾኖ ዝደሊ ፈለማ ኣብ ብዓልቲ ቤቱን ደቁን ብምዃን እዩ ክጅምር ዘለዎ።

ሓደ ኣገልጋሊ ኣብ ሓዳሩ ከይትዓወተ፣ ዝበለ እንተብለ ዝገበረ እንተገበረ፣ ኣብ ቤቱ ተሳቢሩ ስለ ዘሎ ኣብ ካልእ ክዕወት ኣይክእልን እዩ። ናይ ወንጌል ባህሪ ውን እዚ እዩ። ካብ የሩሳሌም ይጅምር ብድሕሪኡ ናብ ይሁዳ፣ ካብ ይሁዳ ናብ ሰማርያ፣ ካብ ሰማርያ ናብ ወሰን ምድሪ ይበጽሕ።

ስለዚ ሓደ ኣገልጋሊ ፈለማ ኣብ ብዓልቲ ቤቱን ደቁን እዩ ኣተኩሮ ክገብር ዘለዎ። ኣብኡ ምስ ተዓወተ እዩ ኣብ ዝኾነ ዝበለ ዝዕወት። ምክንያቱ ኣብ ዝኾነ ኣገልግሎት ዋላ እኳ ብዓልቲ ቤቱ ምስኡ እንተዘየላ መሪቓ ስለ እተፋንዎ ብመንፈስ ምስኡ ኣላ ማለት እዩ።

ንምስክርነት ክኸውን ምስ ብዓልቲ ቤቱይ ዘሎኒ ሕብረት ክምስክረልኩም ኣፍቅዱለይ።

ካብ ዝምርዖ 9 ዓመት ገይረ ኣለኹ። ኣብ ትሸፃተ ዓመት ምሉእ ካብ ቤተይ ንኣገልግሎት ክወጽእ ከለኹ ከይጸለየትለይ፣ ከይባረኸትንን ወጺኦ ኣይፈልጥን። ብዘይካ ሰለስተ ምዓልቲ ተዘይኮይኑ ጸልያ፣ ባሪኹ፣ የማናይ ኢዳ ሂባ ምስ ኣፋነወትኒ እዩ ወጺኡ ከይደ ዘሰልጥ።

ብዓልቲ ቤተይ ክትምርቐኒ እንተ ኾይና ግና ምስኣ ብዘለኒ ሕብረት ግድን ዕጋቦት ክህልዎ ኣለዎ። ኣብ ውሽጣ ፍቕሪ ምሕረት... በዚሒሉይ ኣሎ ማለት እዩ። ብዛዕባይ ሕጉስቲ ኣላ ማለት እዩ።

ሓደ ሓደ ግዜ ኣጋንንቲ ኣብቲ መንፈሳዊ ዓለም ዓቕሎም ምስ ኣጽቡብኣሎም፣ ብወረ ወይ ብኸልእ መገዲ ገይሮም ኣየራትካ ከጸልምትዎ፣ ጸቕጥን ተጽዕኖን ገይሮም ኣብ ቤትካ መስመር ምእንቲ ክረኽቡ ዝሰርሕዎ ሰርሓት ኣሎ።

ኣብ ከምዚ ግዜ ነቓዕ ፈጠሩ ገመድ ክዝርግሕ ብዝፍትን ጋኒን ኣብ ግዛይ እንተድኣ ተባለሸዩኒ ኣሎ፣ ዋላ ኣብ ግዳም

አገልግሎት ይሃልወኑ፤ ዋላ አጋንንቱ ይወጭጩ! ነቲ አገልግሎት ሰሪዘ ቤተይ ከዕሪ እየ ዝመርጽ። አብ ካልእ ቦታ አጋንንቱ ወጪፍም ኢሊ አይገይይን እዩ። መጀመርታ አብ ቤተይ ሰፍራ ክረክብ ንዝፍትን ጋኒን ከወጭጭ እየ ዝመርጽ።

ምክንያቱ ጸላኢ አብ ሞንጎይን አብ ሞንጎ ብዓልቲ ቤተይ ነቓዕ ክረክብ እናሰርሐ፤ ንዕኡ አወንዘፈ አብ ግዳም ከገልግል ኣይክእልን እዩ። እንተ አገልገልኩ ውን አገልግሎተይ ኣይልን ዕድመን ክህልዎ ኣይክእልን እዩ። እዚ ንኣምላኽ ዘጉሂ ንኣጋንንቲ ኸኣ ዘሰራጸ እዩ ክኸውን። ካብዚ ርድኢት ብምብጋብ፤ አብ ቤተይ ክዕወት ኣሎኒ ዝብል መረገጺ እዩ ዘለኒ። ንሱ ድማ እዩ እቲ ትኽክል።

ነቶም አጋንንቲ አብ ቤተይ ኣዋቂዐዮም ምስ ከድኩ፤ አብቲ ናይ አገልግሎት ቦታይ ምስ ተራኽብና ኣይሰራጸንን እዮም። ራዕ! ራዕ! እየም ዝብሉ።

ዝዚ ሓሳብ ዘሀብትም ሓደ መጽሓፍ ቅዱሳዊ ኣብነት ክህበኩም። ጎይታ አብቲ ምስ እግዚአብሄር ኣቦ ዝከበሮ ሕብረት ዕዉት፤ ምስ ማርያምን ንዮሴፍን ዝከበሮ ሕብረት ውን ዕዉት ከም ዝከበረ ቃል ኣምላኽ ዮብርሃልና (ማቴ3፡17, ሉቃ2፡51)። እዚ ከምዚ ኢሉ እናሃለወ፤ አብቲ 40 ናይ ጾምን ጸሎትን ምዓልታቱ፤ አብ ምድረ ቦዳ ውን ብዝገባእ ተፋሊጦም ኔሮም እዮም። ኣብኡ ብህይወቱ፤ ብፍልጠቱ ሰዓርዎም እዩ። አብቲ ምድረቦዳ ዛዕ! ዛዕ! ዛዕ! ኣቢልዎም እዩ።

ስለዚ ድማ እዩ ጎይታ ንሓደ ርኽሰ መንፈስ ዝሓደሮ ሰብኣይ እናናገፈ፤ ሓደ ጋኒን፡ “ኣየ የሱስ ናዝራዊ፤ ምሳኽ እንታይ ኣሎና? ከተዋፍኣና ‘ዶ መጺእካ? ኣታ ናይ ኣምላኽ ቅዱሱ መን ምዃንካ ፈሊጠካ ኣሎኹ።” ዝበሎ እናጨደረ (ሉቃ4፡34)።

ሓደ አገልጋሊ አብ ብዓልቲቤቱ ብፍቕሪ እንተዘይተዓዊቱ ከመይ ገይሩ እዩ አብ መድረኽ ፍቕሪ ክሰብኹ። አብ ቤቱ ብምሕረት እንተዘይተዓዊቱስ ካብይ ኣምጺኡ እዩ ምሕረት ክሰብኹ? ከመይ ኣቢሉ እዩ ንሰባት፡ “ምሓሩ!” ክብል? አብቲ እናቐሰለሰ ከመይ ገይሩ እዩ ኣብዚ ንዝቐሰለ ክዝንን? ንብዓልቲ ቤቱ ዘየጸናንዐ ከመይ ገይሩ ንኻልእ ከጸናንዐ ይኽእል? (ቐድሚኹሉ አገልግሎት ንእግዚአብሄር እዩ። እግዚአብሄር ከኣ ብሓቅን ብመንፈስን እምበር ብምስሉይነት ኣይግልገልን እዩ።)

እዚ ከምዚ ዝኣመሰለ አገልጋሊ፤ መጀመርታ ምስ ርእሱ ይተዓረቅ። ንጸግኡ ይቀበሎ።

ንርእሱ ዘፍቅር እዩ ንኻልእ ከፍቅር ዝኽእል። ቃል ኣምላኽ፡ “ንብጻይካ ከም ነፍሰኻ ኣፍቅሮ” እዩ ዝብል (ሮሜ13፡9)። ኩሉ ንርእሱና ካብ ዘሎና ፍቕሪ እዩ ዝብገስ። ንርእሱ ዘፍቅር ንብጻዩ ውን ከፍቅር ይኽእል እዩ።

ርእሰኻ መርምር

አብ አገልግሎትካ ሰባት ይቐበሉኻ? ሰባት ምቕባል ተኣብዮምኹ? ንሰኻ ንርእሰኻ ወይ ንጸጋኻ ዘለካ ምቕባል ከመይ እዩ መርምር። “እዚኣ ትማሊ ከምዚ ትገብር ኔራሰ ኣብዚ መጺኣ ኸኣ ‘ሃሌሊያ’ ትብል” ኢልካ ትዛረብ (ትኹንን) እንተኳንካ እዚ መግለጺ ናይቲ ንርእሰኻ ዘለካ ምኹናን እዩ። ንርእሰኻ ኩሉ ግዜ እናኾነካ ኢኻ ትኑብር ማለት እዩ። ንርእሰኻ ካብ ምኹናን እንተዘይኣቋሪጽካ ንኻልኦት ካብ ምኹናን ኣይትቐጠብን ኢኻ። ሰብ ከም ርእሱ እዩ ዝኾነር። ካብ ንርእሰኻ ትኑብር ወጻኢ ንኻልእ ክትገብር ኣይትኽእልን ኢኻ።

ምስ ኣምላኽ ኳንካ፤ ንርእሰኻ ቦቲ ዝሃበካ ምሕረት እናጽደቐካ፤ ንክርስትናኻ ንግዳም ከም ዝወጽእ ጌርካ እናዓንበብካ ትኑብር እንተኳንካ ግና፤ ክርስትናኻ ከምቲ ኣብ ውሽጥኻ እዩ ኣብ ግዳም (ኣብ ሰባት) ዝገሃድ። ሰባት ከኣ ይቐበሉኻ እዮም።

1. ንብዓልቲ ቤትካ ኣፍቅራን ኣኽብራን፤ ንጸጋኣ ውን ተቐበሎን ኣኽብሮን

ንብዓልቲ ቤትካ ተፍቅራ? ንብዓልቲ ቤትካ እናጸላእካ ኣብዚ ከም ዘፍቅርካ ኳንካ ክትዋሳእ ኣይትኽእልን ኢኻ። ንብዓልቲ ቤትካ ዘለካ ምቕባል ከ ከመይ እዩ? ንዕኣ ዘለካ ምኽባር ከመይ እዩ? ብዓልቲ ቤትካኽ ንጸጋኻ ትቐበሎ? ንኣገልግሎትካ ትቐበሎ?

እቲ ኣባኻ ዝሰርሕ ዘሎ ጸጋ ኣብ ቤተክርስትያን ክግዩ ኸሎ ከም ኩሎም ኣብታ ቤት ዘለዉ ኣሕዋት ትቐበሎ ‘ዶ? “ሃሌሊያ” ክትብል እንከለኻ ምስኻ ኣጥቢቓ፡ “ሃሌሊያ!” ትብል? ወይስ፡ “ሃሌሊያ ኸኣ ይብል ኣሎ!” እያ ትብለካ?

ምሳኽ ጠቢቓ፡ “ሃሌሊያ” ዘይትብል እንተኾይና፤ ንሰኻ እናገልገልካ ንሳ ትኸሰስ እንተድኣ ኣላ፤ ከምቲ ኣብኣ ከተሰልጥ ዘይክኣልካ ኣብቶም ካልኦት ውን ከተሰልጥ ኣይትኽእልን ኢኻ። መምዘኒት ናይ ኣሳልጦኻ ንሳ እያ።

ኣብኣ ከተሰልጥ እንተኳንካ ግን ንጸጋኣ ዘለካ ምቕባል መርምር። ንጸግኣ ተነኣሲዕ ዲኻ? ትንዕቆ ዲኻ? ወይስ ዋጋ ትህቦ ኢኻ? ጸጋኻ ክትቐበሎ እንተኾይና ጸግኣ ክትቐበሎ ይግብኣካ እዩ። ከምኡ እንተዘይ ጌርካ ኣብኣ ከተሰልጥ ኣይትኽእልን ኢኻ።

ኣብኣ ከተሰልጥ እንተኳንካ ግን ሰርሓያ። ንብዓልቲ ቤትካ ትንዕቓ እንተድኣ ኳንካ መን ከኽብረካ ትጽብ? ንሰኻ ኣብ ቤትካ ንብዓልቲ ቤትካ ተኽብር እንተኳንካ፤ ኣብ ግዳም ከኣ ሰባት የኽብሩኻ።

ሰብ ዘዝዘርኦ እዩ ዝጸድድ። ከሉ ውጽኢት ናይቲ ኣብ ቤትካ ትኑብር ናብራን ንብዓልቲ ቤትካ ትኑብር ነገርን እዩ።

2. ንብዓልቲ ቤትካ ናባኻ ኣቐርባ (ኣጥብቃ)

ንሰኻ ወይ ብዓልቲ ቤትካ ናይ ቤትኩም ነገር ኣውጺእኩም ናብ ግዳም ትቐልፁ ዲኹም? እዚ ናብ ቤትካ መርገም ዘምጽእ እዩ። ንብዓልቲ ቤትካ ካባኻ ዝቐረበ ካልእ ቀራቢ ዶ ኣለዎ እዩ? ካባኻ ትቐርብ ካልእ ምሓዋኽ ኣላታ? ዶ? ሓዊ፡ ሓብቲ፡ ኣደ፡ ዋላ ኣቦን ኣደን ውን እንተኾነ! ምክንያቱ ቃል ኣምላኽ፡ “ሰብኣይ ንኣብኡን ኣዲኡን ይሓድግ፤ ምስ ሰበይቲ ኸኣ ይጣበቅ። ክልቲኦም ከኣ ሓደ ኣካል ይኾኑ።” ስለ ዝብል (ማቴ19፡5)።

ንብዓልቲ ቤትካ ካባኻ ንላዕሊ ቀራቢ ወይ ፈታዊ ወይ ምሓዋ ክህልዎ የብሉን። ሰበይትኻ ሓብትኹ መሓዋኹ ዓርክኹ መጸልይትኹ መግላግልትኹ መጸውርቲ ጸርካሲ... ኮታስ ኩሉ ነገርካ ክትገብራ ኣሎካ። ካልእ ኩሉ ኸኣ ብድሕሪኣ። ከምኡ ምስ እትገብር ንሳ ጸግፂ ናትካ ክትከውን እያ። ሸዑ ጉድለትካ ብምሸፋን ዕርቃንካ ኸኣ ብምኽዳን ንበረኽት ትኾነካ ደኣ እምበር፤ ከምዚ ካም ወዲ ኖህ ዝገበሮ ዕርቃንካ ቀሊዓ ንመርገም ምክንያት ኣይትኾነካን እያ።


እግዚአብሄር ድኻም ሓድሕድኩም ክትሸፍኑ እዩ ኣጋጢምኩም። ተደጋጊፍኩም ምሉኣት ክትኮኑ እዩ ዝደለ። ብዓልቲ ቤትካ ከምቲ ንሰኻ ዝኾንኩ እያ ትኸውን። ተኽብራ እንተኳንካ ከተኽብረካ ትድረኽ እያ። ትቐበላ እንተኳንካ ክትቐበለካ እያ። ንሳ ከምቲ ዝሰራሕካ እያ ትኸውን። ኣካልካ እያ። እግዚአብሄር ክትሰርሓ እዩ ሂቡካ። ስለዚ ንብዓልቲ ቤትካ ብናይ ህይወትካ ግብራዊ መርኣያ ሰርሓያ።

እምብኣርከስ ሓወይ ምስ ብዓልቲ ቤትካ (ደቅኻ) ዘሎካ ሕብረት ከመይ ኣሎ? ተዓዊትካ ዲኻ?

ወይስ ኣይግድን? ኣብ ቤትካ ፈሪሰካ ከለኻ ኣብ ቤት ካልእ ክትሃገጽ (ክትነድቕ) ኣይትኻልን ኢኻ። መጀመርታ ኣብ ቤትካ ኣዕሪ፤ ከም ቃል ኣምላኽ መሰረት ቤትካ ኣስተናብር። (ንዝእርእስኻ ብምሕረት ተዓሪቐካ እንተኳንካ) ንብዓልቲ ቤትካ ኣፍቅራ፤ ኣኽብራ፤ ኣቐርባ፤ ንጸግኣ ውን ተቐበሎ እዩ ሸዑ ኣብ ብዓልቲ ቤትካን ኣብ ትኸዶ ካልእ ኩሉን ከተሰልጥ ኢኻ።

“እኔ ገደብኩ የሰላም ክርስቶስን ፍቅር አምላክን ሕብረት መንፈስ ቅዱስን ምስክርነትኩም ይኸውን። አሜን!”

2ቆሮ13:13



መንፈስ ቅዱስ ብተምሳል ርግቢት

መንፈስ ቅዱስ አምላክ እዩ። ናይ ገላረ ርእሱ ህይወት አለዎ። ናይ ገላረ ርእሱ ሰብአዊነት አለዎ። ሰብአዊነቱ ኸኣ ብዝተፈላለየ መገዳ እዩ ዝግለጽ።

ንኣብነት ይዛረብ (እብ3:7)፣ ይገሃ (ኤፌ4:30, ኢሳ63:10)፣ የጸናንቦ (ዮሃ14:24) መሪሕነት ይህብ (ግብ8:29)፣ ፍቓዱ ይገልጽ (ግብ16:6)...

መንፈስ ቅዱስ መንፈስ ስለ ዝኾነ ብስጋዊ አዲነትና ክንርእዮ አይንክእልን ኢና። ብስጋዊ ዓይንና ክንርዮ ስለ ዘይንክእል ድማ እዩ ኣብ ዝተፈላለየ ኣጋጣሚታት ኣብ መጽሓፍ ቅዱስ፣ ነቲ እዋን እቲ ከሕልፎ ዝደለ መልእክቲ (ወይ ክዓዮ ብዝደለ ዕዮ) ዘንጸባርቕ ምስሊ ሒዙ ተገለጹ ዘሎ።

ኣብ ቃል አምላክ መንፈስ ቅዱስ ብዝተፈላለየ ምስልታት ተገለጹ ኣሎ። ገለ ካብኡ ከም ማይ ኮይኑ ተገለጹ ኣሎ (ህዝ47:1-9)፣ ብ ንፋስ ተገለጹ ኣሎ (ግብ2:2)፣ ብ ሓዊ ተገለጹ ኣሎ (ግብ2:3)፣ ብ ርግቢ ተገለጹ ኣሎ (ማቴ3:16)...

መንፈስ ቅዱስ ብ ማይ ተገለጹ ኣሎ ክንብል ከለና፣ መንፈስ ቅዱስ ማይ እዩ ኣይኮንናን ንብል ዘሎና። ብመልክዕ ርግቢት ተጋሂዱ

ክንብል ከለና ውን ርግቢት እዩ ንምባል ኣይኮንናን። እንታይ ደኣ፣ ከምቲ ኣብ ላዕሊ ዝረኣናዮ መንፈስ ቅዱስ አምላክ እዩ። ናቲ ባህርያት ከኣ አለዎ። እንታይ ደኣ ነቲ እዋን ዝኾነውን መልእክቲ ሒዙ ክግለጽ ስለ ዝደለየ እዩ።

ኣብ ግብ 2:3 መንፈስ ቅዱስ እተመቐለል ልሳን ሓዊ ተገለጹ። ኣብቶም ተኣኪሮም ዝነበሩ ሃዋርያት ከኣ ኣብ ልዕሊ ነፍስወከፎም ተቐሚጡ። እዚ ኸኣ ነቲ ሰዒቡ ብኣፍ ሃዋርያት ዝሰበኸ ዝነበረን ሰብከት፣ ብኣጽዳዎም ዝገበር ዝነበረ ፈውሲ፣ ምንጋፍ፣ ግብሪ ሓይሊ ወዘተ ብሓይሊ መንፈስ ቅዱስ ከምዝነበረ ዝገልጽ እዩ።

ሕጂ ድማ መንፈስ ቅዱስ ከም ርግቢት ክግለጽ ዝተደለየሉ ምክንያት ክንርኢ ኢና።

ገደብኩ እየሱስ ክርስቶስ ብ ዮሃንስ መዋመቕ ክዋመቕ ኣብ ሩባ ዮርዳኖስ ድው ኢሉ ከሎ፣ መንፈስ ቅዱስ ብምስሊ ጸዕዳ ርግቢት ኣብ ርእሱ ከም ዝወለደ ኣብ ኣርባዕቲኡ ወንጌላት ተገለጹ ኣሎ (ማቴ3:16, ማር 1:10, ሉቃ3:22, ዮሃ1:32)።

ንምንታይ እዩ ግን ኣብቲ እዋን መንፈስ ቅዱስ ከም ጸዕዳ ርግቢት ክግለጽ ደልዩ?

ኣብ መጽሓፍ ቅዱስና ጸዕዳ ርግቢት ከም ምልክት ሰላም፣ ምልክት ዕርቂ፣ ምልክት ደኣን ኮይና ተገለጺ ኣላ። ዋላ ውን ዓለምና ካብዚ ተበጊሳ ከም ምልክት ሰላም ትዋቀመላ እያ።

ኣብ ኦሪት ዘፍጥረት 8:8-11 ምስ እንርኢ፣ ማይ ኣይሂ ምስ ነጻፈ፣ ኖህ ነታ ጸዕዳ ርግቢት ድሃይ ምድሪ ከተምጽኡሉ ምስ ሰደዳ፣ እታ ርግቢት ኣብ ኣፋ ቆጽሊ ኣውሊዕ ሒዛ እያ ተመሊሳቶ። እታ ርግቢት ቆጽሊ ኣውሊዕ ሒዛ ምምላሳ፣ መሬት ከም ዝነቐጸት፣ እግዚኣብሄር ከኣ ምስ ኖህን ዘርኡን ሰላም ከም ዝገበረ መልእክቲ ንምትሕልላፍ እዩ።

ኣብ ሓድሽ ኪዳን ምስ እንምለስ ከኣ፣ መንፈስ ቅዱስ ብምስሊ ጸዕዳ ርግቢት ኣብ ልዕሊ የሱስ ምውራዱ፣ ውዲ ሰብ ምስ እግዚኣብሄር ዝዕረቐሉን ሰላም ዝገብረሉን መገዳ የሱስ ክርስቶስ ጥራይ ምዃኑ ክሕብረና ስለ ዝደለየ እዩ። ብየሱስ ክርስቶስ ዝመጽእ ሰላም ምስ እግዚኣብሄር፣ ከም ናይ ግዜ ኖህ ግዝያዊ ዘይኮነስ ፍጹምን ዘልኣለማውን እዩ።



ዐላምዱ - ከዋናዊ ሕቶ

ምንጋፍን ምስ ምንጋፍ ዝተሓሓዙ ሕቶታትን 2^ይ ክፋል

ናይ ቅዱሳን ዓወት ኣብ ልዕሊ ሰይጣን ከመይ ይመስል?

ሕቶ - ኣብ ዝሓለፈ ጊዜ ብዛዕባ ማእሰርቲ፡ ብዛዕባ ምንጋፍ፡ ብዛዕባ ግዳያትን ኣብ ምንጋፍ ዘገልግሉ ኣሕዋትን ተዘራራብና ኔርና። ብዛዕባ እቲ ኣሳሪ ግን ትንክፍ ኣቢልናዮ ሓሊፍና እኳ እንተነበርና ብግሉጽን ዝርዝርን ግን ኣይተዘራራብናሉን። እቲ ኣሳሪ መን እዩ?

መልሲ - እቲ ኣሳሪ ሰይጣን እዩ። ግን እግዚአብሔር ንሰይጣን ሰይጣን ክኸውን ኣይፈጠሮን። ሉሲፈር ክሳብ ዝወድቐ ሰይጣን ኣይነበረን። ሉሲፈር ጥቡብ ዝመልኦ፡ ፍጹም ዝመልክዑ፡ ዜጽልል ቅቡእ ኪሩብ፡ ብሉጽ ማሕተም እዩ ነይሩ። ቡባይነቱ ክቡር እምኒ ሰርድዮሱ፡ ቶጳዝዮን፡ ከልቄድዮን፡ ክሪሶስቲ፡ ሰርዶንክሰን፡ ያሰጸሱ፡ ሰፊሩሱ፡ ክሪሶስቲ፡ ሰመራግዶስን ወርቅን ተኸዲኑ፤ ከበሮን ዕንዱርን ሒዙ፤ ኣብቲ ቅዱስ ክረን ኣምላኽ (ኣብ ኤደን ገነት እግዚአብሔር) ሰፊሩ፤ ኣብ ማእከል እቲ ኣእማን ሓዊ ይመላለስ ነይሩ (ህዝ28:12-14)።

ሕቶ - ብኸመይ ደኣ እዩ ወዲቐ? ህሉው ኩነታቱ ኸ ከመይ ይመስል?

መልሲ - መጀመርታ ኣብ ልቡ እዩ ኣበሳ ተረኺቡ። ኣበሳ ኣብ ውሽጢ ዝበኩሶ ጊዜ ዝወሰደ ሓሳብ እዩ። ኣበሳ ክሳብ ዝርከቦ ፍጹም እዩ ነይሩ። እቲ ኣበሳ ኸኣ ንልቡ ዓመጸ ከም ዝመልእ ገይሮም። ዓመጸ ጌጋ ውሳኔ እዩ። ሽቡ ኣብ ባይታ ስጉምቲ ወሲዱ ሓጢኣት ገይሩ። ብድሕሪኡ ከም ርኽብ ተደርብዩ።

ኣብ ትንቢት ኢሳይያስ 14:12-17, ህዝ28: 17-20) ኣብ ዘሉ ጽሑፍ እንተ ኣንቢብና፤ ሰይጣን ቦቲ ፍጹም ዝኾነ መልክዑ ተዓብዩ ክብሪ ክወስድ (ልዕል ክብል) ይግብኣኒ እዩ ምስ በለ፤ ሓሙሽተ ደረጃታት ንላዕሊ እዩ ልዕል ክብል ወሲኑ።

ብልቡ ውን፡ “ናብ ሰማይ ክድይብ፡ ንዝፋነይ ኣብ ልዕሊ ኸዋኽብቲ ኣምላኽ ልዕል ክብሉ፡ ኣብ ወሰን ሰሜን ኣብ ልዕሊ ኸረን ማሕበር ክቐመጥ፡ ኣብ ልዕሊ ደበናታት ክድይብ

ነቲ ኣዝዩ ልዑል ከመስል እዩ።” ምስ በለ ብኸብረቲ ጥበቡ ኣባላሸው። ብብዝሒ ኣበሳኡን ብዘይ ቅንዕና ዝነገዶ ንግዱ ንመቐድሱ ኣርኪሰዎ።

ሰለዚ እግዚአብሔር፡ “ኣይፋልካን፡ ናብ ሲኦል፡ ናብቲ መዓመቕ ጉድጓድ ደኣ ኽትድርብ ኢኻ።” ኢሉ ናብ ምድሪ ጻሕ ኣበልዎ (ኢሳ14:15)። ካብ ውሽጥኻ ሓዊ ኣውጺኡ ኽኣ ከም ዝብላዕ ገይሮም። ኣብ ቅድሚ ሹላቶም ዚርእዩም ድማ ኣብ ምድሪ ሓሙሹቲ ገይሮም። መሰክሒ ድማ ገይሮም። ህሉው ኩነታቱ ኸኣ ከምዚ ይመስል።

ሕቶ - መወዳእታኡ ኸ እንታይ ክኸውንዮ?

መልሲ - ጎይታ የሱስ ንሸሕ ዓመት ኣብ ምድሪ ክነግስ ምስ መጽ፤ ጸረ ክርስቶስን እቲ ሓሳዊ ነብዩን ተታሒዞም ብኡንብኡ ናብ ቀላይ ሓዊ ክድርቡዩ ከለዉ፤ እቲ ሚኪኤልን መለእኹን ኮይኖም ዝዋግእዎ ዝነበሩ ሰይጣን ድማ፤ ኣቐዲሙ ስለ ዝተሳዕረን ስለ ዝተደርቡን (ራኢ12:7-9)፤ ብሓደ መርሖ መዓመቕን ሓደ ገዚፍ መቐሕን ኣብ ኢዱ ዝሓዘ መልኣኽ ጥራይ ተታሒዙ፤ ንሸሕ ዓመት ክእስር እዩ። ድሕሪ ደጊም ነህዛብ ምእንቲ ኸየሰሕቶም ድማ፤ እተን ሸሕ ዓመት ክሳብ ዚፍጽማ፤ ናብ መዓመቕ ኪድርብ እዩ (ራኢ20:1-3)።

እተን ሸሕ ዓመት ምስ ተፈጸመ ኸኣ፤ ሰይጣን ካብ ማእሰርቲ ኺፍታሕ እዩ። ሽቡ ነቶም ኣብ ኣርባዕተ መእዘን ምድሪ ዚነበሩ ኣህዛብ፤ ንጎግን ማጎግን ኣሰሒቱ ንውግእ ውን ምእንቲ ኪእክቦም ኪወጽእ እዩ። ቍጽሮም ድማ ከም ሑጻ ባሕሪ እዩ። ኣብ ልዕሊ እቲ ግፍሒ ምድሪ ኸኣ ኪወጽእ እዩም። ንሰፊር እቶም ቅዱሳትን ነታ ፍቕርቲ ከተማን ድማ ኪኸቡ እዮም።

እንተኾነ ግን ካብ ሰማይ ከኣ ሓዊ ወሪዱ ኪበልዎም እዩ። እቲ ዘሰሐቶም ድያብሉስ ውን ናብቲ እቲ ኣራዊትን እቲ ነብዩ ሓሳትን እተደርብዩም ቐላይ ሓውን ዲንን ኪዲርብ

እዩ። ዝለኣለመ ኣለም ከኣ ለይትን መዓልትን ኪሳቐዩ እዮም (ራኢ20:7-10)። መወዳእታ ሰይጣን ድማ ከምዚ ክኸውን እዩ።

ሕቶ - እቲ ሓቂ ከምዚ እናሃለወ ገለ ሰባት ግን ብዘተፈላለዩ መገዲ ንህላወ ሰይጣን ይኸሕዱ እዮም። ነዞም ሰባት እንታይ ምላሽ ትህቦም?

መልሲ - መጽሓፍ ቅዱስ ንህላዌ ሰይጣን ኣዝዩ እዩ ዝገልጽ። ብኣንጻሩ ዓለም ከኣ ንህላወኡ ዳርጋ ኣይትቐበሉን እዩ። ንኣብነት ገለ፡ “ብመሰረቲ ሰይጣን የሎን!” ይብሉ። ገለ፡ “ሰይጣን ዝበሃል የሎን። ሰብ እዩ ሰይጣን!” ይብሉ። ገለ ኸኣ ንኣምላኽ ኣዝዩ ካብ ምፍቃሩ ዝተላዕለ፤ ንህላውነት ሰይጣን ዘይቅበሉ ኣሎ።

ብዛዕባ ሰይጣን ምፍላጥ ሓጢኣት ኣይነኑን። ብዛዕብኡ ምእንቲ ክንፈልጥ እዩ ኣብ ብሉይ ኣብ 7 መጻሕፍቲ፤ ኣብ ሓድሽ ኪዳን ከኣ ኣብ 19 መጻሓፍቲ ጽቡቕ ገይሩ ኣብሪሁልና ዘለ።

“ሰይጣን ምእንቲ ከይብለጸልና ኣሰሩ ኣይንሰሕቶን ኢና።” ይብል መጽሓፍ ቅዱስ (2ቐር2:10-11)። ንሰይጣን ወይ ብዛዕባ ሰይጣን ምፍላጥ ኣገዳስነት ከም ዘለዎ ንምብራህ እዩ። ቅድሚ ንሰይጣን ምፍላጥና ግና ነቲ ንሰይጣን ዝፈጠሮ ኣምላኽ ምፍላጥ እዩ ዘድሊ።

ክንድቲ ንኣምላኽ ዝፈለጥነዮ ኢኻ ንሰይጣን ትፈልጦ። መጀመርታ ንእግዚአብሔር ብድሕሪኡ ድማ ብመንጽር እግዚአብሔር ንርእሰኻ (ኣብ ኣምላኽ ዘለካ መንነት) ክትፈልጥ ኣለካ። ኣብ መወዳእታ ኸኣ ንሰይጣን ትፈልጦ።

ሰለዚ ሰይጣን ኣሎ፤ ህላውነቱ ኸኣ ብሰብኣውነቱ፡ ብስርሖን ብባህሪኡን ክነጽር ንኽእል ኢና።

ሕቶ - ሰብአዊነት ብቻውን ትገልጽ?

መልሱ - ንሰይጣን አእምሮ አልዎ ብግቡኡ ክሓስብን ከገናዝብን ይኸእል እዩ። ፍቓድ አለዎ (ኩሉ ዝገብር ነገራት ድላዩ (ፍታወ) ስለ ዝኾነ እዩ ዝገብር። ስምዒት አለዎ። ንኣብነት ይቐጥብ፡ ይዕብ እዩ (ራኢ.12:12)። ንዓመጽ ይጥቀሙሉ ኮይኑ ደኣ እምበር ዘስተውዕል በሊሕ አእምሮ አለዎ።

ናይ ምዝካር ሓይሉ ዓቢ ክንሱ ግን ብፍላጥ ንቃል አምላኽ አጉዲሉ ወይ ቆንጪሉ እዩ ንሰባት ከስሕት ዝፍትን (ማቴ4:6, መዝ91:11)። በዚ አእምሮአዊ ብልሓቲን ምስተውዓሉን ከኣ ንኻልኣት ናብኡ ናይ ምሕባር ክእለት ከኣ አለዎ (ራኢ.2:9, 12:4)።

ሰይጣን መንፈስ ስለዝኾነ ረቂቕ ዝኾነ ሚላታት ተጠቐሙ ክተናኹሉና ይፍትን እዩ። ስለዚ ንሰይጣን አይንንዕቁን ኢና። ግን ከኣ አይንፈርሖን ኢና (2ቆሮ2:11, 11:3)።

ሕቶ - ብዛዕባ ስርሖን ንባህሪኡ ገለጽካ ዶ ነዚ ሓሳብ ከተሀብትመልና?

መልሱ - ብዛዕባ ዕዮታት ናይ ሰይጣን ክንዛረብ እንተድኣኳንና ብቐጥታ ምስቲ ኣብ ዝተፈላለዩ ግዜን ኩነታትን ዝተዋህቦ አስማት ዝተሓሳዘ እዩ። ሰይጣን ዝግለጸሉ ዝተፈላለዩ አስማት አለዎ። አስማቲ ድማ ንስርሖ፡ ንመንነቲን ንዕላምኡን ዝገልጽ እዩ። አባዶን፡ ከሳሲ፡ ተቓዋሚ፡ መልእኽ መዓሙቕ፡ አፖልዮን (መጥፍኢ)፡ ብኤልዚቡል፡ ናይጥንቲ ተመን፡ ገበል፡ ኣቦ ሓሶት፡ ሰይጣን፡ ሉሲፈር፡ ድራጎን፡ ሌዋታን፡ ቀታሊ፡ ሓለቓ ስልጣን አዩር፡ ብልያል፡ አምላኽ እዛ ዓለም፡ መስሓቲ፡ ፈታኒ፡ ጸላኢ፡ ናይ ጸልማት ገዛኢ ወዘተ። እዚ አስማት ምስቲ ኣብ መጽሓፍ ቅዱስ ዝተገለጸ ስርሖ ብኸምዚ ከነጻጽሮ ንኸእል።

1. ኣብ ሞንጎ ስርናይ ክርዳድ ይዘርእ (ማቴ13:24-30, 36-43)።
2. ናይ ሓሶት ሰረተ-እምነት (doctrine) የእቲ (1ዋሚ4:1-3)።
3. ንቃል አምላኽ እናጠወየ ሞቕሲ አጉዲሉ ጌጋ ትርጉም እናሃበ ሰባት ናብ ሓደ ወገን ናይ ሰረተ-እምነት ከም ዝዛዘዉ ይገብር (ማቴ4:6, ዘፍ3:1)።
4. ዕዮ ናይ አምላኽ ሰባት የበላሹ ወይ ይሰውር (1ተሰ2:18)።
5. ንጸሎት ቅዱሳን ይቃወም (ዳን10:1-2, 12-13)።
6. ሰባት ሓቂ ከይፈልጡ የዐውር (2ቆሮ4:

- 4, ግሃ13:8-12)።
7. ካብ ልቢ እቶም ንክፈርዩሉ ልቦም ኣብ ቃል አምላኽ ዘየውደቹ ሰባት ቃል አምላኽ ይሰርቅ (ማቴ13:6)።
8. ንቐዱሳን ኣብ ቅድሚ አምላኽ ይኸሰስ (ራኢ.12:9-10, እዮ1:7-12)።
9. ንሰባት መጻወድያ የጻውድ (2ዋሚ2:26, 1ዋሚ3:6)።
10. ምእንቲ ከስሕት ይፍትን (ማቴ4:1, ኤፌ6:11, ዘፍ22:1)።
11. ብዝተፈላለዩ መገድታት የሳቑ (እዮ2:7, 2ቆሮ12:7, ግብ10:38)።
12. የታልል (ራኢ.12:9, 20:8-10)።
13. ነፍሳት ይቐትል (ዮሃ8:44)።



ሕቶ - ሰይጣን ቀዳሕ እዩ ትብል ኢኻ። ገለ ካብቲ ካብ እግዚአብሄር ዝቐድሖ ነገራት ክትገልጸልና?

መልሱ - ሰይጣን ከምቲ ናይ ኣግዚአብሄር ምእንቲ ክገብር ንእግዚአብሄር እንታይ አለዎ እዩ ዝርኢ። ናይ እግዚአብሄር ዘበለ ብምቕዳሕ ከኣ ነቲ ንአምላኽ ናይ ምምሳል ሓሳብ ከተግብር ይፍትን። ንኣብነት ገለ ካብቲ ናይ እግዚአብሄር ቀዳሕ ዝገበር ነገራት ክዝርዝር፦

1. ናይ ሓሶት ስላሴ አለዎ (ራኢ.13:2, 16:13)።
2. ማሕበር አለዎ (ራኢ.2:9)።
3. ሰረተ-እምነት አለዎ (1ዋሚ4:1)።
4. ምስጢር አለዎ (ራኢ.2:24, 2ተሰ2:7)።
5. ዙፋን አለዎ (ራኢ.2:13, 13:2)።
6. ንግስነት አለዎ (ሉቃ4:6, ዮሃ14:30)።
7. አምላኽቲ አለዉዎ (ራኢ.13:14)።
8. መልእኽቲ አለዉዎ (ራኢ.12:7)።
9. ኣገልገልቲ አለዉዎ (2ቆሮ11:15)።
10. ተአምራት ይገብር (2ተሰ2:9)።
11. መስዋእቲ ይወስድ (1ቆሮ10:20)።
12. ሰዓብቲ አለዉዎ (1ቆሮ10:20)።
13. ሰራዊት አለዎ (ራኢ.14:14, 16:16, 19:11-16)።

ሕቶ - ሰይጣን ርእሱ ልዕል ኩባል ብምድላዩ ከምዝወደቅ ገለጽካ ጸኒሕካ እሞ፡ ምስዚ ሓቂ ብምንጽጻር ሓደ ኣማኒ ንኸይወድቅ እንታይ ክገብር አለዎ ትብል?

መልሱ - ኣብ ቀዳማይ ሕታም ብኻልእ መገዲ ገለጸዮ እኳ እንተኾንኩ፤ ነዛ ሕቶ ንምምላስ ግን ንክልተ ነጥብታት ክገልጽ እዩ። ቀዳማይ ሓሳብ ክርስቶስ ክሕዝ አለዎ። የሱስ ክርስቶስ ዝወሰደ ናይ ትሕትና መገድታት ኣስተውዒሉ መገዱ ክኸተል አለዎ። መጽሓፍ ቅዱስና ስም ጎይታ የሱስ ከመይ ገይሩ ልዕሊ ኩሉ ዝሰመ ዘበለ ስም ልዕል ከም ዝበለ ክገልጽ፡ “ንሱ (ጎይታ)

ብመልክዕ አምላኽ ክነሱ፡ ነቲ ማዕረ አምላኽ ምኃኑ ከም ምምዝሃዕ አይረኣዮን። መልክዕ ባርያ ወሲዱ ርእሱ ኣሕሰረ፡ ሰብውን መሰለ፡ ብንብረቲ ኸም ሰብ ኩይኑ ተረኸበ። ርእሱ ኸሳዕ ሞት ኣትሖተ፡ ክሳዕ ሞት ኣብ መስቀል እኳ ደኣ ተኣዘዘ።” ይብለና (ፊል.2:6-8)።

ሸዑ፡ “ስለዚ ኸኣ ኣብ ሰማያትን ኣብ ምድርን ኣብ ትሕቲ ምድርን ዘሎ ኹሉ ብርኪ ብስም የሱስ ምእንቲ ኺምብርከኹ፤ ልሳን ዘበለውን ንኸብሪ እግዚአብሄር ኣቦ ኢሉ የሱስ ክርስቶስ ጉይታ ምኃኑ ኺእመን እዩ አምላኽ ናብ ልዕሊ ኹሉ ልዕል ዘበሎ፡ ካብ ኩሉ ስም ልዕል ዝበለ ስምውን ዝሃዑ።” ብምባል ረብሓ ሓሳብ ክርስቶስ ምሓዝ የብርሃልና (ፊል.2:9-11)።

ካልኣይ፡ ካብ ዶብ ናይተን ንብዙሓት ናይ አምላኽ ሰባት ንምውዳቕ ምኽንያት ዝኾና 3 ፍላጻታት (ፍትወት ስጋ፡ ፍትወት ኣዲንቲ፡ ንብረት ትዕቢትን) ክርሕቅ አለዎ። ፍትወት ስጋ (ንዝሙትን ፍትወት ዝብላዕን)፡ ፍትወት ኣዲንቲ (ፍትወት ንንዝብን ንብረትን)፡ ንብረት ትዕቢትን (ኣብ ሞንጎ ኣሕዋትካ ምርኡይ ክትከውን ምድላይ ወይ ንአምላኽ ዝግባእ ክብሪ ምስራቕ) ዝኣመሰለ እዩ።

ብፍትወት ስጋ ካብ ዝወደቐ ኣዳም፡ ሄዋን፡ ሳምሶንን ዳዊት ክንጠቐስ ንክእል። ብፍትወት ኣዲንቲ ካብ ዝወደቐ ኣካን ወዲ ካርሚ፡ ይሁዳ ኣስቆሮታዊ ይርከብዎም። ብንብረት ትዕቢት ግዳይ ካብ ዝኾኑ ድማ ሉሲፈር፡ ሄሮዶስ ወዘተ ዝኣመሰሉ ኣለው።

ስለዚ ልዕልና ርእሰኻ ብምትሓት እምበር ገዛኣ ርእሰኻ ልዕል ብምባል ኣይኮነን ዝርከብ እሞ፤ እቲ ደው ኢሉ ዘሎ ንኪወድቅ ኣብ ክርስቶስ የሱስ ዝበረ ሓሳብ ክሕዝን ካብዎም 3ፍላጻታት ክርሕቕን ኣለዎ።

ሕቶ - ሓደ ኣማኒ ምስ ሰይጣን ክነጻጸር ከሎ እቲ ሚዛን ከመይ ይመስል? ናይ ቅዱሳን ዓወት ኣብ ልዕሊ ሰይጣን ክትገልጸልና?

መልሲ - ገዛእ ርእሰና ምስ ሰይጣን ከነጻጸር ከለና፡ ንሱ ኪወድቅ ከሎ ንሕና ብክርስቶስ የሱስ ድሒንና ኢና። ንሱ ዝወደቐ እዩ፤ ንሕና ግና ብክርስቶስ ምስ ክርስቶስ ዝተቐመጥና ኢና። ንሱ ምእንቲ ክርገጽ ሓሙኹሽቲ እዩ ኾይኑ፤ ንሕና ግና ምእንቲ ክንረግጽ ከቢርና ኢና። ንሱ ካልኣይ ዕድል ዘይተዋህበ ዝወደቐ መልኣኽ እዩ። ንሕና ግና ካልኣይ ዕድል ዝተዋህበና ዘርኢ ኣብርሃም ኢና። ንሕና ኣብ ቅድሚ እግዚኣብሄር ምሕረት፡ ጸጋን መግስን ዝረኽብና ኢና። ስምና ኣብ መጽሓፍ ህይወት ዝተጻሕፈ እሞ ኣብ ላዕሊ ዝተቐመጥና ኢና።

ኣረኣኢያና ወይ ኣመለኻኽታትና ወሳኒ እዩ። ኣብ ሰይጣን ከም ናይ ጎይታ የሱስ ኣረኣኢያ እንተዘይብልና ከም ተመንን ዕንቅርቦቢትን ክንረግጽ ኣይንክእልን ኢና። ስልጣንና ክንዝግቦ ንክእል ኢና። ስምና ኣብቲ ናይ ህይወት መዝገብ ከምዝተጻሕፈ ውን ክንርስዕ ንክእል ኢና(ሉቃ10፡16)። ቡቲ ዘሎ ግዝያዊ ነገራት ልብና ተታሒዙ ክጥምዘዝ ይክእል ኢዩ።

ስለዚ ሰይጣን ከም መብረቕ ከም ዝተደርበየ ብኣረኣኢያኽ ምርኣይ ወሳኒ እዩ። እቲ ጎይታ ዝረኣዩ ትክክል ኣረኣኢያ ክንርእዮ እንተጀመርና፤ ርእሰና ምስ ሰይጣን ወይ ኣጋንንቲ ኣይነመዓራርያን ኢና። መንነትና፡ ቦታናን ምስጢርናን ስለዝርድኣና ን ጸልእትና ከይተጠራጠርና ንገዝእን ንረግጽን ኢና። ጎይታ የሱስ ልዕሊ 28 ግዜ ኣብ ሓዲሽ ኪዳን ሰዓርቲ ምዃንና ዝገልጽ ቃላት ተዛሪቡ እዩ (ራኡ. 21፡7, ሉቃ10፡18)። ቡቲ ኣባና ዘሎ ካብ ሰዓርቲ ንበልጽ ኢና። ጎይታ፡ “ሰይጣን ከም መብረቕ ካብ ሰማይ ክወድቅ ከሎ ርኣኹም።” ኢሉና ኣሎ (ሉቃ 10፡18)። መልኣኽ እኳ እንተነበረ ንቃል

ኣምላኽ ስለዝሰዓረ እዩ ዝወደቐ። እቲ ብቃል እግዚኣብሄር ዝተሳዕረ ኣይወድቅን እዩ። እቲ ብቃል ኣምላኽ ዝተሳዕረ ይሰዕር እዩ። እቲ ብክርስቶስ ዝተሳዕረ ንሰይጣን ይሰዕር እዩ። እቲ ንቃል እግዚኣብሄር ዝሰዓረ ግን ብሰይጣን ይሰዓር እዩ። ስም የሱስ ኣብቶም ከም ቃል ኣምላኽ ንየሱስ ኣሰር ኣሰሩ ኣብ ዝሰዕቡ ዘበሉ እዩ ዝሰርሕ። ንኣብነት ጳውሎስ ይእዘዝ ይእዘዝ፤ ይግዛ ይገዝእ፤ ይውረስ ይወርስ ነይሩ። ደቂ ኣስቂዋ ግን. . .

ክንድቲ ብየሱስ ዝተሰዓርናዮ ኢና ንሰይጣን ንስዕር። ክንድቲ ንእግዚኣብሄር ዝተገዛእናዮ እዩ ሰይጣን ካባና ዝሃድም (ያቆ4፡7)። ስለዚ ከመይ ንኣምላኽን ንቃሉን ንግዛእ ጥራይ ንሕሰቡ። ንፍቓድን ምኽርን ኣምላኽና ምስ ተገዛእና፤ ንሰይጣን ክንድኡ እናንበርከኽናዮ ክንከይድ ኢና። ምኽንያቲ ሰይጣን ኣብ ቅድሚ ደም የሱስን ቃል ምስክር ናይ ቅዱሳንን ክቐውም ኣይክእልን እዩ (ራኡ.12፡ 11)።

ሕቶ - ኣጋንንቲ መንዮም? ኣብ ገጽ ምድሪኽ እንታይ ተልእኾ ኣለዎም?

መልሲ - ሰይጣን ናይ ኩሉ ነገር መባላሽዊ እዩ። ምንጪ ኹሉ ጥፍኣትን ምኽንያት ምውጻቕ ናይ ሓደ ሲሶ መልኣኽቲ ንሱ እዩ። ሉሲፈር ሰይጣን ምስ ኮነ እዮም መላእኽቲ ኣጋንንቲ (ርኹሳት መናፍሱቲ) ዝኾኑ።

ኣጋንንቲ ናይ ሰይጣን ደገፍቲ ኮይኖም ኣብ ኣርባዕተ ደረጃታት ዝተኸፋፈሉ እዮም። እቶም ዝለዓሉ ሕልቅነት ኮይኖም ዝዓበየ ግዝኣት ዘለዎምን ንነገስታት (መራሕቲ ሃገራት) እናደረኹ ወይ እናዓምጹ ኣጀንድኦም ዘተግብሩ እዮም። ካብኦም ዝተሓቲ ስልጣናት እዮም። ናይ ጸልማት ገዛእቲ ዓለምን መናፍሱቲ እከይ ከኣ ኣብ ሳልሳይን ራብዓይን ደረጃታት ዘለዉ እዮም (ኤፌ.6፡11-12)።

ሰይጣንን ኣጋንንቲን ፍጡራት እዮም። ንክሰርሑ ይኹኑ ንክነብሩ ኸኣ ድሩታት እዮም። ዝተገማጠሉ እንተተገማጠሉ ከኣ ካብቲ ዝተሓንጸጸሎም ዉሱን ደረት ኣይሓልፉን እዮም (እዮ.1፡12)። ነፍስወከፎም ድማ ንተልእኽኦምን መንነቶምን ዝገልጽ ዝተፈላለየ ኣሰማት ኣለዎም። ገለ ካብቲ ኣሰማቶም፡ መንፈስ ስሕተት፡ መንፈስ ድግሚት፡ መንፈስ ዑረት፡ ዝወደቐ መንፈስ፡ ዘዳናጉ መንፈስ፡ ዓሌታዊ መንፈስ፡ ዓባስ መንፈስ፡ ናይ ድካም መንፈስ፡ ናይ ምረት መንፈስ፡ ናይ ተነጽሎ መንፈስ፡ ናይ ባሕታውነት መንፈስ፡ ናይ ጽቕጢ መንፈስ፡

ናይ ቅንኢ መንፈስ፡ ናይ ትዕቢት መንፈስ፡ ናይ ጸረ ክርስቶስ መንፈስ፡ ናይ ሞት መንፈስ ወዘተ ዝኣመሰሉ እዩ።

እቲ ዘሕጉስ ነገር ግን ብስም የሱስ ነዞም ኩሎም ኣጋንንቲ (ርኹሳት መናፍሱቲ) ክንገዝእምን ኣብ ትሕቲ እግርና ክንረግጸምን ስልጣን ተዋሂቡና ኣሎ (ሉቃ9፡1, ማቴ10፡ 1, ሉቃ10፡19)። መወዳእትኦም ከኣ ቀላይ ሓዊ እዩ (ማቴ25፡41)።

ሕቶ - ጠንቐልቲ መንዮም ኣብ ገጽ ምድሪኽ እንታይ ተልእኾ ኣለዎም?

መልሲ-(ኣመንቲ ኣምባሳዳራት ክርስቶስ ኣብ ገጽ ምድሪ ከም ዝኾንና) ጠንቐልቲ (ኸኣ) ወከልቲ ድያብሎስን ኣተግበርቲ ኣጀንዳታቲን እዮም። ገለ ካብቲ ተልእኽኦም፡ መስውኢ ተኼልካ ዝተፈላለየ መስዋእታታት ብምዕራግ፡ ምስ ኣጀንዳታት ሰይጣን ተሰማሚዕካ ንተፈጻምነቲ ኣብ ገጽ ምድሪ (ኣብ ዝተፈላለየ ኮባቢ) ምእዋጅን፡ ብዝተፈላለየ ምኽንያታት ምስ ዓሌታዊ መንፈስ ዝተብኣሱ እሞ፡ መውቃዕቲ (ሕማም፡ ክሳራ ወዘተ) ምስ ወረደም ፈውሲ ንዝሓትዎም ሰባት፡ ብጥበብ ምስ ዓሌታዊ መንፈስ ኣተዓራቕካ ናብ ናይ ኣርባዕተ ወለዶታት መርገም ምምላስ እዩ።

ሕቶ - ጠንቐልቲ ከመይ ጌርም እዮም ነዞም ሰባት ምስቲ ዓሌታዊ መንፈስ ዝዓርቅዎም?

መልሲ - ነቲ ብሕማም ወይ ብኻልእ ምኽንያት ናብ ጠንቐልቲ ዝኸይድ ሰብ፡ ተኸቲልዎ ዝኸይድ ዘዕበዮ ናይ ዓሌቲ መንፈስ ኣሎ። እዚ ዓሌታዊ መንፈስ ነቲ መንፈስ ጥንቅላ (ናይቲ ጠንቐላይ መንፈስ) ብዛዕባ እቲ ሰብ ሓበሬታ ይህቦ። ንኣብነት፡ ከምዘን ከምዘን ይገብረለይ ነይሩ ሕጂ ግን ስለ ዘቋረጸ ኣነ ከኣ ጥዕንኡ ወይ ስርሑ ወይ ደቂ ወዘተ ወቂዐሉ፤ ይብሎ። እቲ መንፈስ ጥንቅላ ኸኣ ነቲ ጠንቐላይ ይሕብር።

እቲ ጠንቐላይ ከኣ፡ ከምዚ ዶ ኼንካ ኣለኹ፤ እናበለ ነቲ ግዳይ ብዝርዝር ይነግር። ነቲ እቲ ዓሌታዊ መንፈስ ዘቐረበ ጠለባት ንክገብር ምስ ኣዘዞ፤ ዝሕጸብ ወይ ዝልክ ነገር ሂቡ ወይ ድማ ማይ ጨሎት ካብ ሓደ ክሳብ ስለስተ ሸውዓተ ክሕጸብ ነገሩ፤ ካልእ ግዜ ክምለስ ቆጶራ ሂቡ ይሰዶ። ኣብ ቆጶርኡ ምስ መጻ ኸኣ ብዛዕባ ዘሎ ምዕባለታት ካብቲ ዓሌታዊ መንፈስ ሓበሬታ ይቐበል። እቲ ዝተባህሉ እንተገይሩ፤ እቲ ዓሌታዊ መንፈስ ነቲ ሕማም ወይ ነቲ ክሳራ ከም ዘልዕሎ ይገብር። ብኸምኡ ኸኣ ናብቲ ናይ ኣርባዕተ ወለዶታት መርገም መሊሱ የተዓርቕዎም።

ሕቶ - አገልግሎት ምትካል ናይዚ መስዋእታት እንታይ እዩ?

መልሱ- ካብቶም ኣርባዕተ ደረጃታት ናይ ጸልማት ሓይልታት ዝኾነ ሓደ፣ ሕልቅነት ድዩ? ስልጣናት ድዩ? ናይ ጸልማት ዝሓዘ ዓለም ይኹን መኖፍሰቲ እከይ፣ ነቲ ናይ ሲኦል ምኽሪ (ኣጀንዳ)፣ ኣብ ሲኦል ምስ ተመኽሪ (ምስ ተደግመ)፣ ኣብ ባይታ (ኣብ ምድሪ) ከተግብር እንተኾይኑ፣ መሰውእን መስዋእትን የድልዮ። ምኽንያቱ ምድሪ ንደቂ ሰብ ስለ ዝተዋህበት፣ ሰይጣን ብዝሓርጸሉ ገለ ክገብር ኣይክእልን እዩ። ቡዩም ኣብ ገጽ ምድሪ ንክነብሩ ዕድል ዝተዋህቦም ሰባት እዩ ፍቓድ ዝረክቡ።



መሰውኢ ምትካልን ኣብቲ ዝተተኸለ መሰውኢ ድማ መስዋእቲ ምዕራግን፣ ምስቲ ኣብቲ ኸባቢ ክፍጸም ተደልዩ ዘሎ ኣጀንዳ ናይ ምስምማዕን ምልክት እዩ። እቲ መሰውኢ ዝተኸለ ኣገልጋሊ፣ ነቲ ዝተኸለሉ መንፈሴ “ንተፈጸምነት ናይቲ ምኽሪ ን?” እዩ ዝብሎ ዘሎ። እቲ ደገ ብኸምኡ እዩ ዝኸፈት። እቶም ሰባት ዝፍረዱሉን ንውሉድ ወለዶ ዝኸይድን መርገም እኳ የትርፉ እንተኾነ፣ ብምትላል ድዩ ብምፍርራሕ ፍቓዶም ይህቡ እዮም።

ሕቶ - እዞም ናይ ጸልማት ኣገልገልቲ፣ ከመይ ዝኣመሰሉ መሰውኢታት እዮም ዝተኸሉ?

መልሱ- እቲ ዝተኸለ መሰውእን ዝውሰድ መስዋእትን፣ እቶም ኣርባዕተ ደረጃታት መኖፍሰቲ ኣብ ገግዝኣቶም ክትግበር ብዝሓንጸጸም መሰረት እዩ ዝውሰን። ከከም ግፍሓት (ዕብዮት) ናይቲ ዘዝሓዘዎ ኣጀንዳ እዮም መሰውኢታት ዝመልሱ። ንዕብይ ዝበለ ተልእኾ ግፍሕ ዝበለ መስዋእቲ ይመልሱ። ንንእስ ዝበለ ኣጀንዳ ኸኣ ንእስ ዝበለ መስዋእቲ ይእዘዙ። ዝተኸለ መሰውእን ዝውሰድ መስዋእትን ይፈላለ እዩ። ገለ ናይ ድንግልና፣ ገለ ናይ ዓመጽ፣ ገለ ድማ ናይ ዝሙት መስዋእቲ ይወስዱ። ናይ ስቅያት መስዋእቲ ዝወስዱ ኣለዉ። ናይ ነፍስ ችትለት መስዋእቲ ዝወስዱ ኣለዉ። ኮታስ ዝተፈላለየ መስዋእቲታት እዮም ዝወስዱ።

ብፍላይ ናይ ዮውሃንስ ብዓል ክብዓል ከሎ፣ ናይ ዓመት ምሉእ ኣጀንዳ እዩ ዝሕንጸጽ። ነቲ ናይ ዓመት ምሉእ ዝወጸ ኣጀንዳ ንተፈጸምነቱ ዝውሰድ መስዋእትታትን ዝተኸለ መሰውኢታትን ኣሎ። ሽዑ ሕልቅነት፣ ስልጣናት፣ ናይ ጸልማት ዝሓዘ ዓለምን መኖፍሰቲ እከይን ነፍቶም ጠለባት እዮም ዝቐርቡ። ንምሳሌ ስልጣናት፡ “ኣብዚ ዓመት እዚ ኣብዚ ኣነ ዘለኸዎ ግዝኣት ክንድዚ ነፍስ ችትለት

ክፍጸም ኣለዎ” ኢሉ ናቱ ጠለባት ይመልሱ። ወይ ውን፡ “እዚ ተልእኾ እዚ ኣብዚ ቦታ እዚ ክፍጸም፣ ናይ ጥንሲ ምንጻል መሰውኢ፣ ወይ ናይ ዝሙት መሰውኢ፣ ወይ ናይ ድንግልና መሰውኢ ይተኸል!” ይብል።

ሕቶ - እዚ ጠለብ ብኸመይ ተፈጸምነት ይረክብ?

መልሱ- ንተፈጸምነቱ ድማ እቲ ዝኣዘዘ ኣካል ነቲ ናቱ ኣውራ ኣገልጋሊ ንሰኻ ስርሓዮ ኢሉ ይህቦ። ንሱ ኸኣ ኣብ ትሕቲኡ ዘሰርሖም ጠንቐልቲ ይሕብርዎ። እቲ ሕልቅነት ነቲ ኣውራ ኣገልጋሊ ጽቕጢ ይገብረሉ፣ ንሱ ኸኣ ነቶም ኣብ ትሕቲኡ ዘለዉ ኣገልገልቲ ጸልማት (ጠንቐልቲ፣ ኣሰማተኛታ፣ መውደቕቲ ዛዕጎል፣ ደብተራታት፣ ጠቡብቲ...) ጽቕጢ ይገብረሎም።

ኣብ ነፍስ ወከፍ ቦታ መሰውኢታት ይተኸሉ። ብብዝሒ ድማ መስዋእቲ ይሰውኡ። መስዋእቶም ብሰዓታት እዩ ዝሰዋእ። ካብቲ ሰዓታት ከቐድሙ ወይ ክድንገቱ የብሎምን። ናይ 24 ሰዓት ተልእኾኦም ሰዓት ክንደይ ይቐበልዎ፣ ሰዓት ክንደይ ከተግብርዎ ክዋፈሩ ኣለዎም ይፈልጡ እዮም። ስለዚ ን4 ደረጃታት መኖፍሰቲ ክግዝኡ ርእሶም ዝሃቡ እዮም።

ሕቶ - ኣብቲ ዝተሓንጸጸሎም ግዜ ነቲ ዝተዋህቦም ተልእኾ እንተ ዘይፈጸሞዎ ዝሰዕብ እንታይ እዩ?

መልሱ- ኣብቲ ቀዳሞት ኣዋርሕ ክትግበር እንተ ዘይተኸኢሉ፣ ኣብቲ ናይ መወዳእታ ኣዋርሕ ኣብ ምኪኤል ሕዳርን ታሕሳስን ዘሎ ግዝያት ክትግበር ግዜ ይወሃብ እዩ። ናይ መወዳእታ ዕድል ኣብዚ ክልተ ሰለስተ ኣዋርሕ ይወሃቦም። ኣብኡ ነቲ ጉዳይ

ተቐላጢፎም ክገብርዎ ኣለዎም። ነቲ ዕላማ ንምውቃዕ ብዘኸከ መስዋእትታትን መሰውኢታትን ይመልሱ። ብዝጠለብዎ መሰረት ሓይሊ ይወሃቦም፣ መኖፍሰቲ ይወሃቦም፣ ዘድልዮም ዘበለ ኩሉ መሰውኢታት ውን ይትከለሎም እዩ።

ኣብቲ ዝተመደበ ኣዋርሕ እቲ ዝተጠለበ መደባት ኣብ ባይታ ክግበር እንተዘይክኢሉ ግን ይቐጽዑ እዮም። ክብድ ዝበለ መንፈሳዊ ዋጋ የክፍሎም እዩ። ምኽንያቱ እታ መንግስቲ እቲኣ ናይ ጸልማት መንግስቲ እያ። ናይ ሰይጣን መንግስቲ እያ። ቀዳማይ ወይ ኣብ ወደም ወይ ኣብ ገላም ወይ ድማ ኣብኡም፣ ወይ ውን ኣብ ቤተሰቦም ገለ መቐዳዕቲ ኣሎ። ካልኣይ ከኣ ካብ ስልጣኖም ይወርዱ እዮም። ስለዚ ዋጋ ብምክፋል ይነቐሉ፣ ይጸሙ፣ ተደልዩ ዘሎ ዘበለ ኹሉ ንምግባር ድማ ምሉእ ርእሶም ይውፍዩ። ናይ ህይወት ጉዳይ ስለዝኾነዎም፣ ብምሉእ ሓይሎም ተወፍዮም ነቲ ተልእኾ ከተብርዎ ይጓዩ። ክደግሙን ክትብትቡን ውን ምዓልትን ለይትን ይሓልፍዎ።

ሕቶ - ኣገልገልቲ ድዮብሉስ ከምዚ ይገብሩ ካብ ሃለዉ ህዝቢ ኣምላኽኩ እንታይ ክንገብር ኣሎና?

መልሱ- ከምቲ ኣቐዲምና ዝበልናዮ እዛ ምድሪ ንደቂ ሰብ ተዋሂባ እያ። ዝኾነ መንፈሳዊ ሓይሊ (እግዚኣብሄር ውን እንተኾነ ቦቲ ዘውጽኦ ቃል ስለ ዝሕጸር) ኣብዛ ምድሪ ክዓዩ እንተኾይኑ ግድን ፍቓድ የድልዮ እዩ። እዚ መንፈሳዊ ስርዓት (ሕጊ) እዩ። ስለዚ ድማ እዩ ጎይታ ሃዋርያት፡ “ጸሎት ምሃረና” ምስ በልዎ፡ “...ፍቓድኳ ከምቲ ኣብ ሰማይ ከምኡ ድማ ኣብ ምድሪ ይኹን...” ኢሎም ክጽልዩ ዝመሃርዎ (ሉቃ11፡1-4)።

እቲ ሰማይን ምድርን ዝፈጠረ እግዚአብሔር ኣምላኽ ኣብ ገጽ ምድሪ ከተግብሮ ዝደሊ ናቱ ዝኾነ ምኽሪ ኣለዎ። ኣብ ከባቢ ከተግብሮ ዝደሊ ምኽሪ ኣለዎ። ከተግብሮ እንተኾይኑ ግን ኣተግበርቲ ኣካላት ይደሊ። ናይ እግዚአብሔር ሰብ ወሳኒ ግደ እዩ ዘለዎ። ስለዚ እግዚአብሔር ኣጀንድኡ ከነተግብሮ ንነፍሰወከፍና ይደልዩና ኣሎ። ኣብቲ ኣቕሚጡና ዘሎ ከባቢ ኣጀንዳ ናይ ሰማይ ተፈጻምነት ዝረክብ ንሕና ናይ ጸሎት መሰውኢ ተኼልና ምስ ንጽሊ እዩ። ምኽንያቱ ንኢዱ ነንቀሳቕሳ ንሕና ኢና።

ስለዚ (ምኽርን ግብርን ድያብሎስ ምእንቲ ክፈርስን እቲ ብክርስቶስ የሱስ ኣብ ሰማይን ዝተባረኸናዮ በረኽት ከኣ ምእንቲ ክግለጽ) ናይ ጸሎት መሰውኢ ተኼልና ነቲ ኣብ ሰማይ ዘሎ ኣጀንዳ ኣምላኽ ናብ ምድሪ ነውርድ።

ሕቶ - ዋጋ ኣየኸፍለናን? ዶ?

መልሲ - ብርግጽ ከምቲ ንሕና ዘለናዮ ብጽሕና ነቲ ሒዝናዮ ዘለና ኣርእስቲ ክንጽልየሉ እንከለና፣ ናብ ህይወትና ድዩ ናብቲ ንሕና ዘለናዮ ከባቢ ዝልቀቐ መንፈሳዊ ውግእ ኣሎ። ግናኹ ውግእ ፈሪሕና ክነቋርጽ የብልናን። እግዚአብሔር ነዚ ክነተግብር ብፍቕሪ እዩ ዝሓተና።

እግዚአብሔር ኣምላኽ ኣብ ዘመንና ነቲ ንሱ ዝሃበና ተልእኾ ክንፍጽም ናይ ጸሎት መሰውኢ ተኼልና ዋጋ ክንክፍል እዩ ዝደልየና። ልክዕ ከም ናይ ዳንኤል ማለት እዩ። ዳንኤል ናይ ጸሎት መሰውኢ ተኼል፣ ከም ቃል እግዚአብሔር መሰረት (ብጽምን ጸሎትን ነቕሑ) ቦትኡ ከይለቐቐ፣ ን21 ምዓልታት እዩ ዋጋ እናኸፈለ ኣብ መንፈሳዊ ውግእ ነይሩ። ኣብ መወዳእታ ኸኣ ነቲ ዘልኣለማዊ ምኽሪ እግዚአብሔር ኣብ ባይታ ተፈጻምነቱ ህያው ገይርዎ። እስራኤል ድማ ካብ ባቢሎን ናብ ዮሩሳሌም ዝምለሰሉ ጊዜ መጸሐ።

ከምቲ ዳንኤል ኣብ ዘመኑ ንፍቓድ ኣምላኽ ኣገልጊሉ ዝዓረፈ፣ ንሕና ድማ ኣብ ዘመንና ንፍቓድ ኣምላኽ ኣተግበርና ምእንቲ ክንኣልፍ ኢሉ እዩ እግዚአብሔር ኣምላኽ ኣብዚ ወለዶ እዚ፣ ኣብዚ ጊዜ እዚ፣ ኣብዚ ምድሪ እዚ ተኼልና ዘሎ።

ውግእ ባህርያዊ እዩ። ድሓር ከኣ ክንድቲ ንሕና ሒዝናዮ ዘለና ኣርእስቲ ዝኸውን መንፈሳዊ ውግእ እኳ እንተለና፣ ክንድኡ ዝኸውን ናይ እግዚአብሔር ጸጋ ድማ ናብ ህይወትና ይልቀቕ እዩ። ብእኡ መጠን ኸኣ

እዩ እቲ ናትና ሰፍሓትን ብቐዓትን እናወሰኸ ዝኸይድ። ብእኡ መጠን ከኣ ዓሰቢ ኣሎና። (እዚ ጸበባ እዚ እዩ ማእለያ ዘይብሉ ብሉጽ ናይ ዘልኣለም ምሉእ ረዚን ክብሪ ዘዓልወልና - 2ቐሮ4፡16-17)።

ስለዚ ኣብቲ ንሕና ዘለናዮ ቦታ፣ ጊዜን ወለዶን ንእግዚአብሔር ኣምላኽ ምኽሪ ኣለዎ። ከከምቲ ግፍሓቱን ከከምቲ ንሕና ዝጸለናዮ (ዝኸፈልናዮ ዋጋ) ድማ እዩ እቲ ምኽሩ ካብቲ ዘይርእ ናብ ዝርእ ዝመጽእን ተፈጻምነት ዝረክብን እሞ፣ ናይ ጸሎት መሰውኢ ተኼልና ደው ንበል።

ሕቶ - ኣብ ህዝቢ ኣምላኽን ኣጀንዳታትን እግዚአብሔርን ዘሎ ምትንጃላት ከመይ ይመስል?

መልሲ - ኣብዚ ሕጂ ኣብቲ ሕልቀነት ስልጣናት ዝገዝኡሉ ዘሎ ግዝኣት፣ እግዚአብሔር ናቱ ዝኾነ ኣጀንዳ ኣብ ባይታ ከየፈጸም እዩ እቲ ናይ ሕልቀነትን ስልጣናትን ሓይልታት ክዓግቶ ዝፍትን። ነፍሳት ከይድሕኑ፣ እቶም ዝደሓኑ ድማ ንድሕሪት ክምለሱ ወይ ክደኽሙ ወይ ክውቅፁ ምእንቲ ይተግቡ። እዞም ርኹሳት መናፍሶቲ ነናቶም ዝኾነ ኣጀንዳታት ሓዞም እዮም ኣብ ዝተፈላለዩ ኣካባቢታት ዝዋፈሩ።

ንኣብነት፣ ኣብ ዝሓለፈ ጊዜ ሓንቲ ኣገልጋሊት ጸልማት ቦታ ረኺባ ናብቲ ዘለናዮ ከባቢ ምስ ኣተወት፣ ንኣንቲ ሓብቲ ተጥቅዓ እሞ እታ ሓብቲ ምስ ሓመመት ክንጽልየላ ንኸይድ። ሸዑ፣ “መን ኢኻ?” ምስ ተባህለ፣ እታ ሓዳስ ተኻራይት ምዃናን ኣገልጋሊት ናይ ሰይጣን ከም ዝኾነትን ፈለጥና። ሸዑ ኣብቲ ኸባቢ ንዘሎ ኣማኒ ንምድንዛዝ፣ ንምብዛዝ፣ ንዘይምሕባርን ንዝተፈላለየ ካልእ ተልእኾታትን ንምትግባር ተመዘዛ፣ ካብ መታሕት ከም ዝመጸት ገለጸትልና።

ነቲ ተልእኾ ከተተግብሮ ብዝክኣላ ዘበለ ገለ ንትሸዓተ ኣዋርሕ ዝኸውን ተቃሊሳ ክትገብሮ ግን ኣይክኣለትን። ኣብ መወዳእታ “ገዲፍኩዮ ውጺ ተባሂላ።” ገዲፋቶ ኸኣ ወጺኡ። ድያብሎስ ንዕኡ ብምንቅስቃስ ኣብቲ ከባቢ ኣጀንድኡ ክፍጽም እኳ እንተፈተነ፣ እግዚአብሔር ግን ቡቶም ኣብቲ ከባቢ ዘለዉ ኣገልገልቱ ገይሩ ንምኽሩ ዘርዘርዎ እዩ።

ካብቲ ኣብኡም ዘሎ እቲ ኣባና ዘሎ ይዓቢ። እቲ ኣብኡም ዘሎ ፍጡር፣ ድሩት፣ ኩሉ ዘይኸእል፣ ኩሉ ዘይፈልጥ፣ እዩ። እቲ ኣባና ዘሎ ግን ኩሉ ዝኸእል፣ ኩሉ ዝፈልጥ፣ ውሱን

ደረት ዘይብሉ ብህልውንኡ ኸኣ ኣብ ሓደ ጊዜ ኣብ ኩሉ ዝርከብን ንኹሉ ዝመልእን እዩ።

ሕቶ - ውህበት ምልላይ መናፍሶቲ ዘይብሎም ኣሕዋት፣ ኣብ ከባቢኦም ዝዓዩ ዘለዉ መናፍሶቲ ብኣጽምሮ ከለልይሉ ዝኸእሉ መገዲ ኣሎ? ዶ?

መልሲ - ውህበት ምልላይ መናፍሶቲ ዘይብልና ኣሕዋት፣ ከምቲ ጎይታና የሱስ ክርስቶስ ኣብ ማቴ7፡16 “ብፍሪኦም ከተለልይዎም ኢኹም።” ዝበለና፣ ነቲ ኣብ ከባቢና ዘሎ ተርእዮታት ብቃል እግዚአብሔር ወይ ብመንፈስ ኣምላኽ ወይ ውን ብምስክርነት... መዚንና፣ ክነለልዮም ንኸእል ኢና።

ንኣብነት ኣብቲ ዘለናዮ ኸባቢ ብተደጋጋሚ እንታይ ይፍጸም? ብዙሕ ነፍስ ቐትለት ድዩ ዘጋጥም? ሓዳር ምብትታን ድዩ ዘጋጥም? ወይ ምንጻል ጥንሲ ድዩ ዘጋጥም? እንታይ የጋጥም ብምስትውዓል ክነለልዮ ንኸእል ኢና።

ወይ ከባቢና ብእንዳ ምንታይ ይፍለጥ? ብእንዳ ዝሙት ድዩ ዝፍለጥ? ብእንዳ መስተን እንዳባርን ድዩ ዝፍለጥ? ወይ ባእሲ ቀጸሊ ኣሎ? ዶ? መርኅ ዝበሃል ኣብቲ ኸባቢ ልሙድ ኣይኮነን ድዩ?... ኮታስ ኣብቲ ኸባቢ (ገዛውቲ) ዝዝውተር ናይ ጸልማት ፍረታት ርኢና፣ ኣብቲ ኸባቢ (ኣብቲ ግዝኣት) እንታይ ዓይነት ኣርማ ዝሓዘ መናፍሶቲ እክይ እዩ ዝኢኡ (ዓብሊሉ) ዘሎ ክነለልዮ ንኸእል ኢና።

ሕቶ - መናፍሶቲ ምልላይ ክብሃል ከሎ እንታይ ማለት እዩ? ኣብ ኩሉ መንፈሳዊ ንጥፈታት ብሓፈሸኡ፣ ኣብ ምንጋፍ ከኣ ብፍላይ እንታይ ተራ ይጸወት?

መልሲ - ብመሰረቱ ምልላይ ማለት ምንቃሕ ማለት እዩ። ምንቃሕ እሞ ንምንታይ እንተድኣ ኢልና፣ ነቲ ድሕሪ ምርኣይ ክግበር ዘለዎ ነገር ንምግባር እዩ። ኣለሊኻ ንምውቃዕ ወይ ኣለሊኻ ንምጥንቓቕ ዝወሃብ እዩ። እዚ ውህበት ሓደ ካብቲ መንፈስ ቅዱስ ንቤተክርስቲያን ዝሃባ ውህበታት እዩ (1ቐሮ12፡4-12)።

እዚ ውህበት ምልላይ መናፍሶቲ ንብዙሓት ከም ዝመስሉም፣ ጋኒን ንምልላይ ጥራይ ኣይኮነን ዝሕግዝ። ኣብቲ መንፈሳዊ ዓለም ንዘለዉ ናይ ክልትኤን መንግስታት መናፍሶቲ እዩ ዝገልጽምም። ብመጀመርታ ንመንፈስ እግዚአብሔርን ምንቅስቃሳቱን እዩ ከተለሊ ዘለማምደኳ።

እዚ ማለት ህላው መንፈስ አምላክ ከተለለ፡ መንፈስ ናይ ቃሉ ከተለለ፡ እዋናዊ ሓሳብ ናይቲ መንፈስ ከተለለ፡ ዕላማኡ ማለት ክምህር ድዩ ደልዩ? ክገንኡ ድዩ ደልዩ? ንህዝቡ ከሰጋግሮ ድዩ ደልዩ? ከጠንቅቅ ድዩ ደልዩ? ከተባብሶ ድዩ ደልዩ? ኮታስ በዩናይ ሓሳብ ከም ዝመጸ ከተለለ ዝድግፈካ እዩ።



ንኣመጸጽእኡ ዝምልከት ከኣ፡ ብሰልጣን ድዩ መጸኡ? ብትንቢታዊ ቅብእት ድዩ መጸኡ? ብናይ ምንጋፍ ቅብኣት ድዩ መጸኡ? ኮታስ መንፈስ እግዚአብሄር ብዩናይ መንፈስ ከም ዝመጸ ከም ተለለ ዝገብር ውህበት እዩ።

ን መንፈስ አምላክን እዋናዊ ዕላምኡን ምስ ኣለለኻ ድማ፡ ንሱ ዝሓቶ ጠለባት ንምምላእ፡ መገዲ ንምጥጣሕን ክውቃዕ ዘለዎ ወቐዕካ ነቲ ትእዛዝ ወይ መምርሒ ንምፍጸም ዝውሃብ እዩ። ብመሰረት ኣብ ሓደ ሕብረት ወይ ቤተክርስቲያን ዘለዎ ዕዙዝ ተራ፡ እንተውሓደ ኣብቲ ኣገልጋሊ እንተዘይኮይኑ ኸኣ ኣብ ነፍሰወከፍ ኣማኒ ክህሉ ዘለዎ እዩ።

እዚ ውህበት ከምቲ ኣቐዲምና ዝበልናዮ መጀመርታ ንመንፈስ እግዚአብሄርን ምንቅስቃሳቱን ንኸተለሊ እዩ ዝሕግዘካ። ንዕኡ ምስ ኣለለኻ ኢኻ ነቲ ተጻራሪ መንፈስ ከተለሊ ትኽእል። ኣጋንንቲ ብኣጸብዕ አምላክ እዮም ዝወጹ። ንኣጸብዕ አምላክ ኣለሊኻ ምሓዝ ምስ ከኣልካ ኢኻ በቲ ኣጸብዕ ጌርካ ኣጋንንቲ ከተውጽእ ትኽእል።

ብሓፈሽኡ ከምቲ ኣብ ላዕሊ ዝረኣናዮ ኣብ ብዙሕ መንፈሳዊ ነገራት ዘተኮረ፡ ዝተፈላለዩ ደረጃታት ዘለዎ፡ ንእዋናዊ ሓሳብ አምላክ ክትፍጽም፡ ንዝተፈላለዩ መናፍሰቲ ዝቐልጻልካን ንምውቅዕ ኣሳጢሑ ዝህበካን እዩ።

ሕቶ - እምነት ምስ ናይ ውህበት ምልላይ መናፍሰቲ ዘለዎ ምትእስሳር ምስ ሓሙሽተ ናይ ስምዒት ህዋሳትና ክነጻጸር ከሎ ከመይ ይመስል?

መልሲ -ኩላትና ከም እንፈልጦ ንሓደ ዘይድሓን (ምስ መንፈሳዊ ዓለም ቀጥታዊ ዝኾነ ምትእስሳር ዘይብሉ) ሰብ፡ 5 ናይ ስምዒት ህዋሳት ጥራይ እዮም ዘለዉዎ። ንሓደ ኣማኒ ግን ሓደ ተወሳኺ ሻድሻይ ህዋስ (እምነት) ኣለዎ። ነቲ ሻድሻይ ህዋስ ከኣ ናይ ገዛእ ርእሱ 5 ናይ ስምዒት ህዋሳት ኣለውዎ። በዚ ናይ እምነቲ 5 ናይ ስምዒት ህዋሳት ገይሩ እዩ ኸኣ ነቲ መንፈሳዊ ዓለም ዝድህሰሱ።

ንኣብነት፡”ብእምነት ምስ ርኣዩ” ዝብል

ጽሑፍ ከም ዘሎ ብእምነት ይርከብ። ከምኡ ድማ ብእምነት ይሰምዕ፡ ይሸትት፡ ይጥዕም፡ ይድህስሱ። እምነት፡ እቲ ሻድሻይ ናይ ስምዒት ህዋስ ናይ ሓደ ኣማኒ ኾይኑ፡ ምስቶም ዝተረፉ 5 ናይ ሰብ ህዋሳት ናይ ሰብ ግና ዝጻረር እዩ።

እቶም 5 ናይ ሰብ ናይ ስምዒት ህዋሳት ንሓድሕዶም ይደጋገፉን ይቀባበሉን እዮም። ኩብቲ ሻድሻይ ህዋስ ዝመጸም ሓበሬታ ግና ኣይቅበልዎን እዮም። ኣእምሮ ውን ካብ 5 ናይ ስምዒት ህዋሳት ወጸኢ ንዝመጸ ሓሳብ ይነጽጎ እዩ። ስለዚ ድማ እዮም እቶም 5 ናይ ስምዒት ህዋሳት ንእምነት ዝነጽግዎ።

እቲ ቅልስ ኣብ ነፍሲ (ሓሳብ፡ ስምዒት፡ ፍቓድ) እዩ ዘሎ። ኣእምሮ ብእምነት ንምሕዳስ ቃል ኣምላክ የድልዩካ። ምክንያቱ እምነት ካብ ምስማዕ ምስማዕ ከኣ ብቃል ክርስቶስ ስለ ዝኾነ (ሮሜ10:17)።

ካብዚ ሻድሻይ ህዋስ ዝመጸ ሓበሬታ ምስቲ ከማኻ ሻድሻይ ህዋስ ዘለዎ ሰብ እንተዘይኮይኑ ምስ ካልእ ክትረዳዳእ ኣይትኽእልን ኢኻ። ቡቶም 5 ናይ ስምዒት ህዋሳት ናይቲ ሻድሻይ ህዋስ ጌርካ ኢኻ ነቲ መንፈሳዊ ዓለም ትድህሰሱ። ብእኣም ጌርካ ናይ ብርሃን ሓይልታት ካብ ናይ ጸልማት ሓይልታት ትፈሊ። ብእኣም ጌርካ ኢኻ ነቲ ናይ መንግስቲ ኣምላክ ምክርን ምንቅስቃሳትን ተቐቢልካ፡ ነቲ ናይ ሲኦል ምክርን ምንቅስቃሳትን ኣለሊኻ ትወቅዕ።

ሕቶ - ሓደ ሓደ ኣሕዋት ናይ ምልላይ መናፍሰቲ ውህበት እናሃለዎም፡ ከምዘለዎም ግና ዘይክፈልጡ ይኽእሉ እዮም’ሞ፡ ገለ ልሙድ ተመክሮታት ገሊጽካ እንተተረጋግጹሎም ጽቡቕ ምኾነ ?

መልሲ -ንኣብነት ንጎይታ ምኡዝ ሸታ ኣለዎ። ብኣንጻሩ ንኣጋንንቲ ኸኣ ካብ ገዛእ ርእሱም ዝኾነ ሕማቕ ሸታ ኣለዎም። ካብዚ ብምብጋስ ገለ ኣሕዋት ኣብቲ ናይ

ውሽጢ ሰብ ኣፍንጭኦም ሕማቕ ጨና ምስ ዝጨንዎም ኣብ ከባቢኦም ኣጋንንቲ ከም ዘለዉ ይፈልጡ። ገለ ኣሕዋት ከኣ መንፈሳዊ ኣዲንቶም ስለ ዝተኸፈተ ነቶም መናፍሰቲ ብግልጺ ይርእይዎም። ንገለ ኣሕዋት ግንብንብ ምስ ዘብሎም ኣጋንንቲ ዝሓደሮም ሰባት ኣብ ጥቕኦም ከም ዘለዉ ይፈልጡ።

ካብዚ ፍልይ ዝብል ድማ ገለ ናይ ዝሙት መንፈስ ዘለዎም ሰባት፡ ነቶም ኣብ ከባቢኦም ዘለዉ ሰባት ብዝመት ከምዝነቃቅሑ ስለ ዝገብርዎም፡ እቲ ኣብኦም ዝሓደረ መንፈስ ይግለጽ። በዚ ኣጋጣሚ ከምዚኦም ዝኣመሰሉ ሰባት ሳሕቲ ብፍላጥን ብፍታውን ንናይ ኣምላክ ሰባት ንምጥቃዕ ርእሶም ወፍዮም ብኣጋንንቲ ተመሊኦም ስለ ዝመጹ፡ እቶም ናይ ኣምላክ ሰባት ክናገሩ ድሌት ከም ዘይብሎም ብዘርእዩ፡ ገዛእ ርእሶም ንኸሕልዉ ዝገብርዎ ጥንቃቄታት ኣሎ።

ሕቶ - ኣብ ምንጋፍ ዘገልግል ሰብ ከዘውትሮ ዘለዎ ኣመጋግባ ንዝምልከት እንታይ ሓሳብ ትህበና?

መልሲ -ኣብ ምንጋፍ ዘገልግል ኣገልጋሊ ብፍላይ ናብ ኣገልግሎት ክኣቱ ኸሎ እንተተኻኢሉ ትሕዝቶ ዘለዎ መግቢ ክበልዕ ኣለዎ። ምክንያቱ ምንጋፍ ብ መንፈስ ጥራይ ዘይኮን ብሰጋ ውን ዝሰራሕ ኣህላኺ ሰራሕ ስለ ዝኾነ። ስለዚ ኸኣ እዩ ሓይሊ ዝደሊ።

ኣብ ምንጋፍ ዘገልግል ኣገልጋሊ ብጣዕሚ እዩ ዝጠሚ። ጸሎት ብጣዕሚ እዩ ዘጥሚ። ምክንያቱ ኣብ ምንጋፍ ንኹሉ ነገርካ ኢኻ እተሰርሖ። ሓንጎልካ ከይተረፈ ካብ ምንፈሳዊ ዓለም ተተርጉሙ ዝመጸ ሓብሬታ ነቐሑ ስለ ዝጸበ ሓይሊ የድልዮ እዩ።

ሕቶ - ኣብ ማቴዎስ 17:21 “እዚ ከምዚ ዝበለ ዓሌት ግና ብዘይ ጸምን ጸሎትን ኣይወጽእን እዩ።” ዝብል ጽሑፍ ከ ብኸመይ ንሓዞ?

መልሲ - ጸምን ጽሎትን ንኣጋንንቲ ትወቅዓሉ ኣጽዋር ኣይኮነን። ርእሰኻ ኣዋሪድካ ኣምላክ ኣብ ህይወትካ ክርኣ ርእሰኻ ተትሕተሉ፡ ካብ እግዚአብሄር ሓበሬታ ትቐበለሉ፡ ርእሰኻ ከተዳልዉሉ ኣምላክ ዝሃበካ ስርዓት እዩ።

እቲ ቃል ሸዑ ጸምን ጸሎትን ወሲድካ ኣውጽእዮ ኣይኮነን ዘስምዕ። ምስቲ ከተውጽኦ ዘለካ ብጸምን ጸሎትን ተጋፈጥ ኣየስሞን እዩ። ነቲ ከተናግፎ ዝደለኻ ኣይኮነን ጸምን ጽሎትን ክትወስደሉ ዘለካ፡ ቅድሚኡ ክትከፍሎ ዘለካ ዋጋ እዩ። ቅድሚኡ ኢኻ ብመንፈስ ተመሪሕካ ርእሰኻ ከተዳሉ ዘሎካ። ጸምን ጽሎትን ንኣጋንንቲ ትወቅዓሉ ኣጽዋር ኣይኮነን። ኣጽዋርካ ስም የሱስ ክርስቶስ እዩ።

ብቃል አምላክ (ናይ መንፈስ ሰይፌ) ጌርካ ኢኻ ንጸላኢኻ እትወቅዶ። ስለዚ ጸምን ጸሎትን ንኣኻ እዩ። ቃል አምላክን ሰምየሱሰን ከኣ ንኣጋንንቲ ትወቅዳሉ ኣጽዋር እዩ።

ሕቶ - ኣብ ዝሓለፈ ክፋል ቃለ ምሕተትና፡ “ኣብ ምንጋፍ ዘገልግሉ ኣሕዋት፡ ጸግኦም እናዓበዩ ክኸይድ እንተኾይኑ ነቶም ቅድሚኦም ዝነበሩ መንፈሳውያን ኣቦታት ክኸብሩ ኣለዎም።” ኢልካ ኔርካ። መን እዮም እዞም መንፈሳውያን ኣቦታት? ኣብ ህይወትን ኣገልግሎትን ሓደ ኣማኒ ኽ እንታይ ጽልዋ ኣለዎም?

መልሲ - ጎይታ የሱስ ክርስቶስ ኣብ ዮሃ4፡ 35-38 ንሃዋርያት፡ “ኣዲንትኩም ቋኑ ኣብሉ እሞ ምድሪ ድሮ ንዓጺድ ከም ዝጸደወት ርኣዩ። ...ሓደ ኸም ዚዘርእ፡ ሓደ ኻልእ ከኣ ከም ዚዓጽድ፡... በዚ እዚ ዘረባ እዚ ሓቂ እዩ እሞ፤ እቲ ዚዓጽድ ውዕለቲ ይቐበል፤ እቲ ዘራእን እቲ ዓጺድን ብሓንሳእ ምእንቲ ኺሕጉሉ ኸኣ፡ ንዘለኣለም ህይወት ፍረ ይእክቡ።... ኣነ ንዓኻትኩም ኣብ ዘይጸዓርኩምሉ ክትዓጽዱ ለኣኽኩኹም። ካልኣት ጸዓሩሉ፡ ንሰኻትኩም ኣብቲ ጸዕርም ኣቶኹም።” ከም ዝብሉም፤ ቅድሚና ዝሓረሱ፡ ዝገልገሉ፡ ዝቐጽሩ፡ ብንብዓት ዝዘርኡ፡ ብዙሕ ዋጋ ዝኸፈሉ ኣቦታት ኣለው።

እዞም ኣቦታት ብንብዓት ዝወለዱና መንፈሳውያን ኣቦታትና እዮም። ከምቲ፡ “ዕድሜኻ ምእንቲ ኺኸውሕ፡ ምእንቲ ኺጽብቐልካ ውን፤... ኣቦኻን ኣዴኻን ኣኽብር።” ዝብል ጽሑፍ ዘሎ (ዘፃ5፡ 16)፤ እዞም ኣቦታት ዕድመ ጸጋና ምእንቲ ክኸውሕ ከነኽብርም ዝግብኣና መንፈሳውያን ኣቦታትና እዮም። ከም ኣቦታት ኣምላክ ዝሃቦም መንፈሳዊ ስልጣን ኣለዎም። መሪቕም ክብጽሑ ይኽእሉ። (ዋላ እኳ እንተዘይረገመ) “እህህ!” እንተ ኢሎም ከኣ ኣሉታዊ ጽልዋ ክገብሩ ይኽእሉ።

ንኣታቶም ዘሎና ልባዊ ኣኽብርት ኣብ መንፈሳዊ ህይወትናን ፍረናን ወሳኒ እዩ። ኣብ ምንዋሕ ዕድመ ጸጋና ወሳኒ እዩ። ስለዚ ኣቦታት ባህ ኢልዎም ምእንቲ ክምርቐና፤ ኣምላክ ዝርእዮ ልባዊ ክብሪ ክንህበዎን፤ ንልዎም ዘሐጉሰ ነገር ክንገብርን ይግባእ።


ሕቶ - ገለ ኣመንቲ ከም ኣቦታት ክኸቐፉን ክውንጅሉን ንርእን ንሰምዕን ኢና? ከም ኣሕዋት ተመሓላልፎ ምኽሪ ‘ተሉ’?

መልሲ - ኣብ 1ይ ተሰ5፡12-13 “ግናኸ፤ ኣቲም ኣሕዋትና፤ ነቶም ኣባኻትኩም ዚጽዕሩን ብጐይታውን ዚመርሑኹምን ዚምዕዱኹምን ክትፈልጥዎም፤ ንልምነኩም ኣሎና። ስለቲ ዕዮኦም ብብዙሕ ብሉጽ ፍቕሪ ኣኽብርዎም። ንሓድሕድኩምውን ብሰላም ንበሩ።” ዝብል ቃል ከምዘሎ፤ ነቶም ቅድሚና ዘለዉ ኣቦታት እግዝኣብሄር ዝፈልጦ ክብር ነገራት ኣለዎም። ብውሕዱ ህይወት ዘልኣለም ናባና ክበጽሕ ዋጋ ከፊሎም እዮም።

ንነብያትን ሃዋርያትን መሰረት ዝገበረት ቤት መቐደሰ፤ ብቐድሚና ብዝነበሩ ኣገልገልቲ እናተሃነጸት እያ ኣባና በጺሓ። ንሶምን ቅድሚኦም ዝነበሩ ካልኣትን ብንብዓት ኣብ ዝጸዓሩሉ ብእልልታ ክንዓጽድ ኢና መጺእና ዘሎና። ንሕና ሕጂ ሓንቲ ቃል ብምውጻእ 3ሽሕ ነፍሳት፡ 5ሽሕ ነፍሳት ክንገፍፍ ተጸዊዕና ኣሎና። “ብስም የሱስ ክርስቶስ

እንታይ ጌርም? እንታይ ኣፍርዮም? ንሰኻ እኮ ከምዚ ትገብር ኣሎኻ። ትእክብ ኣሎኻ። ትገዩ ኣሎኻ። ኣጋንንቲ ተውጽእ ኣሎኻ። ሕመማት ትፍውስ ኣሎኻ። ንሰባት ውን ቅኑዕ ሰማያዊ ትንቢት ትግግርም ኣሎኻ። እዚ ኹሉ ጸጋታት ኣብ ህይወትካ ተገለጹ ኣሎ። መንዮም ንሶም? ከም ኤሊ...” እናበለ ኣብ ልዕሊ ኣቦታቶም ከምዘትንሱ እናገበረ ቐጽይዎም እዩ።

ንሕና ኣብ ላዕሊ ዘለና ብናይ ብዙሓት ዋጋ ምኽፋል እዩ። ናይ ብዙሓት ንብዓት እዩ ጸይሩና ዘሎ። ኣብቲ ዘለናዮ ጸጋ ኼንና ኣይንከበር። እግዚኣብሄር ከዩዋርደናስ ትሕት ደኣ ንበል። ንኣቦታትና ኣይንገዓቕ። ምናልባት ገለ ብዘይምፍላጥ ወይ ብጌጋ ዝልዓሉና ኣቦታት ውን እንተለዉ፤ ከም ሃና ትሕት ኢልና ደኣ በረኽት ንውሰድ እሞበር ኣንጻርም ኣይንልዓል።



ሕቶ - ንመንፈሳውያን ኣቦታት ምኽባር ኣብ ህይወትናን ኣብ ኣገልግሎትናን ዘምጽኦ ረብሓ እንታይ ኣሎ?

መልሲ - ንዕኡም ብምቐባልና ምርቕ ነትርፍ፡ ልክዕ ከምቲ ናይ ቅብብል ጉያ ካብቲ ንሶም ዝበጽሕዎ ተቐቢልና ንጅምር፡ ከም ኤልሳእ ጸጋና ካብ ናይ ኣቦታትና ዝዓቢ ይኸውን፤ ዕድመ ጸጋና ይኸውሕ፤ ሓደስቲ ነፍሳት ይውለዱልና፤ ጸጋና ድማ ናብቶም ብስጋን ብመንፈስን ዝተወለዱልና ውሉድ ይሓልፍ።

ሕቶ - ንመንፈሳውያን ኣቦታት ዘይምቐባል ካብ ዘስዕቦ ጉድኣትክ?

ናዝፊታዊ ተንሰእ!” ክንብል ናይ ዓጺድ ግዜ መጺኡልና ኣሎ።

መን ዝዘርኦ ኢና ንዓጽድ ዘለና? ነቶም ዋጋ ዝኸፈሉልና እናነጻቕና ዲና ዕድመ ናይ ዓጺድና ክኸውሕ ንጽበ ዘለና? ሃዋርያት ነቶም ቅድሚኦም ዝነበሩ ነብያት እናተቐበሉ እዮም ዕድሚኦም ዘንውሑ። ንሕና ውን ብግዴና መንፈሳዊ ዕድመና ከነንውሕ እንተኾይንና ነቦታትና ክንቅበሎም ግድን ይኸውን።

ኣብ ሃገርና ተርኢና ኣብ ብዙሓት ሰባት ክብር ነገር ይግለጽ እዩ። ቀጻልነት ከይህልዎ ግን ሰይጣን ነቶም ዝተንሰኡ “ንሰኻ ካብቶም ቅድሚኻ ዝነበሩ ትበልጽ፤ ንሓቶም

መልሲ - ንመንፈሳውያን ኣቦታት ብዘይምቐባል ኣብ ህይወትና ውድቀት ከጋጥመና ይኽእል እዩ። ክርስትናና እንተቐጸለ እኳ ህይወት ዘልኣለም ግን ናብ ደቅናን ደቂ ደቅናን ዘይክሰግር ይኽእል። ንንዕቕ እንተኾይንና ዝንዕቑና ንወልድ። ንዓሉ እንተኾይንና ዝዓልዉና ንወልድ። ኣብ ኣቦታት ንትንሰእ እንተኾይንና ዝትንሰኡና ንወልድ። ንዕኡም ብዘይ ምቐባልና ብቲ ንሶም ዝሓለፍዎ ጎደና ክንካልፍን እቲ ንሶም ዝኸፈልዎ ዋጋ ክንከፍልን ንግደድ።

-----ይቐጽል -----

መከራ

“መከራ” ትብል ቃል ከተውጽኦ ከለኻ ገለ አመንቲ ብቸዋታ እየም ዝቃወሙኻ። “መከራና ጎይታ ወሲድም’ዩ!”። “መከራ ኣይምልከተናን እዩ!” ይብሉ። ገለ አመንቲ ኹኣ። “መከራ መሳገሪ ባይታ እዩ።” ኢሎም ስለ ዝኣምኑ፣ ይቅበሉኣ።

መከራ እንታይ’ዩ? መከራ ካብቲ አሚንካሉ ዘለኻ መገዲ ዝኣሊ (ዘዋናኦ) ማዕበል እዩ። መከራ ኣብቲ ናይ ግሪኽ ቋንቋ ብ ኹልተ ስምዒት ይገልጽ። Gr. Pascho - to feel in a good sense or in a bad sense. ጽቡቕ ወይ ሕማቕ ስምዒት ክሰምዓካ ብምግባር ካብቲ ሒዝኻዮ ዘለኻ መገዲ ንምእላይ ዝዓለመ እዩ። እዛ ናይ ግሪኽ ቃል መከራ ብኹልተ መገዲ ክመጽእ ከም ዝኽእል ትምህር።

1. ብጽቡቕ ነገር ዝለዓል መከራ፡-

እዚ ዓይነት መከራ ብማህረምትን ጸርፍን ዘይነህ ብዘቀጥጥር ብልኡም ቃላትን ብሰይጣናዊት ጥበብን ዝተሰነዩ ካብ እምነትካ ንኽትወድቅ ዝደፍኦ ማዕበል እዩ። “እምነትካ ጥራይ ግደፍ እምበር እዚ ዝኣ ከውርሰካ እዩ! መኪናይ ክህበካ እዩ! ትካል ክገብረልካ እዩ! መጠን ዘይብሉ ገንዘብ ክሰደልካ እዩ! ከምዘን ከምትን ክገብረልካ እዩ!” ይብሉኹ። እዚ ዓይነት መከራ ንኹሊ ዝማርኽ ስለ ዝኾነ፣ ኣዝዩ ኣሸጋሪ መከራ እዩ። ኣብ2ቆሮ11:3 “ግናኽ ከምቲ ተመን ብጉርሒ ንሄዋን ዘሰሓታ፣ ከምኡ ውን ሓሳብኩም ካብቲ ናብ ክርስቶስ ዝኸውን ግርህነትን ንጽህናን ምናልባሽ ከይጠፍእ እፈርህ ኣለኹ።” ይብሉ። መውቃዕቲ ወይ ማእሰርቲ ዘይብሉ ግናኽ ብጉርሒ ክሳድካ ዝሓንቐ መከራ ኣሎ’ሞ ተጠንቀቅ።

ሰይጣን ንዩሱስ ብኸመይ መገዲ ከም ዝፈተኖ ብፍላይ ኣብ ማቴ4:8-9 ነንብብ። ኣብ ማቴ 13:22 “ንሂ እዛ ዓለም እዚኣን ምዕሻው ሃብትን ግና ነቲ ቻል ይሓንቐ! ከይፈረየ ውን ይተርፍ።” ኹኣ ይብሉ። ከምዚ ዓይነት መከራ ብፍላይ ኣብ መርዓ ትምህርቲ ወዘተ ገሊሑ ይርእ።

2. ብሕማቕ ነገር ዝለዓል መከራ፡-

እዚ ዓይነት መከራ ብማህረምቲ፣ ብጸርፊ፣ ብመስገግቲ፣ ብማእሰርትን ብሞትን ዝተሰነዩ ካብ እምነትካ ንኽትወድቅ ዝመጽእ ማዕበል እዩ። ኣብ ማቴ24:9፡ “ሸዑ ንመከራ ኣሕሊፎም ክህበኹምን ኪቐትሉኹምን እዮም። ብዛዕባ ሰመይ ከኣ ኣብ ኩሎም ኣህዛብ ጽሉኣት ክትኩኑ ኢኹም።” ይብሉ። ኣብ ራእይ 2:10 ድማ፡ “እንሆ ምእንቲ

ኽትፍተኑሉ፡ ድያብሎስ ንገሌኻትኩም ናብ ቤት ማእሰርቲ ኺድርብዮም እዩ። ዓሰርተ መዓልቲውን ጸበባ ኺረኽቡኩም እዩ እሞ፣ ነቲ ዚመጽካ መከራ ኣይትፍርህዮ። ክሳዕ ሞት እሙን ኩን። ኣነውን ኣኽሊል ህይወት ክህበካ እዩ።” ይብሉ። ካብዚ መልእኽቲ ጎይታ ንማሕበር ሰሚርና ኣብ ቅድሚኣ ዝነበረ ነገር ገሊጹ ምእንቲ ክትጥንቀቅ ከንቅሓ ከሎ ንርእ።

እምበኣርከስ ብጽቡቕ ነገር ይምጸእ ወይ ብሕማቕ ብዘየገድሱ፣ ዓይነቲ ድኣሉ ዝፈላለ እምበር፣ መከራ ዘይትንክዮ ክርስትያን ከምዘዩሉ ተረዳእ። ይውሓድ ይብዛሕ መከራ ዘይመጸ የለን።

ኣብ ማር 13:13 ውን፡ “ምእንቲ ሰመይ ከኣ ኩሉ ኺጸልእኩም እዩ። እቲ ኹሳዕ መወዳእታ ዚዕገስ ግና፣ ንሱ ኺድሕን እዩ።” ብምባል ንሱም ንዝኣምኑ እንተኣንቂሕዎም፣ ንዓና ኣብዚ ወለዶ ንነብር ኣመንቲኽ ከንቅሓና’ዶ ኣይግባእን? ብቐድሰና እናተመላለሰና ስለ ስሙ ንዝመጸና መከራ የሳግረና እዩ። ጥራይ ብሸለልተነት ወይ ብርኽሱ ኣካይዳ መከራ ከይመጽእካ ተጠንቀቅ። ይውሓድ ይብዛሕ፡ ብጽቡቕ ወይ ብሕማቕ ስምዒት መከራ ክትንሰኣካ (ብመከራ ክትሓልፍ) ናይ ግድን እዩ። ንዕኡ ሰጊርካ ተኸሊዕካ ክትሓልፍ ግን ናትካ ምንቃሕ ይሓትት።

ኣብቲ ትሓልፎ መከራ እሙን ምስ ትኸውን፡

ሀ. ናይ ጎይታ ጣልቃ ትርእ፡-

ኣብ ዳን3:14-27፡ ኣብዚ ምዕራፍ ታሪኽ ናይ ሲድራቕ፡ ሚሳቕ፡ ዓብድኔጎን ኣሎ። ሓዊ እናርኣዩ ክሳዕ ሞት ንምእማን ጸኒዖም እምበር ኣይፈርሁን። ቦቲ ምእማናም ድማ ናይ ጎይታ ጣልቃ ክርእዩ ኽኢሎም። ካብኡ ወጺኦም ድማ ብኹብሪ ኣብ ኣውራጃታት ባቢሎን ተሸይመዎም። ብትሓልፎ ዘበለ ኹሉ ንኣምላኽ ተኣመኖ። ጣልቃ ጎይታ ክትርእ ክትኩብር ድማ ኢኹ። ኣብ ግ.ሓ12:1-10 ጴጥሮስ ‘ውን ኣብ ማእሰርቲ እናሃለወ ኣብ ነገሩ ጎይታ ጣልቃ ክኣቲ ርእዩ እዩ።

ለ. ገጽ ጎይታ ክትደሊ ይደፋፍኣኹ፡-

ንዝኾነ ሰብ መከራ ክመጸ ኹሎ፣ መከርኡ ንሰም እቲ ዝውከሉ ኣምላኹ ክጽውዕ እዩ ዝገብር። ኣብ ኢሳ 26:16 “ዎ እግዚኣብሄር! ብጸበባ ደለዩኻ፣ ቅጽዓትካ ምስ ረኽቦም ሰላሕ ኢሎም ጸሎት ኣፍሰሱ።” ይብሉ። እምበኣር ንሓደ ኣማኒ ስለ ስም የሱስ መከራ ክልዓሎ ኹሎ፣ ንኣምላኽ ክደሊ ኣዝዩ እዩ ዝገዩ።

ብምኽንያት መከራ ውን ምስ ጎይታ ዘሕልፎ ግዜ ይበዝሓሉ።

ሐ. ናብቲ ዝተጸዋዕካሉ ዕላማ ኣምላኽ የቀላጥፈኹ፡-

ኣብ ዘፍ37-41 ተገሊጹ ከም ዘሎ፣ ዮሴፍ ኣብ ህይወቱ ዘሕልፎ መከራ ብዘሕሎ፣ ን13 ዓመታት ዝኣክል ካብ ስድርኡ ተፈልዩ ብብዘሕ መከራታት ከርተት ኢሉ እዩ። እዚ ኹሉ ናይ መከራ መገድታት ግን ናብቲ ዝርኣዮ ሕልምታት ዘሰግር መሳልል’ዩ ነይሩ። ስለዚ ብዘመጸካ መከራ ኣይተጉረምርም። እንታይ ትፈልጥ! ናብቲ ሓሳብ ኣምላኽ ኣብ ህይወትካ ዘሳግር መሳልል ክኸውን ይኽእል እዩ። እምበኣር መከራ ናብቲ ዝተጸዋዕካሉ ዕላማ ከሳግረካ ተኽእሎ ኣሎ።

መ. ተማቻሊ ክብሪ ትኸውን፡-

ኣብ ሮሜ 8:17 “... ምስኡ ሓሳሪ መከራ እንተ ጸገብናሉ፣ ምስኡውን ክንኩብር ኢና።” ዝብል ሓሳብ ኣብ NIV, AMP፡ “ካብ ክብሩ ክንማቐል ኢና” እዩ ዘሰምዕ። ስለዚ ኣብዚ ምድሪ ስለ ክርስቶስ መከራ ምጽጋብ፣ ካብ ክብሩ ክብሪ ክትማቐል እዩ ዝገብረኹ።

ረ. ኣኽሊል ህይወት የውህበኹ፡-

ኣብ ዶቀ1:12 “ተፈቲኑ ምስ ወጸ፣ ነቲ እግዚኣብሄር ነቶም ዜፍቅርዎ ዘተሰፈዎም ኣኽሊል ህይወት ኪቐበል እዩ እሞ፣ እቲ ብፈተና ዚዕገስ ሰብኣይ ብጹእ እዩ።” ይብሉ። ኣኽሊል ማለት ክብሪ እዩ። ህይወት ማለት ከኣ ምሉእ ምልኣት ህይወት፣ ናይ ሓቂ ህይወት ምህላው፣ ኣብ መንግስቲ ኣምላኽ ንጡፍ ምኃን፣ ናይ ሓቂ ህይወት ምስትምቻር።... የሰምዕ።

እዚ ህይወት ኣብ ምድሪ ከለኻ ይወሃበኹ። ድሓር ኣብ ሰማይ ድማ ምሳኽ ይቐጽል። ምኽንያቱ እተስተማቐሮ ሓቐኛ ህይወት ስለዝኾነ። እዚ ህይወት ኣኽሊል ኮይኑ ኣብቲ መንፈሳዊ ዓለም እናተጋህደ እዩ ዝውሰኹ። እዚ ህይወት’ዚ ሰላም፣ ዕረፍቲ፣ ፍቕሪ፣ ሓይሊ... ዝመልእ ስለ ዝኾነ፣ ንኹሉ ናይ ጸልማት ውዲት ናይ ምስዓር ዓቕሚ ኣለዎ። ምኽንያቱ እዚ ህይወት፣ ህይወት ኣምላኽ እዩ።

እምበኣር ብሩኻት ናይ ኣምላኽ ቤተሰብ፣ ስለ ስም የሱስ መከራ እንተተላዕለኩም ንኹሉ ከም ሓገስ ቁጸርዎ (ዶቀ1:2)። ምኽንያቱ ነዚ ኣብ ላዕሊ ዝተጠቐሰን ካልእን ክንረኽቦ መገዲ ስለዝኾነና። ስለዚ ብመከራ ኣይትፍርሁን ኣይትሸበሩን። ንጸላኢ (ሰይጣን) መጥፍኢኡ እዩ፣ ንዓና ግና መሳገሪ እዩ።




ዓምዲ ነፍሱ፣ ከምቲ ዳዊት ኣብ መዝ42፣11, 43፡5 ምስ ነፍሱ ዝተዘራረበ፣ ሓደ ናይ ኣምላኽ ሰብ ብዝተፈላለየ ኣርእስታት (ቃል ኣምላኽዊ ዛዕባታት) ምስ ነፍሱ ዝገበርዎ ዝርርባት እተቐርበልና ተኸታታሊት ዓምዲ እያ።

ብብርሃን ናይ ቃል ኣምላኽ ተመርሒ

መብራህቲ ወይ ብርሃን እንተድኣ ጠፊኡ እቲ ኣባኻ ዚኸውን ጸልማት ንምግማቱ ጸገም ኣይኮነን። ምኽንያቱ እቲ ብርሃን ብምጥፍኡ ኣንፈት መገድኻ ኣይትፈልጥን፣ እትገብሮ ዕዮ ድማ ኣይሰልጥን። ብርሃን እንተዘይብልካ ኣብ ቅድሚኻ ንዘሎ እሾኽ ይኹን እምኒ፣ ጉድጓድ ውን እንተኾነ፣ ብልክዕ ክትርእዮ ሰለ ዘይትኽእል፣ ኣብ ጸገም ክትኣቱ ይከኣል እዩ።

መጽሓፍ እዎ ኣቐምጢ፣ ሸዑ መብራህቲ ዝኾኑ ኣጥፍእዮ። ፍጹም ብርሃን ከምዘይኣቱ ድማ ግበራ። ብድሕሪኡ ኣዲንትኪ ቛሕ ኣቢልኪ እዎ ጠምቲ፣ ፍጹም ነታ መጽሓፍ ክትርእይዮ ኣይትኽእልን ኢኺ። ምኽንያቱ ሰብ ንኽርእይ ኣዲንቲ ጥራይ ዘይኮነ ዘድልዮ ብርሃን ድማ እዩ ዘድልዮ። ስለዚ እዩ እምበኣር እግዚኣብሄር ንጸሓይ፣ ንወርሕን ንከዋኽብትን ብብግዚኡ ንኸብርሁልና ዘሰልጠናዎ።

ኣቲ ነፍሱይ! ኣብ ርእሲ እዚ እውን ብርሃን ኣብ ዘይብሉ ኣሸንጋይዶ ክትገባዝ፣ ዝ ብዘይ ምንቅሰቻስ ኮፍ ንክትብል ውን እንተኾነ ኣዝዩ ዘፍርህ እዩ። እምበኣርከስ ነፍሱይ፣ ብሓፈሽኡ ብርሃን ዘይብሉ ናብራ ዕረፍቲ ዘይብሉ ናብራ እዩ።



እምበኣር ቃል ኣምላኽ ድማ ንነፍሰወከፍ ሰብ (ነባሪ እዛ ምድሪ) ናይ ህይወት መብራህቲ እዩ። ይኹን እምበር ነዚ ቃል እዚ ናይ ሓቂ ናይ ህይወት መብራህቲ ምዃኑ ተረጺኡ ዚነብረሉ ኣዝዩ ውሑድ እዩ።

ምኽንያቱ ናበይ ትኸይድ ከምዘሎኻ? እንታይ ትገብር ከምዘሎኻ? ብንጹር ከተለልዮ ስለዘትኽእል እዩ።

ነፍሱይ! ንሰኺ ንዝሓ ርእሰኺ እኮ ውጽኢት ቃል ኣምላኽ ኢኺ። ኩሉ ብእኡ ኮነ ዚብል ቃል ዘክርዮ። በዚ መሰረት ንሰኺ ውን ብቃል ኣምላኽ ዝተፈጠርኪ ኢኺ። ስለዚ ነቲ ቃል ብርሃን ህይወትኪ ምዃኑ እናተረጸጸኪ፣ ኣብ እትኸድዮ ኩሉ ብእኡ ክትምርሒ ምእንቲ፣ እቲ ቃል ዚበለኪ ምእንቲ ክትዛረቢ፣ እቲ ቃል ዘሕሰበኪ ምእንቲ

ብፍላይ ግና ኣብ ናይ ጸላም ጉዕዞ ብርሃን እንተዘይብልካ፣ ሓንቲ ሰገምቲ ውን ትኹን ክትሰገም ኣዝዩ ከበድን ዘየተኣማምንን እዩ። እዚ ብፍላይ ኣብ ንእሽቶ ውን ትኹን፣ ጩራ ብርሃን ዘይትርእየሉ ድቐድቐ ጸላም ዝኾነ ቦታ ከጋጥም ዝጎበየ ተኽእሎ ኣለዎ።

ክትሓስቢ፣ ነቲ ቃል ኩሉ ሳዕ ኣብ ልብኺ ክትሕዝዮ ይግብኣኪ።

ነታ ኣብምድሪ ምንጪ ኩሉ ብርሃናት ዝኾነት ጸሓይ ዝሃበና እግዚኣብሄር ይመስገን! ኣቲ ነፍሱይ! ሕሰብ እዎ ኣብልዮ፣ ጸሓይ እዛ ጸሓይ እንተዘይ ትህሉስ ብሓቂ ‘ዶ ኩሉ ጉዳያት ህይወትኪ ብፍጥነት ምተገብረ? ብዘይ ዝኾነ ሸግር ‘ዶ ኸ ናብዝን ናብትን ምበልኪ? ብፍጹም ኣይምተኻእለን ነይሩ።

ኣቲ ነፍሱይ! ብዘሕ እዎን ኣብ ክርስትያናዊ ጉዕዞኺ እዎ ተግዘቢ፣ ጸገማት ዚመጽእ፣ ድኻም ዚመጽእ፣ ውድቀት ዚመጽእ ብምኽንያት ናይ ቃል ኣምላኽ መምርሒ ዘይምኽታል እዩ። ናብ ናይ መሳፍንቲ ዘመን እዎ ተኸተሊ፣ ኩላቶም እስራኤላውያን እዮም ዚነበሩ፣ ነገር ግና እስራኤላውያን እኳ እንተነበሩ ብሕጊ እግዚኣብሄር ዚምርሑ ሰባት ግና ኣይነበሩን።

ምኽንያቱ ነፍሱይ ኣስተውዕሊ እዎ፣ ንሰብ ኣብ ዙርያኡ እንታይ ይበሃል ከም ዘሎ? ንኽፈልጥ ሰማዒት እዝኒ ተድልዮ። ንሰብ ኣብ ዙርያኡ እንታይ ይግበር ከም ዘሎ ንኽርእይ ግና ኣዲንቲ ጥራይ ኣይኮነን ዘድልዮ። እንታይ ድኣ የድልዮ እንተኣልኪ ግና፣ ሰብ ኣብ ዙርያኡ እንታይ ይግበር ከም ዘሎ ንኽርእ ኣዲንቲ ጥራይ ዘይኮነስ እንኮላይ ብርሃን ክህልዎ ኣለዎ።

እቲ ቃል ድማ፡ “ነፍሲ ወከፍ ሰብ ቅኑዕ ኮይኑ ንእተራእዮ ይገብር ነበረ።” ይብል (መሳ17፡6)። ስለዚ ድማ ኩሉ ግዜ ኣብ መግዛእትን ኣብ ጉስቁልናን ይነበሩ ነበሩ።

እዚ ግለት ከኣ ነፍሱይ፣ ኣብ ግዜ ምሽት ኣብ ቅድሚኺ ሓደ ዓቢ

ስለዚ እምበኣር ነፍሱይ ከምቲ ዳዊት ባርያ እግዚኣብሄር ድማ ዚበሎ፡ “ቃልካ ንእግረይ መብራህቲ ንመገደይ ድማ ብርሃን እዩ።” እናበልኪ ንቃል ኣምላኽ ኣብ ነፍሲ ወከፍ ሰገምትኺ መራሒኺ ክኸውን ኣንብብዮን ኣስተንትዮን።



ፖሊዮ (ሓቀኛ ዛንታ)

“ናይቲ ገንሽል ቁጥዐ ካብ ናይ ቁሳር ቁጥዐ ይብርትዕ እዩ!”

ኣብ ውሽጢቲ ጥቓቤተ-መንግስቲ ኣብ ዝርከብ ዓቢ ህንጻ፡ ሓደ ሰፊሕ ኣዳራሽ ነበረ። ናይቲ ኣዳራሽ ምድራቤት ብእምነበረድ ዝተለበጠ ኮይኑ፡ እቲ ናሕሱ ድማ ንዓይኒ ብዝማርኹ ቅርጽታትን ምልኩዓት ዓንድታትን ዝተደገፈ ነበረ። ብሓደ ሸነኽ ናይቲ ኣዳራሽ ሓደ ጣኦት ዝቐመሉ መሰውኢ ይርእ። ብመንጽር ናቲ ድማ ናይ ክብሪ ኣልባሳቶም ዝለበሱ ደያኑ ተሰይሞም ይርእዩ። ኣብ ቅድሚ እቶም ደያኑ ከኣ ወትሃደራት ንሓደ እሱር ሓዞም ደው ኢሎም ነበሩ። እቲ እሱር ከኣ ፖሊዮ ነበረ። ፖሊዮ፡ ብሰንኪ ዝወረደ ገልታዕታዕ ገጹ ቀምሲሉ ነበረ። ኣቃውሚኡን ኩሉ ኩነታቱን ግና ከምቲ ናይ ቀደም ጽንዓቱን ዘይተጸዓድነቱን ይገልጽ ነበረ። ዝርእዮ ዘበለ ኩሉ ሰብ፡ በሊሕን መስተውዓልን ምዃኑ ብቐሊሉ ክርዳእ ይኽእል።

ፖሊዮ፡ ናይ ንእሰነት ዕድሚኡ ኣብ ዘይእዋኑ ዝቐጸ ፍርዲ ተዳልዩሉ ከም ዘሎ እንተተረድኡኳ፡ ፍርሃት ይኹን ራዕራዕ ናይ ምባል ምልክት ፈጸሙ ኣይተረእዩን። ናይ ክብርቲ ወላዲቲ ካብዛ ዓለም ምፍላይ ‘ውን ብንግህኡ ሰሚዑ ስለዝነበረ፡ ምስዛ ዓለም ኣተኣሳሲርዎ ዝነበረ፡ ጽኑዕ ዝኾነ ናይ ወላዲቲ ናይ ፍቕሪ ሰንሰለት ከምዘተበትከ ተረዲእዎ ነበረ። ብዛዕባ ሞት ናይ ኣዲኡ ዝነገሮ ማርሴሎስ ኮይኑ፡ ከምዚ ዝገበረሉ ምክንያት ድማ ፖሊዮ ስለ ኣዲኡ ክብል ጽንዓቱ ከይልሕልሕ ብምባል ነበረ። ማርሴሎስን ፖሊዮን ብምስጢር ተራኺቦም ንክከራረቡ ዘኽእሉም ከኣ ሉኩሉስ (ዓርኪ ማርሴሎስ ዝነበረ ሮማዊ መኮነን) እዩ ነይሩ።

ፖሊዮ፡ ኣብ ቤት ማእሰርቲ ኣብ ዝነበረሉ ጊዜ፡ ብዛዕባ ኣዲኡ ብጣዕሚ ይሓሰብ ነይሩ። ከም ዝሞተት ምስ ሰምዐ ግና ካብዛ ዓለም ንክፍለ ዝነበሮ ድልዩት ብጣዕሚ እናሓየለ ከደ። ሞት ማለት ካልእ ዘይኮነስ፡ ካብዛ ዓለም ናብታ ኣዲኡ ዘላቶ ዓለም ዘላጋግሮ ድንድል መሲሉ ተራእዮ። ብኸምዚ ዓይነት ተሰፋን ምጽንፍዕን ተመሊኡ ከኣ ነቲ ዝቐርበሉ ሕቶ ንክምልሰን፡ ዝወሃቦ ፍርዲ ንክቐበልን ተዳልዩ ክጸባበ ጀመረ። “ምሉእ ስምዒ?”

“ማርቆስ ሰርቪሉስ ፖሊዮ”
“ዕድሜኻ ክንደይ እዩ?”
“ዓለርተ ሰለስተ ዓመት”
ናይቲ ቀልዓ ስም ኣብቲ ኣዳራሽ ምስ ተሰምዐ፡ ኣብ ማእከል እቶም ሰባት ናይ ድንጋጾ ስምዒት ፈጠረ። ምክንያቱ ዓሌት ናይ ፖሊዮ፡ ኣብ ከተማ ሮማ ኣዝዮም ፍሉጣትን ክበራትን እዮም ነይሮም።

“ክርስትያን ብምዃንካ በዚ ገበን ተኸሲስካ ኣለኻ። እንታይ መከላኸል ኣለካ?”

“ፖሊዮ ኸኣ፡ “ኣነ ዋላ ሓንቲ ዝገበርክዎ ገበን የለን። ክርስትያን ብዛዕባ ምዃነይ ግና ሓቂ እዩ። ክርስትያን ብምዃነይ ኣብ ቅድሚ ሰባት ንክእውጅ ዕድል ብምርካብይ ከኣ ብጣዕሚ ሕጉስ እዩ።”

“ካብቶም ደያኑ ሓደ፡ “ክርስትያን ዘበሉ ኩሎም ከምዚ እዮም። ኩሉ ዝገብርዎ ቃል ልክዕ ከምዛ ኣብ ኣፎም ተከቢሩ ዝጸንሖም እዮም ዝመስሉ” በለ።

“ገበንካ እንታይ ከምዘሰዕብ ትፈልጥ” ዶ?
“ኣነ ዋላ ሓንቲ ገበን ኣይገበርኩን። እምነተይ ንእግዚኣብሄር ምፍራህን፡ ንንጉሰ ከኣ ምክባርን ይምህረኒ። ቅኑዕ ዝኾነ ሕጊ ኩሉ ኣኽብር እዩ። ስለዚ ከዳዕ ወይ ገበነኛ ኣይኮንኩን።”

“ክርስትያን ምዃን ሃገርካ ከም ምክዳዕ ዘቐጽር ገበን እዩ።”

“ክርስትያን ምዃነይ ሓቂ እዩ። ከዳዕ ግና ኣይኮንኩን።”

“ናይ መንግስቲ ሕጊ፡ ክርስትያን ዝኾኑ ኩሎም ብሞት ክቐጽዑ ከምዘለዎም ይእዝዝ። ስለዚ፡ ክርስትያን እዩ ኢልካ ትእመን እንተ ኣሎኻ ክትመውት ኢኻ።”

ፖሊዮ ኸኣ ከይተወላወለ፡ “እወ ክርስትያን እዩ” በለ።

“እሞ ክትመውት ኢኻ።”

“ሕራይ ከም ዝበልኩሞ ይኹን።”

“እታ ቀልዓ፡ እምበር” ዶ ሞት እንታይ ምዃኑ ትፈልጥ ኢኻ?”

“እወ፡ ኣብ ዝሓለፉ ኣዋርሕ ብዙሓት ናይ እምነት ኣሕዋተይ ክቐተሉ ከለዉ፡ ናይ ዓይኒ ምስክር ክኸውን በቐዕ ነይረ እዩ። ኣነ ኸኣ ተራይ ምስ በጽሐ ህይወተይ ስለ ጎይታይ መስዋእቲ ክገብር ከም ዘለኒ ተረዲኡኒ እዩ።”

“ንሰኻ ግና ቀልዓ ኢኻ፤ ዘእትወካን ዘውጽኣካን ንክትመዛዘን ‘ውን ዕድሜኻ ኣይፈቐደልካን እዩ። ናብዚ ስሕተት ድማ ብገዛጸ ፍቓድካ ከምዘይኣተኻ ኣስተውዒልና ኣሎና። ስለዚ ነዚ ኩሉ ሽለል ኢልና ንክንኣልፎ ድልዋት ኢና። ከምዚ ገይሩ ዘናቐጸካ ዘሎ እዚ ከንቱ ዝኾነ ሃይማኖትካ እዩ። ቅድሚ ክልተ ሚእቲ ዓመታት ተሰቐሉ ዝሞተ ሓደ ኣይሁዳዊ ከም ኣምላኽ ተቐብልካ ብእኡ ምእማንካ ብጣዕሚ ዝገርም እዩ። ካብዚ ዝገደደ እንታይ ዓይነት ኣሎ? ናትና ሃይማኖት ግና ናይ መንግስቲ ሃይማኖት እዩ። እዚ ሃይማኖት እዚ ከኣ ንህጻናት ይኹን ንኣረገውቲ፡ ንምሁራት ይኹን ንመሃይማን ከዕግብ ዝኽእል ሃይማኖት እዩ። እዚ ናይ ኣኽራርነትን ናይ ዕሸነትን ሃይማኖት ገዲፍካ ናብቲ ናይ ቀደም እምነትካ ተመለሰ።”

“ከምለስ ኣይክእልን እዩ።”

“ካብቶም ዓሌት መኳንንቲ ዝኾኑ ዘርእኻ ተሪፍካ ዘለኻ ንሰኻ ሞራይ ኢኻ። መንግስቲ ‘ውን ናይ ዓሌትካ ናይ ሰርቪል ዕብዩት ኣይረስዖን። ቀዳሞት ኣብሓጎታትካ ብሓጎስን ተድላን ብምንባር ዕድሚኡም ዘሕለፉ እዮም። ንሰኻ ግና ድኻን ሕሱርን ኳንካ ትርከብ ኣሎኻ። ኣስተውዕል ፖሊዮ፡ ነዚ ካብ ናይ ኣብሓጎታትካ ዝናን ክብርን ኣተራሪፋ፤ ካብቲ ደረጃኡም ውን ኣውራዱ ኣብ ሓደጋ ከውድቕካ ተዳልዩ ዘሎ መሰናኸል፤ ቀልጢፍካ እለዮ።”

“ኣይክእልን እዩ።”

“ካብ ሕጊ ወጻኢ ኮብላሊ ኳንካ ክሳዕ ሕጂ ዘሕለፍካዮ ዘሕፍር ህይወት ኣይትረስዓዮ። ካባኻ ሓደ ኣብ ሮማ ዝርከብ ለማኒ ይሓይሸ። ብዘይ ገለ ድኻምን ውርደትን ናይ ዕለት እንጌራኡ ክረክብ ይኽእል። ብተወሳኺ ውን ብሓርነት ጸሓይ ክመውቑ፡ ብሰላምን ብዘይሰግኣትን ንክክብር ከኣ መሰል ኣለዎ። ናይ ሮማ ሕግን ፍርድን ፈሪሖ ቀባሕባሕ እናበለ ኣይሳቐይን እዩ። ናትካ ናብራ ግና ኣብ ጸልማት ኮይኑ ብሸግርን ሰእነትን ዝተኸበ እዩ። እዚ ክሳዕ ክንድዚ ኣጽኒዕካ ሒዝካዮ ዘለኻ ሃይማኖትካ እንታይ ፋይዳ ገይሩልካ? ወይ ከኣ እዚ ኣምላኽ ጌርኩሞ ዘለኹም ኣይሁዳዊ እንታይ ገይሩልካ? ስለዚ ካብዚ ናይ ስሕተት መገድኻ ተመለሰ። ከምዚ እንተጌርካ ከኣ ሃብቲ፡ ተድላ፡ ክብሪ ከምኡ ውን ናይ ቁሳር መገስ ናትካ ክኸውን እዩ።”

“አቦኝ ጅግናን ምእዙዝን ወትሃደር እዩ ነይሩ። ህይወቱን ስለ ሃገሩ ክብል ኣብ ዓውዲ ኩናት እዩ ሰዊጸዎ። ንዓኝ ድማ ስሙ ከተጸውዓሉ ምእንቲ፣ ናይ ሃብቱን ክብሩን ወራሲ ገይሩኣ። እዚ ሕጂ ሓዘካ ዘሎ ኣጉል መንፈስ፣ ናብ ከምዚ ዝኣመሰለ ናይ ስሕተት ጎደና ከውድቓኝ እዩ ኢሉ ውን ኣይሓሰበን። እቲ ብሓዘን ዝተጎድኦ ናይ ኣዳኝ ኣእምሮ፣ ነዚ ናይ ጥፍኣት ትምህርቲ ክሳብ ምቕባል ኣብጸሑዎ። ንሰኝ ድማ ናታ ኣብነት ተኸቲልኩ። መቐም ኣቦኝ ብህይወት እንተዝህሉ ነይሩ እዚ ኹሉ ኣይመጋጠመን ነይሩ። ንሰኝን ኣዳኝን ውን ናይቲ ውሩይ ዝኾነ ዘርእኹም ስም ካብ ምጽዋዕ ዝግግተኩም ኣይምተረኽቡን ነይሩ።

“ናይ ኣቦኝ ዝክር ተብዕል’ዶ? ናይ ውሉድነት ግቡእካ ንክትፍጽም እቲ ኣብ ማእከልና ዘሎ መንፈሱ ዘይደልየካዶ ይመስለካ? ነዚ ተስኪምካዮ ዘለኝ ክቡር ስም ክተርክስን ክተነውርን ዝግባእዶ ይመስለካ? ስለዚ ካብዚ ንኣዲንትኻ ኣዕዊሩወን ዘሎ ስሕተት ተመለስ። ንዝኸሪ ኣቦኝን ንክብሪ ዓሌትካን ክትብል ካብዚ ከንቱ መንገድኻ ተመለስ።”

“ንዓሌተይ ዘዋርድ ዋላ ሓንቲ ነገር ኣይገበርኩን። ብዘይካዚ ውን እምነተይ ቅዱስን ንጹህን እዩ። እመውት ደኣ’ምበር ንመድሓንዩሲ ክኸሕዶ ኣይክእልን እዩ።”

“እዚ ነርእየካ ዘለና ምሕረትን ርህራሄን ኣይትንግቆ። ከምዚ ክንገብር ዝገበረና ዕድሜኻን ስምኻን እዩ። ከም ካልኣት ተራ እሱር እንተትኸውን ነይርካ፣ ካብ ሞንጎ ሞትን እምነትካ ምግዳፍን፣ ሓዲኡ ክትመርጽ ሓንቲ ዕድል ጥራይ ምሃብናካ ነይርና። ምሳኻ ኣብ ከምዚ ዝበለ ክርክር ዝኣተናሉ ምክንያት ከኣ፣ ከማኝ ዝኣመሰለ ጭዋ ቀልዓ ብጌጋ ኣብ ሓደጋ ከይወድቅ ኢልና ኢና።”

“ስለ ርህራሄኹም ካብ ልቢ እዩ ዘመሰግን። እንተኾነ ግና ክርክርኩም ዋላ ሓንቲ ከዕግበኒ ኣይክኣልን። እቲ ጎይታይ ክፍጽዎ ዝደልየኒ ግቡእ፣ ካብቲ ናትኩም ክርክር ንኣዕሊ ኮይኑ ረኺበዮ ኣለኹ።”

“ከመይ ዝኣመሰልካ ህውከተኛ ቀልዓ ኢኻ! እዚ ንሕና ንዓኝ ንምድሓን ንገብር ዘለና ጸዕሪ ኮንቱ ኮይኑ እንተተራእየካ፣ እቲ መሪር ዝኾነ ናይ ቁሳር ቁጥዑ ክትጥዕም ኢኻ።”
 “ናይቲ ገንሽል ቁጥዑ ካብ ናይ ቁሳር ቁጥዑ ይብርቶዕ እዩ!”

“መብዛሕትኡ ግዜ ዘረገኝ ኩሉ መትሓዚ የብሉን። ናይቲ ገንሽል ቁጥዑ እትብሉ ዘለኝ እንታይ እዩ? እቲ ኣብ ቅድሚኻ ዝጽበየካ ዘሎ’ዶ ኣይትፈልጦን ኢኻ?”

“እቶም ቅድመይ ዝሓለፉ ኣሕዋተይ ብዘሰቅቅ ኣገባብ ሞት ተቐቢሎም እዮም። እነውን ከምናቶም ሓይሊ ከም ዝረከብ እኣምን እዩ።”

“ኣብ ቅድሚ ብዙሕ ህዝቢ ንዝበጽሓካ ስቓይ ክትዕገስ ትክእል’ዶ?”

“ካብ ክእለት ሰባት ንኣዕሊ ዝኾነ ሓይሊ ከምዝወሃበኒ ኣይጠራጠርን እዩ።”

“ምስ ኣናብስን ነብርታትን ክትገጥም ትክእል’ዶ?”

“እቲ ዝኣምኖ መድሓንዩይ ኣብ ግዜ መከራይ ከም ዘይሓድገኒ እኣምን እዩ።”

“እሞ ርግጽኛ ኢኻ ማለት’ዩ?”

“ርግጽኛ ክገብረኒ ዝኸለፍ፣ ኣብቲ ዘፍቀረንን ህይወቱን ብጃይ ዘሕለፈን ምውካላይ እዩ።”

“ብሓዊ ከም እትነድድ እንተተገብረኹ፣ ናይቲ ሓዊ ሃልሃልታ ትጻወር’ዶ? ብዛዕብኡኽ ኣሲብካ’ዶ ኣለኻ?”

“ዘበጽሐ እንተበጽሓኒ ንድሕራት ገጸይ ኣይምለስን እዩ። እቲ ስቓይ ቀልጢፉ ክሓልፍ እዩ። ብድሕራኡ ድማ ምስ ጎይታ ንዘልኣለም ብሓገስ ክነብር እዩ።”

“ከምዚ ጌሩ ኣዲንትኻ ኣዕዊሩካ ዘሎ እዚ ኣጉል እምነትካ እዩ። እቲ ተዳልዩካ ዘሎ መከራ ዝተረዳካ ኣይትመስልን ኢኻ። ብኣፍካ ጅግና ኳንካ ምቕራብ ቀሊል እዩ። ምስ መከራ ገጽ ንገጽ ምስ ገጠምካ ግና ኣበይ ክትኣቱ ኢኻ?”

“ናብቲ ነቶም ናቱ ዘበሉ ኣብ ግዜ መክርኦም ከምዝረድኦም ተስፋ ዝሃበ ክጥምት እዩ።”

“ክሳብ ሕጂ ግና ዋላ ሓንቲ ኣይገበረልካን?”

“ንሱ ዘይገበረለይ ዋላ፣ ነገር የለን። ኣነ ንዘልኣለም ምእንቲ ክነብር ህይወቱ በጃይ ሰዊኡለይ እዩ። ካብዚ ሕጂ ክትወስዱለይ ተዳሊኹም ዘለኹም ስጋዊ ህይወት ንኣዕሊ ህይወት ሂቡኒ እዩ።”

“እዚ ኹሉ ሕልሚ እዩ። እዚ ኩሉ ትብሎ ዘለኝ ሓደ ኣይሁዳዊ ከመይ ገይሩ ክገብረልካ ይክእል?”

“ንሱ ናይ መለኮት ምልኣት እዩ። ንሱ ብስጋ ዝተገለጸ ኣምላኽ እዩ። ንሱ ንሕና ናይ

ዘልኣለም ህይወት ምእንቲ ክንረክብ ብሰግኡ መከራ ተቐቢሉ።”

“በጃኻ ኣታ ቀልዓ! ኣዲንትኻ ካንዶ ዓዊረን እየን? እዚ ከንቱ እምነትካ ክሳብ ሕጂ ኣምጺኡልካ ዘሎ መከራ ኣይርድኣካን’ዶ እዩ ዘሎ? ንዘይረብሕ እምነት ክትብል ካብ መማት ምቕናይ እንተመርጽካ ይሓይሽ!”

“ንሞት ዝስዕረሉ ሓይሊ ስለ ዝወሃበኒ ዋላ ሓንቲ ኣይፈርህን እዩ። ሞት ካብዛ መከራን ስቓይን ዝመልእ ዓለም ናብቲ ዘላኣለማዊ ሓገስ ዘለዎ ዘስጋግር ድልድል እዩ። ኣማውታይ ከኣ ብኣራዊት ተበሊዐ ይኹን ብሓዊ ተቓጺሊ፣ ንዓይ ዋላ፣ ናብቲ ፍልልይ ኣየምጽኣለይን እዩ። እቲ ዝኣመንኩም መድሓንዩይ ኣብ እምነተይ ጸኒዐ ከምዝርከብ ክገብረኒ እዩ። ምስ ሞትኩ ድማ ናይ ዘልኣለም ህይወት ክህበኒ እዩ። እዚ ንሰኝትኩም ከም መፈራርሂ ትጥቀሙሉ ዘለኹም ሞት፣ ከም ዋላ ሓንቲ ኣይቆጽሮን እዩ። እዚ ንሰኝትኩም ክትህቡኒ ኣዳሊኹምለይ ዘለኩም ህይወት ግና ንዓይ ናይ ሞት ሞት መሰሉ ይራኣየኒ ኣሎ።”

“ፈቲኻ ጸሊእካ ሓንቲ ናይ መወዳእታ ዕድል ክንህበካ ኢና። ንቑሩብ ግዜ ህድእ በል እሞ እዚ ናይ ጽላላ ኣካይዳኻ ከስዕበልካ ዝክእል ሓደጋ ኣስተውዕል። እቶም ናይ ስሕተት መምህራንካ ዝመሃሩኻ ንቑሩብ ግዜ ረስዓዮ። ህይወት ምስ ሃብትን ክብረትን ኣብ ደገ ኮይና፣ “ተቐበለኒ” ትብልካ ኣላ።

ናይ ወለድኻ ናይ ጭዋነት ማዕርግ ይጽበየካ ኣሎ። እዚ ኹሉ ናትካ ክኸውን እንተደሊኻ፣ ኣብዛ ጽዋእ ዘሎ መስዋእቲ ወሲድካ ኣብቲ መሰውኢ ካብ ምፍሳስ ንኣዕሊ ኣይትሕተትን ኢኻ። ዝኣዘዝናካ ቀልጢፍካ ብምፍጻም ንህይወትካ ካብ ሞት ኣድሕና።”



ሸቡ ኩለን ኣዲንቲ ናይቶም ኣብቲ ኣዳራሽ ናይቲ ቤት ፍርዲ ተኣኪቦም ዝነበሩ ህዝቢ ናብ ፖሊዮ ክጥምታ ጀመሩ።

ፖሊዮ እቲ ቆልዓ፣ እዚ ኹሉ እናሰምዐ ከሎ፣ ድንበርጽ ስለዘይበሎ ኩላቶም ተደነቑ። ከምዚ ዓይነት ትብዓት ክህቦ ዝኽእል ከኣ፣ ሓደ ካብ ናይ ሰባት ክኣለት ንላዕሊ ዝኾነ ሓይሊ ከምዝኾነ ኣስተውዓሉ።

ፖሊዮ ኸኣ ጽኑዕ ብዝኾነ መንፈስ፡ “ዝኾነ እንተኾነ ንመድሓንዩ ኣይክሕድን እየ።” ክብል ናይ መወዳእታ ቃሉ ኣለምዐ።

ንቐሩብ ግዜ ኣብቲ ኣዳራሽ ጸዋታ ሰፈነ። እቲ ማእከላይ ዳኛ ድማ፡ “ባዕልኻ ኣብ ዝሓ ርእሰኻ ፈሪድካ ኣለኻ። ውሰድዎ!” ክብል ነቶም ወትሃደራት ኣዘዞም።

ኣብ ፖሊዮ ዝተበዩን ፍርዲ ጽኑዕ ነበረ። እቲ ፍርዲ ምስ ተዋህበ ንጽባሒቲ ሓደ ዓቢ ምርኢት ኣብ ኮሎሲዩም ክዳሎ ጀመረ።


ብኣሸሓት ዝቐጸሩ ደም ዝጸምኡ ሮማውያን ከም ኣመሎም ነቲ ስታድዮም ኣጸቢቦም ይርኣዩ ነበሩ። ቦታ ምዓልቲ ብዙሓት ተቓለሱቲ ኣብ ቅድሚ እቲ ህዝቢ ንሓድሕዶም እናተጨፋለቑ ሃለቑ።

ኣብቲ ሚዳ ዝራኣዩ ምርኢታት ኩሎም ተረኣዩ። እቲ ብኣስካሕካሕነቲ ዝኸፍኡ ምርኢት ድማ ካብቲ ህዝቢ ዝበዝሐ ጣቕዒትን ጭድርታን ይውሕዘሉ ነበረ።...

እቲ ቦታ ብተደጋጋሚ ብደም ጨቀወ።... ሰባት ምስ ሰባት ወይ ከኣ ምስ ዝጠመዩ ኣናብር እናተቓለሱ ብዙሓት ሃለቑ።... እቶም ሮማውያን ናይ ደም ጽምኡቶም ቅሩብ ዝሕል ስለዝበለ፣ ናይ ብዙሓት ሰባት ምጭፍጫፍ ንምርኣይ ዘለዎም ባህጊ ክገልጹ ጀመሩ።

ንኸምዚ ዓይነት ናይ መወዳእታ ምራኢት ዝቐርቡ ድማ ክርስትያናት ምዃናም እቶም ህዝቢ ስለዝፈለጉ ነዚ ምርኢት ብዓቢ ተርባጽ ክጸባብዩ ጀመሩ።

ብኡብኡ ድማ እቲ ህዝቢ ክጭርሕ ጀመረ። ሓደ ዕብር ዝበለ ቆልዓ ከኣ ናብቲ ሚዳ ተደፊኡ ከኣቲ ከሎ ተራእየ። እቲ ቆልዓ (ፖሊዮ) ኣካላቲ ቀጢን፤ ገጹ ድማ ዕባራን ዝቐምሰለን ነበረ። ወግዒ ከይተርፍ ተባሂሉ ናይ ተቓላባይ ክዳን እንተኸደንዎ’ኳ ኣብ ቅድሚ እቲ ደም ዝለበሰ ኣራዊት ቆይሙ



ክራኣ ከሎ ንግና ምስ ዋላ ሓንቲ ዝቐጸር ኣይነበረን።

ዋላኳ ፖሊዮ ዕድሚኡ ንእሽቶይ ኣካላቲ ድማ ዕባራ እንተነበረ፣ ናይ ፍርሃት ምልክት ዝበሃል ግና ኣይርኣዮን ነበረ። ኩሉ ኣጠማምትኡ ኸኣ ብቐራጽነትን ብህድኣትን ዝተመልኦ ነበረ። ብህድኣት ድማ ጉዕዝኡ ናብ ማእከል እቲ ሚዳ ገጹ ቆጸለ። ኣብቲ ማእከል ምስ በጽሐ ድማ ኣዲንቲ ናብ ሰማይ ኣቐኒዑ ክጽሊ ጀመረ።...

እቲ ነብሪ ናይ ደም ጽምኡቲ ኣዝዩ ስለዝተላዕለ፣ ጸጉሩ ገቲሩ ነተን ደም ዝሰረባ ኣዲንቲ ፈጠጠዋ እናበለ፣ ጭራኡ’ውን የማነ ጸጋም እናዋናጨፈ ገጹ ናብ ፖሊዮ ኣዞረ።

ፖሊዮ ውን ናይ መወዳእታ ግዚኡ ከምዛኣኸለት ብምርዳኣ ኣንደገና ተንበርኺኹ ጽሎቱ ቆጸለ።

እቶም ተዓዘብቲ ድማ ነቲ ዝሰዕብ ንምርኣይ ልቦም ጠልጠል በለት።...

እቲ ቁጥዐ ክሳብ ዝግንፍል ነቲ ቆልዓ ዝዞር ዝነበረ ነብሪ ድማ ንኸዘልል ክዳሎ ኸሎ ተራእየ።

ፖሊዮ’ውን ካብቲ ተንበርኪኽዎ ዝነበረ ተንሰኣ። ገጹ ከም ገጽ መልኣኽ ክበርህ ጀመረ።

ኩሉ ኣሳቡ ካብቲ ዓቢ ህንጽ፣ ካብቶም ብኣሸሓት ዝቐጸሩ ተዓዘብትን ካብቲ ጨካን ዝኾነ ኣራዊትን ኣዝዩ ርሑቕ ከም ዝነበረ

ብግልጹ ይርኣ ነበረ። ንእኡ ኣብቲ ግዜ’ቲ፣ ናይታ ሓዳስ ዮርዳኤም ደገ ክኸፈት ክሎን፣ ናይ ክብራ ተኻፋሊ ክኸውን ከሎን እዩ ዝራኣዮ ነይሩ።

ሸቡ ፖሊዮ ብዓውታ፡ “ኣደየ ናባኺ እመጽኦ ኣለኹ! ጎይታ የሱስ ንነፍሰይ ተቐበል።” በለ።

እዘን ካብ ልሳን ፖሊዮ ዝወጸ ቃላት ኣብቶም ተዓዘብቲ ብግልጹ ተሰምዓ። እቲ ነብሪ ከኣ ዘሊሉ ኣብልዕሊ ፖሊዮ ዓረፈ። እቲ ቅልስ ንቐሩብ ግዜ ቀጸለ። ኣብ መወዳእታ ድማ ናይ ፖሊዮ ኣካላት ብደምን ሓመድን ተለዊሱ ተረፈ።

እቲ ህዝቢ ንቐሩብ ግዜ ጸዋ ምስ በለ፣ ሓደ ግልጹ ዝኾነ ድምጺ (ናይ ሓደ ማርሴሉስ ዝሰሙ ናይ ሮማ ብዓልስልጣን ዝነበረ፣ ንክርስትያናት ክትሕዝ ናብ ካታኮምብ ምስ ተላእከ ግና፣ ብእምነት ክርስትያናት ተረቲዑ ጎይታ ዝተቐበለ ሰብ)፡ “ዎ!...፣ ሞት ኣበይ ኣሎ ብልሕኻ? ኣታ ሲኦልክ ኣበይ ኣሎ ዓወትካ? ግናኽ ነቲ ብጎይታና የሱስ ክርስቶስ ገይሩ ዓወት ዚህበና ኣምላኽ ሰብሓት ይኹና።...” ከምዚ ክብል ነቶም ተዓዘብቲ ኣሰንበደ። ሸዑ...

(ናይ ፖሊዮ ታሪኽ ኣብዚ ተፈጸሙ ኣሎ። ናይ ማርሴሉስ፣ ናይ ሉኩሉስን ናይ ካልኦትን ታሪኽ ግና ኣብ መጽሓፍ ሰማእታት ካታኮምብ ይቐጽል። እግዚኣብሄር ንኣዳለውቲ ዝ መጽሓፍ ይባርኽ! ኣሚን!)

ዒምደ - ሐደሽ ተኅኪ

ሰለዚ ናይ ክርስቶስ መጀመርታ ነገሩ ሐዲግና፡ ብንሰሓ ኻብ ምወት ግብራ፡ ብእምነት ብኣምላኽ፡ ብትምህርቲ ጥምቀት፡ ብምንባር ኣእዳው፡ ብትንሳኤ ምወታት፡ ብናይ ዘለኣለም ፍርዲውን ከም ብሓድሽ መሰረት ኣይንሰርት እሞ ናብ ፍጻሜ ንሕለፍ።

1 ቀሮ 6:1



4. ብምንባር ኣእዳው

.....



ምንባር ኣእዳው ሓደ ካብቲ መሰረታዊ ትምህርቲ ክርስትና ዝገብሮ ኣገዳስነቲ ክሳብ ክንደይ ዓቢ ስለ ዝኾነ ኢዩ? (እብ6: 1-2)

ነዚ ሕቶ'ዚ ንምምላስ ገለ ሓቅታት ብዛዕባ ኣእዳውን ምንባር ኣእዳውን ክንርእ ኢና።

እዚ ኣገልግሎት ኣእዳው ኣብ ብሉይ ኪዳን ዝጀመረ ኮይኑ፡ ብትእዛዝ እግዚአብሔር ዝጀመረን፡ ብህዝቢ እግዚአብሔርን ኣገልገልቱን ድማ ቅቡል ኮይኑ ዝቐጽል ዘሎን ኢዩ።

ገለ ኣገዳስነት ኣእዳው ንምብራህ፡ ኣእዳው ከም ኩሎም እግዚአብሔር ዝዋቀመሎም መሳርሒታት ማለት ከም በትራ፡ ዘይቲ፡ ክዳን፡ ወዘተ ሓደ ኮይኑ፡ ብፍላይ ኢድ ድማ ሓይሊ እግዚአብሔር፡ ስልጣን እግዚአብሔር፡ ክእለትን ፈጣሪነትን እግዚአብሔር የመልክት። ሰለዚ ኢድ ሓደ ካብቶም ናይ እግዚአብሔር ምክራ፡ ሓይሊ፡ ምርቓ፡ ፈውሲ፡ ምንጋፍን ምምቓል ጸጋ ዝመሓላለፍሉ ማእከላይ መሳርሒ ኢዩ (ኢሳ14:27)።

ኣብ መጽሓፍ ቅዱስ ብኢድ ምልዓልን ብኢድ ኣንብሮን ዝተዓዩ ሰረሓት ብዘተሓት ኢዮም። ቀጺልና ግና ነዚ ትምህርትና ኣብ ሰለስተ ክፋላት መቐልና ክንርእዮ ኢና።

1.ኣገልግሎት ኢድ ኣንብሮ 2.መን'ዩ ኢድ ዘንብር? 3.ንመን ኢና ኢድ ነንብር?

4.1 ኣገልግሎት ኢድ ኣንብሮ

.....

ኢድ ሓደ ካብቲ ሓይሊ እግዚአብሔርን ዝተፈላለዩ ጸጋታትን ዝመሓላለፈሉ መገዲ ምዃኑ ኣብ ቃል እግዚአብሔር ኣብነታት ክንርእ ንኽእል ኢና።

ንኣብነት ኣብ ኢሳ63:12 “እቲ ንክቡር ቅልጽሙ ኣብ የማን ሙሴ ዘሕለፈ፡ እቲ ንርእሱ ዘልኣለማዊ ስም ምእንቲ ኺገብር፡ ኣብ ቅድሚኡም ማዖት ዝኸፈለ” ይብል። ኣብዚ ክቡር ሓይሊ እግዚአብሔር ብየማን ኢድ ሙሴ ሓሊፋ ባሕሪ ከም ዝኸፈለት ይገልጽ።

ብተወሳኺ ኣብ ዘዳ34:9 “ንኢዮሱ ወዲ ነዌ ድማ፤ ሙሴ ኢዱ ስለ ዘንበረሉ መንፈስ ጥቡብ መልኡ። ደቂ እስራኤል ከኣ፡ ከምቲ እግዚአብሔር ንሙሴ ዝኣዘዞ ገደሮም ተኣዘዘዎ።” ዝብል ቃል ኣሎ።

ኣብዚ ሙሴ ከምቲ እግዚአብሔር ዘመልከቶ ወይ ዝመሃሮ ኢዱ ብምልዓል፡ ነቲ ህዝቢ ኣምላኽ ከይገዓዙ ዝኸልከለ ባሕሪ ኣብ ክልተ ንክምቀል ምክንያት ወይ ማእከል መተሓላለፊ ሓይሊ እግዚአብሔር ክኸውን ከሎ ንርእኡ።

ብተወሳኺ ውን እቲ ኣብ ልዕሊኡ ዝነበረ መንፈስ ጥቡብን ሞጎስን፤ ኢዱ ብምንባር ናብ ኢዮሱ ከመሓላለፎን፤ ንዕዮ እግዚአብሔር ድሉው ኪገብሮን ከሎ ንግንዘብ። ኣብ ሓዲሽ ኪዳን ውን (ማቴ28:19-29)፤ ጎይታና የሱስ ክርስቶስ ንሃዋርያት ክልእኮም ከሎ፤ ወንጌል ኪሰብኩን ኣእዳዎም ኣብ ሕሙማት ከንብሩ እሞ ከሕውዩ ከም ዝኣዘዙም ነንብብ።

በዚ ምክንያት ሃዋርያት ኢዶም ብምንባር ሕሙማት ከሕውዩን ብናይ መንፈስ ቅዱስ ሓይሊ ከመምቐን ጸጋታት ከካፍሉን ከለዉ፤ ኣብ ብዙሕ ክፍልታት መጽሓፍ ቅዱስ ነንብብ (ግሃ8:16-18 , 1ይጢሞ4:14, ማቴ8:1-3)።

ሰለዚ ምንባር ኣእዳው ንስጋዊ ምጥዓይን መንፈሳዊ ዕቤትን ኣዝዩ ኣገዳስን ትእዛዝ ጎይታን ብምዃኑ፤ ኣብ ግብሪ ክውዕል ይግባእ።

ኢድ ከንብር ዝግብኡ ስልጣን ዘለዎ፡ ኣእዳዉ ዝንጹህን ዝምቀል ዘለዎን እዩ።

4.2 መን'ዩ ኢድ ዘንብር

.....

4.2.1 ስልጣን ዝተዋህበ (ማቴ9:1) ሃዋርያት ቅድም'ዚ ትእዛዝ እዚ ንሓደ “ኻ ኣእዳዎም ከንብሩ ኣይንርእን። ስምኡን እቲ ጠንቋሊ ዝነበረ'ኳ ኣእዳዉ ዘንበረሎም መንፈስ ቅዱስ ኪምልኡ፤ እዚ ስልጣን እዚ ኪወሃቦ ኪልምኖም ከሎ ንርእኡ (ግሃ8:16: 19)።

ሰለዚ ማንም ምእመን ይኹን ኣገልጋሊ ስልጣን ከም እተዋህቦ ምፍላጥ ጥራይ ዘይኮነ፤ ንእኡ ዝበቅዕ መንፈሳውን ኣእምሮኣውን ምድላው ዘለዎ ክኸውን ኣለዎ።

4.2.2 ኣእዳዉ ዝንጹህ (1ጢሞ2:8)

ኣብ ቃል እግዚአብሔር ሰብኡት ንጹሃት ኣእዳው ኣልዒሎም ክጽልዩ ከም ዘለዎም ክምዕድ ከሎ ነንብብ። ሰለዚ ኣእዳው ምልዓልን ኣእዳው ምንባርን መተሓላለፊ መንፈሳዊ ማእከል ካብ ኮነ፤ ኣብቲ ናይ ውሽጢ ሰብና ንጽህና፤ ምስ እግዚአብሔር ምዃን፤ ከም ፍቓዱ ኮይንና ምምልላስ የገድሰና።



ንጽህና አብ ዘይህልወሉ ግዜ ዘይጽቡኹ ነገር ናይ ምምቃል ተኽእሎ ስለ ዝህሉ፣ ብፍላይ እቶም አእዳውና እንንብር ሰባት ብሓላፍነት ስለዘሕትተና ሞንቁቻትን ዘይህውኻትን ክንከውን ይግባእ።

4.2.3 ዝምቀል ዘለዎ

እግዚአብሔር ንሙሴ አብ (ዘሀ-11:16-25) ነቶም ሰብዓ ሸማግለታት ካብቲ አብ ልዕሌኻ ዘሉ መንፈስ ክመቐሎም እየ ክብሉ ኽሉ ነንብብ። ብተወሳኺ ድማ ንእያሱ እስራኤል ምእንቲ ኪእዘዝዎ፣ ኢዱ ከንብረሉ እሞ ካብቲ አብ ልዕሊኡ ዘሉ ሞጎስ ኪመቐሎ ይእዝዞ።

ሃዋርያ ዳውሎስ'ውን አብሮሚ9:1 “ንምጽናዕኩም ገለ መንሳዊ ጸጋ ኪመቐለኩም ክርእየኩም እናፍቅ አለኹ...” ኪብሎም፣ አቐዲምና ከም ዝረአናዮ ድማ ንጢሞቴዎስ፡ “ነቲ ብምንባር ኢድ ሸማግለታት አባኻ ዘሉ ውህበት ጸጋ...” ብምባል ዝተመቐሎ ጸጋ

ከምዘሎ የርእየና። ስለዚ ሓደ ኢዱ ዘንብር ብርግጽ ዝምቀል ጸጋ ከም ዘለዎ ኪፈልጥን ኪኣምንን ይግባእ።

4.3.1 ፍቓደኛ ንዝኾነ ኢና ኢድ ነንብር

አቐዲምና ከም ዝገለጽናዮ ኢድ አንብር ንፈውሱ፡ ንምምቃል ጸጋ፡ ወዘተ ከም እንዋቀመሉ መጠን፣ እቲ ሰብ ብፍቓዱ ርእሱ ክህብ ይግብኡ። ጎይታ ባዕሉ'ውን ነቶም ብፍቓዶም ናብኡ ዝመጹ እምበር ንሓደ'ኳ አገዲዱ ኢዱ አየንበረን። ስለዚ ንሕና አመንቲ ንኹን አገልገልቲ፣ ፍቓድ ሰብ ክንሓትትን ከንክብርን ይግባእ።

4.3.2 ንዝኣምን ኢና ኢድ ነንብር

የሱስ አብ ኩሉ አገልግሎቱ ሓደ ከም ቅድመ ኩነት ዝዋቀመሉ ሕቶ፡ “እዚ ኪገብር ከም ዝከኣለኒዶ ትኣምን ኢኻ?” ዚብል ኢዩ። ስለዚ እቲ ኢድ ዘንብር ይኹን እቲ ኢድ ዝንበረሉ አካል ብዛዕባ እቲ ብኢድ ምንባር ኪግበር ተሓሲቡ ዘሉ ዕዮ እኹል ዝኾነ እምነት ከም

ዘለዎ ከረጋግጽን ምስ ቃል እግዚአብሔርን ምስ መንፈስ ቅዱስን ኪስማማዕን ይግብኡ።

እምብኣርከስ ብምንባር አእዳው ጸጋ፡ ስልጣን፡ ፈውስን በረኽትን ሞራይ ዘይኮነ፣ ሓጢአት፡ መርገም፡ ሕማምን ካልእ አሉታዊ ነገራትን ውን ክመሓላለፍ ስለ ዝኽእል፣ ብዛዕባ እቲ ኢዱ ዘንብረልና አካል (ሰብ)፣ ቦቲ አባና ዘሉ ቅብኣት መንፈስ ቅዱስ ከይመርመርና ወይ ውን ካብ አሕዋት ናይ ህይወቱ ምስክርነት ከይሓዝና ርእሰና እንተሂብና፣ አደዳ ዘይተደለየ መንፈስን መርገምን ክንከውን ስለ ንኽእል፣ ኣዚና ሞንቁቻት ክንከውን ኣሉና።

ምክንያቱ ብፍቓድና ርእሰና ምሃብ ምስቲ አካልን እቲ ክመሓላለፍ ተደልዩ ዘሉ ነገርን ከም ምስማማዕ ስለ ዝኾነ።

ስለዚ ምንባር አእዳው እወታውን ኣሉታውን ጎድንታት ስለዘለዎ ርእሰና ንመን ንህብ ንፍለጥ።

ጠንገላዊ ደህናት

ጳውሎስ ዕረፍቲ

“አነ ኸዕርፈኩም ናባይ ንዑ” - ይብል ጎይታናን መድሓኒናን የሱስ ክርስቶስ

ብ ወንጌል ማቴዎስ11:28 ገይሩ፡ “አቱም ኩልኹም እትጽዕሩን ጸር ዝኸበደኩምን፡ እነ ኸዕርፈኩም ናባይ ንዑ።” ይብል ጎይታ የሱስ ክርስቶስ!

ጸዕርና ጸርና፡ ድኻምና ኩሉ ጎይታ የሱስ ክርስቶስ ይፈልጦ እዩ። ብጽድቅና ንኣምላኽ ከነሰምር፡ ከነሐጉሱ ንገብር ኹሉ ይፈልጦ እዩ። ጸምና፡ ገድልና ንኹሉ ይርእዮ ኣሎ! እዚ ኹሉ እናገበርና ክሰና ኸኣ ኣብ ውሽጥና ዕረፍቲ (ሰላም) ከም ዘይብልና ውን ይፈልጥ ኣሎ።

እቲ ንኣምላኽን መገድታቱን ምጽማእና ጽቡቕ ነገር እዩ። ስለዚ ድማ እዩ፡ “አቱም ጽሙኣት ኩላትኩም፡ ናብ ማያት ንዑ።... እዝንኹም ናባይ ጽለው እሞ ናባይ ንዑ፡ ሰምዑ፡ ነፍሱኹም ድማ ብህይወት ክትጎበር እያ፤ እነ እቲ ንዳዊት ዘተሰፎኽዎ ነባሪ ጸጋ፡ ዘለኣለማዊ ኺዳን፡ ምሳኻትኩም ክኣቱ እዩ።” ዝብልና ዘሎ (ትንቢት ኢሳይያስ55:1-3)።

ግናኸ ጽምኣት ጥራይ ንበይኑ እኹል ኣይኮነን። ክንከዶ ዘለና መገዲ ውን ኣሎ።

እቲ መገዲ ግን ጽድቂ ገዛእ ርእሰና ክንተክል ካብ የሱስ ተፈሊና ብውልቅና እንጉዳዞ ናይ ጽድቂ ገዛእ ርእሲ መገዲ ኣይኮነን! ስለዚ ድማ እዩ፡ “ክርስቶስ ነቲ ዚኣምን ዘበለ ኹሉ መደምደምታ ሕጊ ንጽድቂ እዩ እሞ፡ ጽድቂ ኣምላኽ ሰኣን ምፍላግምን ጽድቂ ርእሶም ኪተኽሉ ብምድላዮምንሲ ንርእሶም ኣብ ትሕቲ ጽድቂ ኣምላኽ ኣየግዝኡን።” ዝበለና ቃል ኣምላኽ (ሮሜ10:3-4)።

እቲ መገዲ ኢየሱስ ክርስቶስ ባዕሉ እዩ። ከምኡ ስለ ዝኾነ እዩ ጎይታ የሱስ ባዕሉ፡ “መገድን ሓቅን ህይወትን እነ እዩ። ብዘይ ብኣይ ሓደ እኳ ናብ ኣቦ ዚመጽእ የልቦን።” ዝበለ (ወንጌል ዮሃንስ14:6)።

ኣብ ካልእ ጽሑፍ ውን፡ “እቲ ደገ እነ እዩ። ብኣይ ዚኣቱ ኪድሕን፡ ኪኣቱን ኪወጽእን፡ መንሰዩውን ኪረክብ እዩ።” ኢሉ ኣሎ (ወንጌል ዮሃንስ10:9)።

ንሃዋርያት፡ “ብዘይካይ ሞላሓደ ክትገብሩ ኣይትኽእሉን ኢኹም!” ከም ዝበሉም፡ ንሕና ውን ናብ የሱስ እንተዘይመጸእና ሞላሓደ ክንገብር ኣይንኽእልን ኢና። ነብዩ ኢሳይያስ፡

“ኩላትና ኸም ሓደ ርኽሰ ኩንና፡ ብዘሎ ጽድቅና ኸኣ ከም ጽዮቕ ክዳን እዩ፡ ኩላትና ኸም ቁጽሊ ቐምሰልና፡ ኣበሳና ድማ ከም ንፋስ ይብቀጽና ኣሎ።” ኢሉ ኣሎ (ትንቢት ኢሳይያስ 64:6)።

ነስተውዕል እሞ! ጽድቂ ናይዚ ዓብይ ነብዩ ኣብ ቅድሚ ኣምላኽ ጽዮቕ ጨርቂ ዝኾነስ ጽድቅና’ ዶ ጽሩይ ጨርቂ ክኸውን ኢሉ?

ብዘይ ብእኡ ሞላሓደ ክንገብር ከምዘይንኽእል ዝገለጸ ጎይታ የሱስ፡ ቀጺሉ ኣብ ወንጌል ማቴዎስ11:29-30፡ “አነ ለዋህ እዩ፡ ልቦይውን ትሑት...” ዝበለስ ከነስተውዕሎ ዘድልየና ነገር ስለ ዘሎ እዩ።

እምበኣርከስ የሱስ ክርስቶስ ብዛዕባ መንነትና ዘይኮነስ ብዛዕባ መንነቱ እዩ ክንኣስብ ዝደልየና ዘሎ። ብዛዕባ ጽድቅና ዘይኮነስ ብዛዕባ ጽድቕ እዩ ክነስተውዕል ዝደልየና ዘሎ።

ኣብ ግብርና ዘይኮነስ ብዛዕባ እቲ ኣብ መስቀሉ፡ “ተፈጸመ” ዝበሎ ግብሩ ከነተኩርን፡ ነቲ ናቲ (ናይ የሱስ) ጽድቅን ግብርን ክኣ፡ “ኣሚን!” ኢልና ብእምነት ክንቅበሎ እዩ ዝደልየና ዘሎ።

ብዛዕባ ዓቕምና ዘይኮነ ብዛዕባ ዓቕሙ፡ ብዛዕባ መንነትና ዘይኮነስ ብዛዕባ መንነቱ ሓሲብና፡ ናብኡ ምስ መጻእና ኢና ናብ ዕረፍቲ ንኣቱ።

ሸዑ ኢና ምስኡ ክንኸውንን ክንልኣኽን ንኽእል። ሸዑ እዩ ዕረፍትና መመለሱ ዝግዝዘ።

ጎይታ የሱስ ክርስቶስ ልብን ኮላሊትን ዝምርምር ኣምላኽ እዩ። ኣብ ጽድቂ ገዛእ ርእሰና ተወኪልና፡ “ዓቕመይ ዝፈቐዶ ጽቡቕ ክገብር እፍትን ኣለኹ። ግን ምስ ሞትኩ ናበይ ከም ዝኣቱ ኣይፈልጥን እየ!” ንብል ከም ዘለና ይፈልጥ እዩ። በዚ ነገር ዝመጸ ኣብ ውሽጥና ዕረፍቲ (ሰላም) ከም ዘይብልና ይፈልጥ እዩ።

እቶም ንሱ ብእምነት ዘዕረፎም፡ ማለት እግዚኣብሄር ኣቦ ብወዱ ምስ ሰማይን ምድርን ከም ዝተዓረቐ ፈሊጦም፡ ብ የሱስ ኣሚኖም ንጎይታ የሱስ ከም ናይ ግሊ መድሓኒኦም ዝተቐበልዎ ግና፡ ኣብ ኤፌሶን1፡11-14, 2ይቐሮንጦስ1፡21-22, 2ይቐሮንጦስ5፡5 ዘሎ መጽሓፍ ቅዱሳዊ መረጋገጽን መርትዖን ምርኩስ ብምግባር፡ ብተኣማኘትን ብልበ ምለእነትን፡ “አነ ብእምነት ጽድቂ የሱስ ክርስቶስ ስለ ዝተቐበልኩ ውሉድ ኣምላኽ እየ! ዕርቡን መንፈስ ቅዱስ ስለ ዘሎኒ ውን ናይ ዘልኣለም ህይወት ክወርስ እዩ።” ኢሎም እዮም ዝእውጁን ነቲ ውዱእ ናይ መስቀል ስራሕ ክብሪ ዝህቡን (ሮሜ5፡18-19)።

ምኽንያቱ ንኣታቶም፡ “ሓደ እኳ ኸይምክሕሲ፤ ካብ ግብሪ ኣይኩነን እሞ፡ ብእምነት ብጸጋ ኢኹም ዝደሐንኩም፡ እዚ ኸኣ ውህበት ኣምላኽ እዩ እምበር ካባኻትኩም ኣይኩነን።” ዝብል ቃል ተገሊጹሎም እዩ (ኤፌሶን 2፡8-9)።

በቲ ሃዋርያ ዳውሎስ ዝጸሓፎ ኣብ ገላትያ5፡4 ዘሎ፡ “አቱም ብሕጊ ኸትጸድቁ እትደልዩ፡ ካብ ክርስቶስ ተፈሊኹም፡ ካብ ጸጋ ወደቕኩም።” ዝብል ቃል ከኣ ርዱኣት እዮም።

እዚ ኸኣ ከምቲ ሃዋርያ ዳውሎስ ንቲቶስ፡ “ንሱ ብምሕረት ብምሕዳብ ሓድሽ ልደትን ብምሕዳስ መንፈስ ቅዱስን እዩ ዘድሓና እምበር፡ ንሕና ብዝገበርናዮ ግብሪ ጽድቂ ኣይኩነን።” ኢሉ ዝጸሓፈሉ እዩ (ቲቶ3፡5)።

እምበኣርከስ ጎይታናን መድሓኒናን የሱስ



ክርስቶስ፡ ንሕና እቶም ኣብዚ ዘመን ዘሎና ሰባት ውን ከም ሃዋርያትን ምስኣም ዝነበረ ቅዱሳንን ምእንቲ ክንኸውን ስለ ዝደሊ እዩ፤ ኣብ ወንጌል ማቴዎስ11:28-30 ዘሎ፡ “አቱም ኩልኹም እትጽዕሩን ጸር ዝኸበደኩምን፡ እነ ኸዕርፈኩም ናባይ ንዑ።” ዝብል ቃሉ ልኢኹ ዝጽውዓና ዘሎ።

ስለዚ፡ “ጎይታ የሱስ ናብ ህይወተይ ምጻእ! እነ ሓጢአተኛን ድኹምን ሰብ እየ! ብኣይለይን ብኽእለተይን ክጸድቕ ንኣምላኽ ውን ከስምሮ ኣይክእልን እዩ። ኢደይን ልቦይን ናባኻ ኣልዕል ኣለኹ። ከም ናይ ግሊ መድሓንዩ እቕበለኻ ኣለኹ። ንስመይ ኣብ ናይ ህይወት መዝገብኻ ጽሓፍ። ኣሚን!” ኢልና ብዝሰማዕ ድምጺ ንጸለ።

ጎይታናን መድሓኒናን የሱስ ክርስቶስ ድማ ክቕበለናን ብመንፈሱ ኣባና ክሓድርን እዩ። ኣሚን!

ዓምዲ ትምህርቲ

“ንሰኻ ግና ነቲ ጥዑይ ትምህርቲ ኸም ዚጣእ ጌርኻ ንከር”

ቴዎ 2:1

ቅኑዕን ግጥምን ምህርን አገልገልቱን

3ይ - ክፋል

አብ ካልኣይ ሕታም መጽሔትና፣ አገልገልቲ ናይ ጸልማት መንግስቲ፣ ምህርታቶም አብ ቤተክርስቲያን ከምቲ ተልእኾአም ከሰልጥ ንሕብረትን ፍቕሪ አሕዋትን ከአ ክወቕዑ እንተኾይኖም፣ አቐዲሞም ክልተ ሰጉምታት ከም ዝወሰዱ፣ ንሳቶም ከአ ቀዳማይ አጀንድአም ብዘይ ጸገም ከሳኽዑሉ አብ ዝኸለሉ ናይ ሓላፍነት ቦታ (አብ ስልጣን) ምቕማጥ፣ ካልኣይ ድማ ረቀቕቲ ሚላታት ተጠቐሞም አጀንዳታ ድይብሎስ ምትግባር። ነቲ ዕድል ከአ ክሳብ ዘጋጥሞም ዝጸበዩ ዘይኮኑሱ ብዝተፈላለዩ ጥበባት ማለት ብሓይሊ ገንዘብ ብሰይጣናዊ ጥበብን ካልእን ክፈጥር ከም ዝፍትኑ ውን ርእና ነርና።

ቦታ ምስ ረኽቡ ገለ ካብቲ ዝምህርዎ ዝተፈላለዩ ጣኦታዊ ምህርታት (ምህር በልዓም፣ ምህር ኤዛቤል፣ ምህር ኒቆላውያን፣ ካልእ ቄናን ምህርታትን) ዝእመሰሉ ከም ዝኾኑን፣ ንጣኦታት ዝተሰውአ ምብላዕ ከም ዘተባብዑን ማሕበር ከም ዘመንዝሩን ርእና ነርና።

ካብዚ ቀጺልና አብ ትምህርትታቶም ዘለዉ ዝተፈላለዩ ጣኦታዊ ምህርታት (ምህር በልዓም፣ ምህር ኤዛቤል፣ ምህር ኒቆላውያን፣ ካልእ ቄናን ምህርታትን) ዝተፈላለዩ ማይ ብሑቓትን ክንርእ ኢና። ቦቶም ሰለስተ ማይ ብሑቕ ክንጅምር ኢና።

ማይ ብሑቕ

አብ ወንጌላት የሱስ ክርስቶስ ክንጥንቐሎም ዝገነገረና ሰለስተ ዓይነት ማይ ብሑቕ ነንብብ

1. ማይ ብሑቕ ሄሮዶስ (ማሬ 8:15)
2. ማይ ብሑቕ ሰዱቓውያን (ማቴ 16:6)
3. ማይ ብሑቕ ፈሪሳውያን (ማቴ 16:6)

እዚኤን ሰለስተ ማይ ብሑቕ ሎሚ ንሰለስተ ዓይነት ክርስትያናት ይውክሉ፦

1. ማይ ብሑቕ ንጉስ ሄሮድስ ዓለማውነት እዩ ነይሩ። አብ ማር 6:20፣ ንጉስ ሄሮድስ ዘረባ ዮሃንስ መጥምቕ ምስ ሰምዐ ሓገስ ይሰምዖ ከም ዝከበረ ነንብብ። እንተኾነ ግን ምንባብ ቀጺልና ድሕሪ ክልተ ፍቕዲታት እንተሪእናዮ፣ ንጌል ሄሮድያዳውን ክትሰዕስዕ ክርእያ ደስ ይብሎ ከም ዝከበረ ንርእ።

ሎሚ ውን ከምዚ ዝበሉ ክርስትያናት ኣለዉ። ሰንበት ንግሆ ቃል ኣምላኽ ክሰበኽ ከሎ ምስማዕ ደስ ዝብሎም፣ አብ ኢጋምሸት ግን ኣጸያፊ ፊልም ምርኣይ ደስ ዝብሎም። ሄረዶስ ንዮሃንስ መጥመቕ ክሰምዕ ደስ ይብሎ ዝከበረ፣ ዘይከም እቶም አብቲ ግዜ ዝከበሩ ፈሪሳውያን፣ ልብኻ ዘንድድ ሰብከት ይሰብኽ ብምንባሩ እዩ። ግን ከምዚ ናይ ዮሃንስ መጥመቕ ዓይነት ሰብከት ክትሰምዕ ደስ ይብልካ እንተኾነ ውን መንፈሳዊ ሰብ ኢኻ ማለት ኣይኮነን። ስጋውያን ክርስትያናት ከም ፈሪሳውያን ግብዛት ኣይኮኑን። ዓለማዊ ነግራት ደስ ይብሎም እዩ፣ ነዚ ሓቂ ድማ ክሓበእዎ ኣይፍትኑን እዮም።

2. ማይ ብሑቕ ሰዱቓውያን ድማ ናይ ሕሶት ትምህርቲ እዩ ነይሩ። ማለት ትምህርታቶም ዘይመጽሓፍ ቅዱሳዊ ወይ ምስ መጽሓፍ ቅዱሳዊ ሓቅታት ዝጸረር እዩ ነይሩ። አብ እምነቶም ድማ ነጻ (liberal) ነርም። አብ መለእኽቲ፣ ተአምራት፣ አብ ትንሳኤ ሙታን፣ ኮታስ ነቲ መንፈሳዊ ዓለም ኣይኣምኑን እዮም ነርም።

ሎሚ ውን ከምዚ ዝበሉ ክርስትያናት የጋጥሙና እዮም። ውህብታት መንፈስ ቅዱስ ከም በዓል ቋንቋታት፣ ፊውሲ፣ ትንቢት አብታ ቀዳመይቲ ቤተክርስቲያን እንበር ሎሚ ከም ዘየለ ድማ ይኣምኑ። ሎሚ እግዚአብሄር ተአምራት ከም ዝገበር ኣይኣምኑን እዮም። እዚ ናይ ሰዱቓውያን መንፈስ እዩ።

3. ማይ ብሑቕ ፈሪሳውያን ድማ ብቐንዱ ግብዝና እዩ ነይሩ። ትምህርቲ ፈሪሳውያን እንተርእና ጌጋ ኣይነበርን። አብ ደጋዊ ናብራኦም ድማ ቅኑዓት እዮም ነርም። የሱስ ባዕሉ አብዘን ክልተ ነጥብታት መስኪርሎም እዩ (ማቴ 23:3,25)። ፈሪሳውያን ቀጸሊ ዕሽር ይህቡ፣ ይጸሙ፣ ምጽዋት ይህቡን ንኹሉ ደጋዊ ሕግታት ሙሴ ድማ የማልኡ ነርም።

ሎሚ ውን ከምዚ ዝበሉ ክርስትያናት ንረክብ ኢና። ብደጌአም ኩሉ ዝገብርዎ ጽቡቕ እዩ። አብ ሰረተ እምነቶም (ዶክትሪኖም) ውን ብዙሕ ጌጋ ኣይትረኽቡሎምን ኢኻ። ካብዚ አብ ላዕሊ ዝራእናዮ ሓሳባት፣ የሱስ

ቀንዲ ግርጭቱ ምስቶም ሰዱቓውያንን ሄሮዳውያንን ክኸውን ኢኻ ትጽበዮ። ከምኡ ግን ኣይነበረን። እቲ ቀንዲ ግርጭቱ ምስቶም ቅድስና ዝሰብኩ ኣኽረርቲ ፈሪሳውያን እዩ ነይሩ። እቲ ዝገርም ድማ እዞም ፈሪሳውያን እዮም ልዕሊ ካልኣት ጉጅለታት ንየሱስ ክውንጅልዎን ክሰቕልዎን ዝደልዩ ዝከበሩ።

ሎሚ አብ ክርስትና እቶም ሰዱቓውያንን ሄሮዳውያንን ዘይኮኑ ፈሪሳውያን እዮም ቀንዲ ሰግኣት ዘለዎም። ማለት ሓደ ሄሮዳዊ ወይ ስጋዊ ክርስትያን ንዝሃእ ርእሱ ክጠፍእ ይኽእል እዩ፣ ግን ንካልኣት ናብ ናይ ጥፍኣት መገዲ ክወስድ ዘለዎ ተኽእሎ ጸቢብ እዩ። ሓደ ሰዱቓዊ ክርስትያን ውን እንተሪእና ብዙሕ ሰብ መንፈሳዊ እዩ ኢሉ ክደናገር ኣይኽእልን እዩ፣ ምኽንያቱ ንሱ ንባዕሉ ነቲ መንፈሳዊ ዓለም ይኽሕዶ ስለዝኾነ።

ስለዚ ባህርያት ፈሪሳውያን ክነጽንዕ ኣገዳሲ ኮይኑ ንረኽቦ። ብዛዕባ ሰዱቓውያንን ሄሮዳውያንን ብዘይካ እዚ ልዕል ኢልና ዝራእናዮ ነጥብታት፣ ብዙሕ አብ መጽሓፍ ቅዱስ ኣይተጸሕፈን። ብዛዕባ ፈሪሳውያን ክንርእ ከሎና ግን አብ ወንጌላት ብዙሕ ነጥብታት ተጸሒፉ ንረኽቦ። ስለዚ ኣምላኽ ነዚ ባህርያት ክንፈልጦን ክንጥንቐሎን ይደልዩና እዩ።

ሎሚ አብ ክርስትና ልክዕ ከምቲ ብግዜ የሱስ ዝከበረ፣ እቲ ፈሪሳዊ እዩ እታ ቀንዲ ሓደገኛ ሰብ። ኩሉ ኣስተምህርኡ ቅኑዕ እዩ። ዝሰብኩ ድማ ቅድስና እዩ። ቅድስንኡ ግን ሕግን ስርዓትን ብምሕላው ዝመጽእ ናይ ግዛእ ርእሰኻ ቅድስና እዩ። ጽድቁ ድማ ናይ ግዛእ ርእሱ ጽድቁ እዩ እንበር ጽድቁ ክርስቶስ ኣይኮነን።

ከምዚ ዝበለ ሰብ ሓደገኛ እዩ። ምኽንያቱ ንክርስትያናት ናብ ናይ ሓሶት ቅድስና ክመርሖም ስለዝኽእል።

ስለዚ ባህርያት ፈሪሳውያን ክነጽንዕ ኣገዳሲ ኮይኑ ንረኽቦ። ብዛዕባ ሰዱቓውያንን ሄሮዳውያንን ብዘይካ እዚ ልዕል ኢልና ዝራእናዮ ነጥብታት፣ ብዙሕ አብ መጽሓፍ ቅዱስ ኣይተጸሕፈን። ብዛዕባ ፈሪሳውያን ክንርእ ከሎና ግን አብ ወንጌላት ብዙሕ



ነጥብታት ተጻሒፋ ንረኽቦ። ሰለዚ ኣምላኽ ነዚ ባህርያት ክንፈልጦን ክንጥንቀቕሉን ይደልዩና እዩ።

ካብዚ ቀጺልና ድማ ገለ ባህርያት ናይ ፈሪሳውያን ክንርእ ኢና። እዚ ዝርዝር እዚ ንኹሉ ባህርያት ናይ ፈሪሳውያን የጠቓልል እኳ እንተዘይበልና ሰፍሕ ዝበለ ሰኢ ግን ይህበና እዩ። ፈሪሳውያን

1. ንርእሶም ምስ ካልኣት ናይ ኣምላኽ ሰባት የተሓሕዝዎ (ማቴ3:9)።
2. ኣብ ደጋዊ ግብሪ ጽድቂ እዮም ዝምክሑ (ማቴ5:20)።
3. ምስ ሓጢአተኛታት ኣይሕውሱን እዮም (ማቴ 9:11)።
4. ባሕታውያን እዮም (ማቴ 9:14)።
5. ኣብ ኣዝዩ ደቀኞቲ ነገራት ንኻልኣት ሰባት ይቆጸጸሩ (ማቴ 12:2)።
6. ብሕጊ እዮም ዝከብሩ (ማቴ 12:10)።
6. ብቅንኣን ጽልእን እዮም ዝድረኹ (ማቴ12:14)።
7. ኩሉ ግዜ ኣብ ሰባት ሕማኞ ነገር እዮም ዝርእዩ (ማቴ 12:24)።

8. ኣብ ዘረባኦምን ቃላቶምን ጥንቁቓት ኣይኮኑን። ብዛዕባ ሰባት ተሪርን ጽልኢ ዝመልኦን ዘረባ ይዛረቡ። ብቐለሉ ድማ ኣብ ሰባት ናይ ፍርዲ ቃል ይዛረቡ። ንወዲ ኣምላኽ ሓለቓ ኣጋንንቲ ክትብሉ ከለኻ እዋ ንሕሰቦ (ማቴ12:24)።
9. ብሸም ሃይማኖት ኣመኽንዮም ናይ ሰድራቤቶም ሓላፍነት ሸለል ይብሉ (ማቴ15:1-9)።
10. ብቐለሉ እዮም ዝሓርቁ (ማቴ15:12-14)።
11. መንፈሳዊ ኣዲንቶም ዕዉር እዩ (ማቴ 15:14)።
12. ግብዛት እዮም (ሉቃ12:1)።
13. ንሰባት ኣብ ቃላቶም ጌጋ ክረኽቡሎም

- ይጽዕሩ (ማቴ 19:3)
14. ተረርቲ ልቢ እዮም (ማቴ 15:8)።
15. ፍልጠት ብዘይ ምእዛዝ ኣለዎም (ማቴ23:2-3)።
16. ንዝምህርዎ ባዕላቶም ኣይገብርዎን እዮም (ማቴ23:3)
17. ንኻልኣት ሰባት ከቢድ ጽዕነት ይጽዕንዎም (ማቴ23:4)።
18. ካብ ሰባት እዮም ናእዳ ዝጽበዩ (ማቴ23:5)።
19. ንቐድሳና ምስ ኣከዳድናኻ የተሓሕዝዎ (ማቴ23:5)።
20. ልዕል ዝበለ ሸመትን ክብረትን ይፈትዉ (ማቴ 23:6-8)።
21. ንኻልኣት የበላሸዉ (ማቴ23:13)።
22. ንድኻታት ሰባት ይብለጹሎም (ማቴ 23:14)።
23. ኣብ ቅድሚ እኩብ ህዝቢ ነዊሕን መሳጢን ጸሎት ይጽልዩ (ማቴ 23:14)።
24. ንሰባት ሰቢኹም የምጽኡ እዮም እንተኹን ግን ደቂ ገሃነም ይገብርዎም (ማቴ 23:15)።
25. ንቃል ኣምላኽ ብዘይ ናይ መንፈስ ቅዱስ ምግለጽ ይትርጉምዎ (ማቴ 23:16-22)።
26. ኣብ ፊደላት ናይ ሕጊ ጥበቂ እዮም (ማቴ 23:23)።
27. ፍትሒ፡ ምሕረትን እሙንነትን የብሉምን (ማቴ23:23)
28. ቃርማ የጽርዩ፡ ገመል ከኣ ይውሕጡ። ፈሪሳውያን ኣብ ደቀኞቲ ብዙሕ ኣገዳስነትን ዘይብሉም ነገራት የተኩሩ (ቃርማ ምጽራይ)፡ ኣብ ዓበይትን ኣገደስቲን ነገራት ግና ሸለል ይብሉ (ገመል ምውሓጥ/ ማቴ 23:24)።
29. ዝገን ዋንጫ መሬትን ጸሕልን ሓጺቦም፡ ነቲ ውሽጡ ግና ስለ ዘየጽርይዎ ከትርን ሰስዔን ምሉእ እዩ(ማቴ 23:25-26)።
30. ካልኣት ንዝገበርዎ ክፉእ ነገር ንሳቶም ፍጹም ከም ዘይውዕልዎ እዮም ዝዛረቡ (ማቴ 23:29,30)።

31. ንክብያት ኣምላኽ የሳድዱ (ማቴ 23:34,35)።
32. ብናይ ሰባት ርእይቶ እዮም ዝግደሱ (ማቴ 21:25-27)።
33. ፈተውቲ ገንዘብ እዮም (ሉቃ 16:14)
34. ንርእሶም ካብ ካልኣት ከም ዝበልጹ ይሓሰቡ (ሉቃ 18:9-11)
35. ኣብ ናይ ግዛእ ርእሶም ጽድቂ ይውከሉ (ሉቃ 18:9)።
36. ንካልኣት ሰባት ብንዕቐት ይርእዩ (ሉቃ 18:9)።
37. ንግዛእ ርእሶም ካብ ካልኣት ልዕል የብሉ (ሉቃ 18:14)።
38. ብዛዕባ ጽቡቕ ግብርታቶም ይምክሑ (ሉቃ18:11,12)።
39. ንኻልኣት ይኸሉ (ዮሃ8:3-6)።
40. ኣምላኽ ኣቡኦም ከም ዝኾነ ይሓሰቡ፡ ኣብ ባይታ ግን ውሉድ ሰይጣን እዮም (ዮሃ8:42,44)።
41. ሓሰውትን ቀተልቲ ነፍሰን እዮም (ዮሃ8:44)።
42. ንዘይሰምዕዎም ወይ ምስ ሓሳባቶም ንዘይሰማምዑ ሰባት ኣይቅበሉን እዮም (ዮሃ9:34)።
43. ንሶም ክገብርዎ ዘይኽእሉ ተኣምራት ንዝገብሩ ሰባት ይቐንኡሎም (ዮሃ11:47,53)።
44. ንናይ ኣምላኽ ሰባት ልክዕ ከም ንሶም ዝገብርዎ ሰለዘይገቡሩ ይኸሰዎም (ዮሃ9:16)።
45. ንኣምላኽ ምልክታት እናሓተቲ ይፍትንዎ (ማቴ12:38)።
46. ንዝጠፍኡ ሓጢአተኛታት ግዲ የብሉምን (ዮሃ7:49)።
47. ልዕሊ ቃል ኣምላኽ ንባህሊ ኣቦታቶም የኽብሩ (ማሬ7:9)።
48. ንግዛእ ርእሶም የጸብቑ (ሉቃ16:15)።

.....ይቐጽል.....

ጾምን ጸሎትን ካገባብ ካወሳስኩኝ

ኣብ መጽሓፍ ቅዱስ ብዛዕባ ጾም ኣብ ኣድሸን ብሉይን ኪዳን ብድምር ልዕሊ 40 ግዜ ተጠቒሱ ንረክቡ። ጎይታና የሱስ ኣብ ማቴ6:16 “... ክትጸሙ ከለኹም...” ደኣ እምበር “እንተጸምኩም” ኣይኮነን ኢሉ ዝጅምር።

እዚ ማለት ጾም ካብቲ ንመንፈሳዊ ምህናጽን ንጥቕምናን ዝተዋህበና መንፈሳዊ ስርዓት ስለ ዝኾነ ክንጸውም ኣሉና። እቲ ንጥቕምና ዝተዋህበና መንፈሳዊ ስርዓት ግን ሰኣን ኣጠቓቕማ ንጉድኣትና ክውዕል ተኸእሎ ኣሉ።

ስለዚ ጾም ክንወስድ ከለና ልዑል ጥንቃቄ ይሓተና። ልዕሊ ኹሉ ካብ ስለሰተ ምዓልቲ ንላዕሊ ደረቕ ጾምን ጸሎትን ክትወስድ ከለኻ ግን፡ ልዑል ጥንቃቄ ስለ ዘድሊ፡ ብመሪሕነት ናይ መንፈስ ቅዱስ ጥራይ ክኸውን ተመራጺ እዩ።

ዓይነታት ጾምን ጸሎትን

መጽሓፍ ቅዱስ ክንጸውም ስለ ዝዛረበና ክንጸውም ኣሉና። ግናኹ ንኣዋሳስድኡ ዝምልከት ገለ ክንዝርዝር፡-

1. ንግሆ (ቁርሲ) ጸይምካ ምሳሕ ምብላዕ፡ ወይ ቆሪሶካ ምሳሕ ምስዋእ፡ ወይ ውን ቆሪሶካን ተመሲሕካን ንድራር ምስዋእ ይክኣል እዩ።
2. ካብ ንግሆ ክሳብ ጸሓይ ትዓርብ (ክሳብ ምሽት) ውን ክትጸውም ትኽእል ኢኻ።
3. እንተተኻኢሉ ኸኣ ን 24 ሰዓት ማለት ካብ ንግሆ ወይ ምሽት ጀሚርካ ክሳብ ትቕጽል ንግሆ ወይ ምሽት ክትጸውም ትኽእል ኢኻ።
4. ካብ ኣደ መዓልቲ ክሳብ ሸውዓተ መዓልቲ ምሽት ምሽት እናተመገብካ ክትጸውም ትኽእል ኢኻ።
5. ካብ ኣደ ክሳብ 21 ምዓልታትን ካብኡ ንላዕልን ምሽት ምሽት እናተመገብካ ምጽዋም ይክኣል።

ንንውሕ ዝበለ መዓልታት ጾም ጸሎት ክትወስድ ኣብ ዝመደብኩል ግዜ ክትገብርም ዝግብኣካ ነገራት፡-

ቅድሚ ጾምን ጸሎትን ምውሳድካ

1. ጾምን ጸሎትን ብመሪሕነት መንፈስ ቅዱስ ጥራይ ኢኻ ክትወስዶ ዘለካ። ንሱ ባዕሉ ተሓታኒት ስለ ዝወስደልካ ካብ ዝኾነ

መንፈሳዊ መውቃዕቲ ሓራ ኢኻ።

2. ትጸመሉ ዘለኻ ምኽንያት ንጹር ይኹን። ንጹር ኣርእስትን ዕላማን ይሃልኻ።

3. ጾምን ጸሎትን ክትወስድ እንከሎኻ ኣብቲ መንፈሳዊ ዓለም ንኹሎም መናፍሰቲ ዝተቓላዕካ ስለ ዝኾንካ፡ መውቃዕቲ ከዩጋዋመካ ብጸሎት ምእንቲ ክድግፋኻ፡ ከምኡ ውን ብኣካል ምእንቲ ክከታተሉኻ ንኣገልገልቲኻን ንመትዓይይቲኻን ኣብር።

4. ኣካላትካ ማለት ስጋኻን ኣእምሮኻን ብግቡእ ክዓዩ እንተኾይኑ፡ ግቡእ ዕረፍቲ ክረክብ ስለዘለዎ፡ ቡባዝኡ ከተዕርፍን ክትድቅስን ኣሎካ።

5. ቅድሚ ጾም ምጅማርካ ዘሎ ምዓልታት ከም ኣሕምልቲ ዝኣመሰለ ፍኹስ ዝበለ መግቢ እናተመገብካ ቀኒ።

ኣብ ግዜ ጾምን ጸሎትን

1. ጾም ጸሎት ክትወስድ ከለኻ፡ ምስኡ ቃል ኣምላኽ ምውሳድ ግድን እዩ። ካብ መጽሓፍ ቅዱስካ ክትፍለ የብልካን። ምኽንያቱ ነፍሲ ብዘይ ፍልጠት ስለ ትኸውን ጽቡቕ ኣይኮነን። ሰይጣን ዝዚ ዕድል ተጠቒሙ መልኣኽ ብርሃን መሲሉ ንኣእምሮኻ ክጥምዝዞ ይኽእል እዩ። ናብ ቃል ኣምላኽ ምስ ኣተኻ ውን ቃል ኣምላኽ ሰይፊ ስለ ዝኾነ ኣብቲ ግቡእ ቦትኡ ክሕዞን ከምቲ ግቡኡ ስርዓቲ ክትዓዋቅን ኣሎካ።

ንኣብነት እግዚኣብሄር ንሙሴ ኣብ ከረን ሞርያ ኣባገዕ እናጓለዩ ክጽውዖ ኾሎ፡ “ነቲ በትርኻ ደርብዮ” ምስ በሎ’ሞ ሙሴ ኸኣ ምስ ደርበዮ፡ “ብዓለሊኡ ሓዞ!” እዩ ኢልዎ። ስለምንታይ ብርእሱ ዘይበሎ? ዋላ በትሩ ይኹን እምበር ተመን ናይ ምንካስ ባህሪ ስለ ዘለዎ ምነኽሶ። እግዚኣብሄር ሙሴ ምእንቲ ከይንከስ ኢሉ እዩ ብዓለሊኡ ክሕዞ ዝኣዘዞ። ሙሴ ብዓለሊኡ እንተ ሓዞ እዩ እቲ ተመን ተገቲሩ ናብ በትሪ ዝምለሱ።

ቃል እግዚኣብሄር ሰይፊ እዩ። ሰይፊ ኸኣ ኣብ ልዓቲ እምበር ኣብ ማእከል ወይ ኣብ ጫፍ ናይቲ ብልሒ ኣይትሓዝን እዩ። ቦቲ ንኹሉ ነገራት ገቲሩ ዝሕዝ ኣገባብ

(principle) ኢና ክንሕዞ ዘሎና። ሰይጣን ምእንቲ ክትጉዳእ ነቲ ሰይፊ ኣብ ዘይቦትኡ ክትሕዞ ክተናኾለካ ይኽእል እዩ። ንሰኻ ግና ኣተሓሕዞ ሰይፊ ትኽእል እንተኾንካ፡ ንሰይጣን ኣተሓሕዝኡ ኣርኢኻ ኢኻ እትወግእ።

ስለዚ ካብ ሞንጎ ወይ ካብ ታሕቲ ሓንቲ ጥቕሲ ቁንጭል ኣቢልካ ኣይኮንካን ክትሕዝ ዘለካ። ምልኣት ዘለዎ ኣረዳድኣ ምእንቲ ክህልወካ ካብ መግቢ ናይቲ ሓሳብ ክሳብ መፈጸምታ ናይቲ ሓሳብ ብርግኣት ኣንቢብካ ምሉእ ኣካል ናይቲ ሓሳብ ክትሕዝ ኣሎካ።

2. እቲ ትወስዶ ጾምን ጸሎትን ብዘይ መግቢ ንንውሕ ዝበለ መዓልቲ እንተኾይኑ፡ ጹማቕ ወይ ውን መረቕ (ሾርባ) ውሰድ።

ደረቕ ጾምን ጸሎትን (Dry fasting) እንተኾይኑ ግን፡ (ብፍላይ ልዕሊ ስለሰተ ምዓልታት እንተኾይኑ) ንጥዕና ኣዝዩ ሃሳዩ ስለ ዝኾነ፡ ካብ ማይ ፍጹም ክትፍለ የብልካን። እንተተኻኢሉ ኣብ ኩሉ ዓይነታት ጾምን ጸሎትን ማይ ውሰድ። ከመይ’ሲ ማይ ዝኾነ ይኹን ናይ መግቢ ትሕዝቶ የብሉን።

እቲ ጾምን ጸሎትን ልዕሊ ኣደ ምዓልቲ እንተኾይኑ፡ መግቢ ንምውሳድ ኣብ ዝወሰንካልሉ ግዜ፡ መጀመርታ ኣዝዩ ዘይውዳዩ ወይ ውን ዘይዝሓለ ልብጥ ዝበለ



ዝኾነ ዓይነት መረቕ (ሾርባ) ወይ ኣጃ ወሰድ። ሽቡ ቁሩብ ጸኒሕካ ጹማቕ ፓፓዮ ወይ ማንጉስን . . . ውሰድ። ዘይትቡን ድርቀት ስለዝገብር ኣራንሺ ውን ከም ለሚን ስለ ዝኮነ Citric Acid ስለ ዘለዎ ንሰለስቲኡ ኣይተዘውትር። ድሕሪ ኣደ ሰዓት ኣቢልካ፡ በርበሪ ወይ ጉዕ ዘይብሉ ሚኒስትሮኒ ፓስታ ብላዕ። ዝኾነ በርበር ወይ ጉዕ ዘለዎ መግቢ ግን ኣይትውሰድ።

ድሕሪ ጸምን ጸሎትን ክህሉ ዘለዎ አመጋግባ

ግዜ ጸምን ጸሎትን ወዳጅክ ናብ ንቡር አመጋግባ ቅድሚ ምምላሳክ፤ ከሰዐኽ ክሳብ መግቢ ዝለማመድ፤ እንተተኸኢሉ ካብ 1-3 ኣብ ዘሎ መዓልታት ኣብ ዘሎ ግዜ፤ በርበረ ወይ ጉዕ ዘለዎ መግቢ እንተዘይተመገብክ ተመራጺ እዩ። ምክንያቱ ኣብ ዝተናውሐ ግዜ ሃሲያ ስለ ዘለዎ።

ብተወሳኺ ድሕሪ ጸም ምውዳጅክ ዘሎ መዓልታት ፍረታት ብጥሪኡ ወይ ውን ጸሚቕክ ምውሳድ ኣዘውትር። ንኣብነት ጽሚቕ ፓፓዮ፣ ማንጉሴ፣ ኣብዓኹ ተምራ፣ ዝተፈላለዩ ዓይነት መረቕን... ከምኡ ውን ዝተፈላለዩ ጥረታትን (ስገም፣ ባልደንጋ፣ ዓተር) ካልእን ምውሳድ ንጥዕናኽ ኣዝዩ ሓጋዚ እዩ።

ጸምን ጸሎትን (ካብቲ ነገራዊ ዓለም) ናብቲ መንፈሳዊ ዓለም ክትልቀቅሉ ኣምላኽ ዝሃበክ መገዲ እዩ። ኣብ ኣጠቓቕምኡ (ኣወሳሰድኡ) እንተዘይተጠንቁቐክ ግና ንጥቕምኽ ክኸውን ዝተዋህበ ጎዳኢኽ ኮይኑ ክርከብ ይኽእል እዩ። ምክንያቱ ብጸምን ጸሎትን ናብቲ መንፈሳዊ ዓለም ምስ ተለቐቐክ፤ ኣብኡ ንኹሉ ንቐሕ ኢኽ እትኸውን። ንኹሉ ኢኽ እትርእዮ። ካብ ስጋ እናወጸኽ ስለ እትኸይድ፤ ጥንቃቄ እንተዘይሓወሰክ ናብ ነፍሳዊ ልምምዳት ክትኣቱ ተኸእሎ ኣሎ። ነፍሳዊ ሓይሊ ከተማዕብል

ዝገብር ነገራት፤ ብዘይ ምርሒት ባዕልኽ ጸም ጸሎት ምውሳድክ፤ ብዘይ ቃል ኣምላኽ ጸምን ጸሎትን ምውሳድክ፤ ኣተሓሕዞ ቃል ኣምላኽ ዘይምፍላጥክ ወዘተ እዩ።

ስለዚ ከምቲ ኣብ ላዕሊ ዝጠቐስናዮ ጸምን ጸሎትን ክትወስድ እንተኼንክ (ብፍላይ ልዕሊ ስለስተ ምዓልቲ እንተኾይኑ) ብመሪሕነት መንፈስ ቅዱስ ጥራይ ክትወስድ፤ ካብ ቃል ኣምላኽ ከይተፈለኽ ክትወስድ፤ ብጸሎት ይኹን መግቢ ብምድላው ንዝሕጉዝና ኣሕዋት፣ ኣገልገልትን መትዓይይትን ክትሕብር፤ ኣብ ኣመጋግባኽ ይኹን ኣብ ማይ ድማ ጥንቐቕ ክትከውን ኣሎክ።

ኣብ መወዳእታ ኣምላኽ ብጸምክ ጥራይ ዘይኮነስ ብምብላዕክን ብምዕራፍክን ውን ስለ ዝሕጎስ፤ ከምቲ ንጸም ተኸታቲልክ ሰዓትን መዓልቲ ኣናሓሎኽ ትጸውም፤ ከምኡ ኸኣ ብቐድምን ብድሕርን ጸም ምውሳድክ፤ ንኣካላት ስጋኽ ተኸታቲልክ ብስርዓት ክትምግቦን ከተዕርፎን ይግባእ።

ከመይሲ እዚ ለበሰክዮ ዘለኽ ስጋ፣ ኣካል ክርስቶስን ቤተመቐደስ ኣምላኽን ስለ ዝኾነ፤ ክርስቶስ የሱስ ኣብ መስቀል ጥጋ ከም ዝኸፈለሉ ዘክር እም ተኸናኸና። እግዚኣብሄር ኣምላኽክ ብዛዕባ ኣካላት ስጋኽ ጽባሕ ከይሓተክ ተጠንቐቐ።

ኑርናስ - ሞቕሲ

“ብኣይታ ኑኩ ባስ ተሓኅሱ ! ”

ጳውሎስ ዛ ጥቕሲ ክጽሕፋ ኸሎ ኣብ ማእሰርቲ እዩ ነይሩ። ካብ ምሕጓስ ግን ኣይተዓግተን። ንሕና ውን ኣብ ማእሰርቲ ናይ ሕማም፣ ናይ ድኽነት ወይ ውን ብነጻነት ከንምልኽ ኣብ ዘይንክእለሉ ሃዋሁ ክንህሉ ንክእል ኢና። እዚ ግን ካብ ምሕጓስ ክዓግተና ኣይክእልን እዩ።

ምክንያቱ ሓጎስ ኣብ ጽቡቕ ቦታ ወይ ጽቡቕ ኩነታት ብምህላው፣ ብምቕናዕ ወይ ብምስኻዕ፣ ብ ዓወት ወይ ብብዝሒ ሃብቲ ዘይኮነስ፡ “መንግስቲ ኣምላኽ ብመንፈስ ቅዱስ ጽድቅን ሰላምን ሓጎስን” ከም ዝብል ቃል ኣምላኽ (ሮሜ14፡16-17)፤ ሓጎስ ብ መንፈስ ቅዱስ እዩ እም፤ መንፈስ ቅዱስ ውን ኩሉ ግዜ ምሳና ስለዘለ፤ ሓጎስ ኩሉ ግዜ ኣባና ኣሎ ማለት እዩ።

እቶም ወይኖምን እኽሎምን ምስ በዝሓሎም ዝሕጎሱ፤ ወይኖም ኣኽሎምን ኣብ ዘይበዝሓሉ ግዜ ሓጎሶም ካብኦም ይርሕቑ እዩ። እቶም ምርኮ እናተማቐሉ ዝሕጎሱ ድማ ምርኮ ኣብ ዘይሃለዉሉ ግዜ ሓጎስ ምስኦም የሎን።


ንሕና ግና መንፈሱ ምሳና ስለዘለ፤ ኩሉ ግዜ ብነገራት ዘይኮነስ ብጎይታ ክንሕጎስ እዩ ተጻሒፉልና ዘሎ።

ሓጎስ ኣብ ጎይታን ኣብቲ ብመንፈስ ቅዱስ ኳንክ ተሰላስሎ መንፈሳዊ ንጥፈታትን እዩ ዘሎ። ዘማራይ፡ “ናብ ቤት እግዚኣብሄር ንኺድ ምስ በሉኒ ተሓጎስኩ!” ይብል (መዝ122፡1)። ልብኽ ምስ ጎይታ እንተኾይኑ፡ “ዝምር” ተብሎኽ ትሕጎስ፡ “ንጸሊ” ተብሎኽ ትሕጎስ፡ ቃል ተበላዕካ ትሕጎስ፤ ቃል ተካፈሎኽ

ትሕጎስ፡ ተካፈልካዮም ውን ትሕጎስ (1ዮሃ1፡4, ኤር15፡16)። ልብኽ ምስ ጎይታ እንተኾይኑ፡ ንድኻታት ንሓግዝ ተበሉኻስ ትሕጎስ፡ ንሕዙን ነጽናንዕ ተበሉኻስ ትሕጎስ፡ ምስቶም ዝሕጎሱ ንትሓጎስ ተበሉኻስ ምስኦም ውን ትሕጎስ ኢኻ። ንስም ጎይታ እንተተዋረድካን እንተተቐጥቐጥካን ውን ትሕጎስ (ግሃ5፡41)።

ስለዚ ድማ እዩ ኣንባቐም፡ “ኦም በለስ ኣይክትዕምብብን፤ ኣብ ኣታኽልቲ ወይኒ ፍረ ኣይኪህብን፤ ፍረ ኣውሊዕ ኪጠልም፤ ግርሁ ምግቢ ኣይኪህብን እዩ፤ ኣባጊዕ ካብ ደምበ ኺጠፍኣ፤ ኣሓውን ኣብ ደምቤታት ኪሰኣና እየን። ኣነ ግና ብእግዚኣብሄር ባህ ክብል፤ ብኣምላኽ ምድሓይ እልል ክብል እዩ። እግዚኣብሄር፤ እቲ ጉይታ፤ ሓይለይ እዩ፤ ንሱ ነኣጋረይ ከም ናይ እራብ ይገብረን፤ ኣብቲ በሪኽ ቦታይውን ኬመላልሰኒ እዩ። ንመሪ ጌታ ብመሰንቅ።” ዝበለ (ኣን3፡17-19)።

ኮታስ “...የሱስ ብመንፈስ ቅዱስ ተሓጎስ” ዝብል ቃል ከም ዘሎ (ሉቃ10፡21)፤ ኩሉ ግዜ ብመንፈስ ቅዱስ እናተሓጎስካ ብምስጋናን ብኣምልኽን ኣብ ቀጻልን ዘዩጃርጽን ናይ ሓጎስ ህይወት ትካብር። እዚ ኹሉ ሓጎስ ብኸምኡ ብክርስቶስ የሱስ ምስ ኣመንና ብመንፈስ ቅዱስ ኣብ ልብና ይፈሰስ።



ኩርናዕ - ሒደት ብዛዕባ - ፍቕሪ

አምላክ ፍቕሪ እዩ - 1ዮሃ4:8
 ፍቕሪ ካብ አምላክ እዩ - 1ዮሃ4:7
 መምህር ፍቕሪ አምላክ እዩ - 1ተሰ4:9
 ጎይታ ንልብና ናብ ፍቕሪ አምላክ የቐንዮ - 2ተሰ3:5
 ዘፍቅር ዘበለ ካብ አምላክ እዩ - 1ዮሃ4:7
 እቲ ዘየፍቅር ንአምላክ አይፈልጦን - 1ዮሃ4:8
 ድንጋጽ ዘይበሉ፡ ፍቕሪ አምላክ የብሉን - 1ዮሃ3:17
 ፍቕሪ አምላክ አባና ብምእዛዝና ትፍጽም - 1ዮሃ2:5
 ዝዓበየ ፍቕሪ ኣብ ክንዲ ብጸትካ በጃ ምሕላፍ እዩ - 1ዮሃ15:3
 ፍቕሪ ካብ እምነትን ተስፋን ትዓቢ-1ይ ቀረ13:13፣ ኤፌ3:19

ፍቕሪ

ሰንደቕ ዕላማ እግዚአብሔር እዩ - መሃ2:4
 ፍቕሪ ፍረ መንፈስ እዩ - ገላ5:22
 መደምደምታ ሕጊ እዩ። - ሮሜ13:10
 ማእሰር ኩሉ ፍጻሜ እዩ - ቀሎ3:14
 ትልበስ ልብሲ እዩ- ቀሎ3:14
 (ፍቕሪ)ትሸረፍ መኻሊት እዩ - 1ተሰ3:12-13/ 2ተሰ1:3/ 2ኤዋ1:7
 ዕዳ አመንቲ እዩ - ሮሜ13:8

ፍቕሪ

ዓቃል፡ ለዋህ፡ ዘይትቐንኡ፡
 ዘይትጀሃር፡ ዘይትንፋሕ እዩ - 1ይቀረ13:4
 ዘይተስተሓፍር፡ ናታ ዘይትደሊ፡
 ዘይትምረርን ዘይትቐየምን እዩ - 1ይቀረ13:5
 ብሓቂ ትሕጉስ፡ ብዓመጽ ባህ ዘይብላ-1ይቀረ13:6
 ኩሉ ትጸውር፡ ኩሉ ትአምን፡
 ኩሉ ተስፋ ትገብር፡ ኩሉ ትዕገስ -1ይቀረ13:7
 ንዘልኣለም ዘይተቋርጽ እዩ - 1ይቀረ13:8, ኤር31:3

ፍቕሪ

ንብመንፈስ ድኻታት ትሃንጽ - 1ቆሮ8:1
 ንብጺያ እኮይ ዘይትገብር - ሮሜ13:10
 ብዘሒ ሓጢአት ትኸድን - 1ኤዋ4:8, ምላ10:12
 ኣብ ብርሃን ተመላልስ - 1ዮሃ2:10
 ንፍርሃት ተባርራ - 1ዮሃ4:18
 ንእምነት ተዕይዮ - ገላ5:6
 ብምሕረት ትስሕብ - ኤር31:3
 ንአምላክ ክትውፈ ትድርኽ እዩ- 2ቆሮ5:13-14

ንሓቂ ብፍቕሪ ኢኻ ትሰዕባ - ኤፌ4:15
 ብፍቕሪ ሓድሕድና ንጸዋወር- ኤፌ4:2
 ኩሉ ግብሪ ብፍቕሪ ይገበር - 1ቆሮ16:14

ብዘይ ፍቕሪ

ትንቢት፡ እምነትን ፍልጠትን ከንቲ እዩ -1ይ ቀረ13:2
 ልግስን መስዋእትን ከንቲ እዩ -1ይ ቀረ13:3
 ዓመጽ ተበዚሑ ፍቕሪ ኣሕዋት ትዝሕል - ማቴ24:12
 ፍቕሪ ተዝሒሉ ህይወት ትጠፍእ -1ዮሃ3:14



እየሱስ ሰላመይ

ድሌት ሰብ ዘይዓግብ ከይሓዘ ቦታኡ
 ላዕልን ታሕትን ይብል ከርዊ ዊንታኡ
 ይፍትን ይፈታትን ንብረት ናይዚ ዓለም
 ልቡ እንተኣዕረፈሉ እንተረኸበ ሰላም
 ካበይ'ያ 'ሞ ሰላም ንአምላክ ገዲፍካ
 ዘዕግቦ'ኦ የልቦን ዊንታ ሃቀናኻ

ዕረፍትን ህድኣትን እንኮ'የ ቦታእን
 የሱስ ዘይኣተዎስ ፍጹም ሰላም የለን

ብኣኻን ናባኻን ዘይዓረፈ ልቢ
 ኣብ ካልእ ከይዱ ከምዘይዓርፍ
 ብኣኻን ናባኻን ዘይሃደኦ ህይወት
 ኣብ ካልእ ከይዱ ከምዘይሃድኦ
 ተረዲኡኒ'የ ሞ እጠብቅ ናባኻ
 {እየሱስ 2x ሰላመይ ኢኻ -
 እየሱስ 2x ዕረፍተይ ኢኻ} 2x

ነፍሰይ ህድኣ በሊ ናበይ ጉያ ጉያ
 ረሲዕክዮ ዲኺ ዓለምኮ ከንቲ'ያ
 ዘይዓግብ ሃቀና ምህንዳድ ንኸንቲ
 ኩየ ኣይጠቐምምን ኩየም ዝፈተኑ
 ኣብ ሞንጎ ድሌታት እተቐርቀረ ልቢ
 ምፍላይ እተሳእኖ መኖም ከምዝዓቢ
 ምጽጋዕ'የ ኣብ ሓደ የለን ለገላንጋ
 ነፍሰይ ግን ትመርጽ ክትጠብቅ ናባኻ
 ብኣኻን ናባኻን ዘይዓረፈ ልቢ
 ኣብ ካልእ ከይዱ ከምዘይዓርፍ
 ብኣኻን ናባኻን ዘይሃደኦ ህይወት
 ኣብ ካልእ ከይዱ ከምዘይሃድኦ
 ተረዲኡኒ'የ ሞ እጠብቅ ናባኻ
 {እየሱስ 2x ሰላመይ ኢኻ -
 እየሱስ 2x ዕረፍተይ ኢኻ} 2x

ዓለም ትቐርብ'ያ ልቢ ዘታልሉ
 ካብ እምነት ንምትራፍ ኣብዚ 'ለኹ ዝብሉ
 ተፈቲኖም ግና ኩሎም ቡብሓደ
 ምናምን ምኃኖም ብግዜ ተጋህደ
 ጎይታ የሱስ ግን ንዝእመኑኻ
 ኣየድክምክዮምን ንዝመረጹኻ
 ሓደ ሓደ ግዜ ሱቕኮ እንተበልካ
 ሓሊፉ ዝተባህለ ተርክበሉ'ኻ
 ብኣኻን ናባኻን ዘይዓረፈ ልቢ
 ኣብ ካልእ ከይዱ ከምዘይዓርፍ
 ብኣኻን ናባኻን ዘይሃደኦ ህይወት
 ኣብ ካልእ ከይዱ ከምዘይሃድኦ
 ተረዲኡኒ'የ ሞ እጠብቅ ናባኻ
 {እየሱስ 2x ሰላመይ ኢኻ -
 እየሱስ 2x ዕረፍተይ ኢኻ} 2x
 ዘማራይ - ዓወት ከበደም
 (Volume 2 - ኣሜን'የ ዝተርፎ)

ሕብራዊት - ብርሃ



መጽሐፍ ቅዱስ ከይገንጸልና ቅኑስ መልሴን ምረጽ

1. የሱስ ክርስቶስ ድሕሪ ትንሳኤኡ ንኸንደይ መዓልታት ዝኣክል ንደቀመዛሙርቱ ተራእዮም፤
ሀ. 40 ለ. 3 ሐ. 30 መ. 7
2. ኩሎም ደቂ መዛሙርቱ ተኣሲሮም ካብ ቤት ማእሰርቲ ምስ ወጹ እንታይ ጌሮም፤
ሀ. ካብ የሩሳሌም ሃዲሞም ለ. ወንጌል ሰቢኹም ሐ. ኣብ ከረን ሕሙማት ፈቂሶም መ. ሰለ እቶም ኣብ ማእሰርቲ ዘለዉ ጸልዮም
3. ሓደ ካብ ሃዋርያት ንሓጺር ግዜ ዝኣክል ኣዲንቲ ዓዊሩ ኔይሩ። ነዚ ሃዋርያ መታን ኪርእይ ዝጸለየሉ መን ኢዩ፤
ሀ. ጴጥሮስ ለ. የሱስ ክርስቶስ ሐ. ሃናንያ መ. ሳኦል
4. ኣብ በዓለ ሓምሳ መንፈስ ቅዱስ ክወርድ ከሎ፤ ድምጹ ከም ናይ ኔይሩ፤
ሀ. ከም ብርቱዕ ነጉዲ ለ. ከም ብሩዕ በርቂ ሐ. ከም ብርቱዕ ንፋስ መ. ከም ብርቱዕ ሓዊ
5. ናይ መን መንዲል እዮም ንፈውሲ ዝጥቀሙሉ ዝነበሩ፤
ሀ. ጳውሎስ ለ. ጴጥሮስ ሐ. ያዕቆብ መ. ዮሃንስ
6. የሱስ ክርስቶስ ምስ ዓረገ ደቀመዛሙርቱ ኣብ ላዕላይ ደርቢ እንታይ ይገቡሩ ኔሮም፤
ሀ. ይጸሙ ለ. ይጽልዩ ሐ. ይሰብኩ መ. የዕልሉ
7. ንኣየናይ ሃዋርያ እዩ ሰባት ብእምኒ ምስ ቀጥቀጥዎ ዝሞተ መሲልዎም ካብ ከተማ ኣውጺኦም ዝደርበይዎ፤
ሀ. ጴጥሮስ ለ. የሱስ ክርስቶስ ሐ. ያዕቆብ መ. ጳውሎስ
8. ናይ ይሁዳ ኣስቆሮታዊ ቦታ ክትካእ ከምዘለዎ ዝተነበየ መን ኢዩ፤
ሀ. ህዝቅኤል ለ. ኢሳይያስ ሐ. ዳንኤል መ. ዳዊት
9. ንደርቋስ ካብ ሞት ዘተንሰእ ሃዋርያ መን ኢዩ፤
ሀ. ኣናንያስ ለ. ጳውሎስ ሐ. ጴጥሮስ መ. በርናባስ
10. ኣበየናይ በዓል ኢዩ ሓደ ካብ ሃዋርያት ዝተሰየሉ፤ ሓደ ካልእ ከኣ ዝተኣሰረ፤
ሀ. በዓል መንፈስ ቅዱስ ለ. በዓል ቀዳማይ ፍረ ዘራእቲ ሐ. በዓል ቅጫ መ. በዓል መለኸት
11. ይሁዳን ሲላስን ነብያት ሰለ ዝነበሩ ነቶም ምእመን እንታይ ጌሮምሎም፤
ሀ. ገለጽዎምን መሃርዎምን ለ. መዓድዎምን ኣበርቲዕዎምን ሐ. ናብ ንስሓ የእትዮሞምን ጎይታ ኣቐቢሎሞምን መ. ተነበይሎምን ኣጸናንዕዎምን



ሕጂ ውን መጽሐፍ ቅዱስ ከይገንጸልና ነዞም ዝሰዕቡ ባዶ ቦታታት ንመልስ

12. “ካብ ምቕባልሲ ምሃብ ይባርኽ” ዝበለ መን ኢዩ፤ _____
13. ዲሚጥሮስ መን ኢዩ፤ _____
14. ኣጋቦስ መን ኢዩ፤ _____
15. ሊድያ መን ኢዩ፤ _____
16. ቆርኔሌዎስ መን ኢዩ፤ _____
17. ንጳውሎስ ድንኳን (ቲንዳ) ዘሳፍይዎ ዝነበሩ መንን መንን ኢዮም፤ _____
18. ኣብ ሌስትራ ኣማልኽቲ በርኢያ ሰብ መጺኦምና ተባሂሉ በርናባስን ጳውሎስን ዝተሰምዩሉ ናይ ጣኦታት ስም መን መን ኢዩ፤ _____
19. ብጀካ ንሓድሽ ነገር ምዝራብን ምስማዕን እንተዘይኮይኑ ንካልእሲ ጊዜ ዘይነበሮም መን ኢዮም፤ _____
20. ሄሮዶስ እንታይ ስለዝገበረ ሓሲኹ ሞይቲ፤ _____

ኩርናዕ - ሰእሊ



እቲ ፈላጺ ዕንጨይቲ



አብ ሓደ ዓዲ ሓደ ንፋሶ ፈላጺ ዕንጨይቲ ነይሩ። እዚ ሰብኣይ ሰራሕ ደልዩ እንዳ ሓደ ሃብታም ምፍላጽ ዕንጨይቲ ተቆጽረ። እቲ አሰራሒ ነዚ ሰብኣይ ሰራሕ ክጅምር ሓድሽ ፋሰ ሂቡ ሰዲድዎ። እዚ ፈላጺ ዕንጨይቲ አብ ቀዳማይ መዓልቱ ዓሰርተ ክልተ ኩንታል ዕንጨይቲ ፈለጸ።

እዚ ሰብኣይ ተመሳሳሊ ጳዕሪ እንዳክደደ ከሎ እቲ መጠን ዝፍልጽ ዕንጨይቲ ግና አዝዩ እናገደለ ከደ።

እዚ ፈላጺ ዕንጨይቲ ናብቲ አሰራሒ ከይዱ እቲ ዘጋጥም ዘሎ ኩሉ ነገር። እቲ ምኽንያት ክርድኦ ከምዘይከኣለ ሓበሮ። እቲ ዋና ጽን ዋና ጽን ኢሉ ክሰምዖ ድሕሪ ምጽናሕ፡ “ሃባ እስከ

እቲ አሰራሒ ውን ብጣዕሚ ተገሪመ-ሉ። አብታ ዝቐጸለ መዓልቲ ግን ተመሳሳሊ ጳዕሪ አካይዱ እንተኾነ ግና ዓሰርተ ኩንታል ጥራይ፣ አብ ሳልሳይ መዓልቲ ድማ ሸምንተ ኩንታል ጥራይ ፈለጸ።

እቲ ፋሰካ” በሎ። ነቲ ፋሰ ምስ ረኣዩ ድማ፡ “ነዚ ፋሰ ካብ ዘይትሰሕሎ ክንደይ ጌርካ?” ኢሉ ሓተቶ። እቲ ፈላጺ ከኣ፡ “ሰሒለዮ ኣይፈልጥን” በሎ። “ምኽንያት ናይቲ ጸገም እዚ ኢዩ። እዚ ፋሰ አብ ገግዚኡ እንተደኣ ዘይተሳሕለ ከምቲ ዝድለ ዘሎ ኣይከሰልጥን ኢዩ።” ከኣ በሎ።

ብመንጽር እዛ ዛንታ ህይወትና ምስ እንዕዘባ፣ መብዛሕትና ብብዙሕ ዕዮ ኣዚና ጳዕራማት ኢና። እቲ ዘሕዝን ግና ፋሰና ማለት ህይወትና አብቲ ሰሓሊኦ ዝኾነ የሱስ ንክትሰሓል ግዜ ሂብናዮ ኣይንፈልጥን። ሰለዚ ከኣ አብ ኩሉ ዕዮና ዋላውን አብቲ መንፈሳዊ ዕዮና ከምቲ ከነፍርዮ ዝግበኣና ኣይነፍርን ኢና ዘለና።

ሰለዚ ከም ማርያም ሓብቲ ኣልኣዛር አብ እግሪ የሱስ ናይ ብሕቲ ናይ ምስሓል ግዜ ንውሰድ። ሸውዓ ዓመትና ክውሕድን እቲ ዝግደናውን ንፍረ ክኸውን ኢዩ።

ዋዛ

12 + Jesus

ጆሲ UN ዘውጽእዎ ክፋት ናይ ሰራሕ ቦታ አብ ምልክታ ምስ ኣገበቡ ኩሉ ናይ ሰራሕ ሰነዳቱ ሓዙ ሰራሕ ክቐጽር ኣመልከተ።

ድሕሪ ቅሩብ ግዜ ድማ እቶም ዘመልከቱ ሰባት ተጸዊዖም ቡብሪጋ ቃለ-ምሕትት ይገቡሩ ነበሩ። ጆሲ ምስታ ሰነዳት ናይቶም ዘመልከቱ ሰባት ክትቐበል ዝተመዘዘት ሓብቲ ክዘራረብ ቀረበ።

ጽሓፊት - ሶሪ ጆሲ! ማስተርስ ዘለዎም ብዙሓት ሰባት CV የእትዮም ስለ ዘለዉ ትዕወት ኣይመስለንን። ተዘይደኸምካ ይሓይሽ ጆሲ - እንታይ ግድኺ እዛ ሰራሕ እዚኣ ናተይ እያ! ኣነ እየ ዝጅምር፤ ኣነ እያ ዝሰርሓ።

ጽሓፊት- ከመይ ጌርካ ድኣ ኢኻ ንሰኻ ክትዕወት? ማስተርስ ዘለዎም ሰባት ኣመልኪቶም ኣለዉ እኮ እየ ዝብልካ ዘለኹ።

ጆሲ - ድሓን እዛ ሰራሕ ናተይ እያ። ኣነ ናተይ ከም ዝኾነት ጥራይ እየ ዝፈልጥ።

ጽሓፊት - ሕራይ ጽቡቕ፣ ይቐናፅካ!

እታ ጽሓፊት ሰነዳት ናይ ጆሲ ናብቶም ፈተና ዝገቡሩ ኣካላት ኣሕለፈቶ። ጆሲ ኸኣ ተጸዊቡ ኣተወ። ዝተሓተቶ ሕቶታት ምስ መለሰ ድማ ካብታ ክፍሊ ወጺኡ ከደ። እቲ ብዓል ስልጣን ድማ ንጆሲ መረጸ። ዘይከም ዝሓሰቡዮ ዘጋጠማ ጽሓፊት፣ ጆሲ ከም ዝተዓወተ ምስ ተሓበራ ንጆሲ ጸዊዓ ኣምጽኦቶ። ጆሲ፡ ኩሉ ነገራት ኣማሊኡ ምስ ወጸ ድማ ነታ ጽሓፊት፡ “ኣቲ እንታይ ኬንኪ ቲ! ንሳቶም እኮ ማስተርስን ዲግርን እየም ሒዞም መጺኦም። ኣነ ግን 12 + Jesus እየ።” ኢሉ ሞጎስ ኣምላኽ ልዕሊ ኩሉ ምዃኑ ገለጹላ ኸደ።

...ምዃኽ
አብ ጥውጥዎይ መንገዲ
ኣእላፍ መዕንቀፊ
ኣዲንቲ እንተዘይብልካ
ብኸመይ ትርእይ?
ትምህርቲ እንተ መጸ
ሓቂ ዚጎድሎ
ኣየናይ እየ ቐትዕ
ብኸመይ ተሰተብህሎ?
እንተዘይ ኣንቡቡኻ
ንቓል ኣምላኽ
ቀልጢፍካ ትድፋእ
ብዚነፍስ ንፋሱ።
ንእሽቶ እንተፈለጥካ
ካብቲ ብዙሕ
ንሱ ይኣኽሊኒ እናበልካ
ሓሳብካ ኣይተህድእ።
ኣይትንዓቀ
ከይንዕቐካ
ኣቐልበሉ
ክኸብረካ
ምእንቲ ከይትድፋእ
ብዚነፍስ ንፋሱ
ረዘዝካ ደው ክትብል
አብ ቃል ኣምላኽ ድፋኡ።

ገለ ካብ ኣብ መቓብራት ሰማእታት ካታካምቦ ዝተወቐረ ጽሑፋት

- ጳውሎስ፡ ንዘላኣለም ብኽብሪ ንምንባር ካብዛ ዓለም ብስቓይ ሓሊፉ!
- ፕሪሚቲዮስ ብዙሕ ስቓይ ተቐቢሉ ብሰላም ዝሞተ ጽንዕ ሰማእት። ዕድሚኡ 30 ዓመት ነበረ። ሰበይቲ ድማ እዚ ንእኡ ዝግባእ መዘከርታ ኣቑማትሉ።
- ክሌሚንትያ ብስቓይ ዋይታ ግን ክትትንሰእ እያ።
- ማርስ መንእሰይ ሓለቓ ሰራዊት፡ ብዘመነ ንግስነት ኣንድርያን ደሙ ስለ ክርስቶስ ኣፍሲሱ ብሰላም ሓሊፉ። ፈተውቱ ድማ ብሓዘንን ብፍርሃትን እዚኣ መዘከርታ ኣቑሞምሉ።
- ናይ ኣልፒስ መዕረፊ ቦታ።
- ዘቲኩስ ኣብዚ ዓረፉ ኣሎ!
- ኣሴሉስ ብክርስቶስ ደቂሱ!
- እቲ ሕያዋይ ኒሴፎሮስ ኣብ ናይ ዕረፍቲ ቦታ!
- ማክሴሙስ 23 ዓመታት ኣብ ምድሪ ነይሩ። ፈታዊ ኩሉ!
- ቦርጎኒዮስ፡ ዕለት ሓሙሽተ ጥቅምቲ ብክርስቶስ ካብዛ ዓለም ብሞት ተፈልዩ! ኩሉ ፈታዊኡ!

ናይ የሱስ

ሀ ጸ ና ት



ዳንኤል እቲ ዓርኪ እግዚአብሔር

መጻተዊ ሕቶታት

1. ዳንኤል ከመይ ዝኣመሰለ ህጻን ነይሩ?
2. ወዲ ክንደይ ዓመት ከሎ እዩ ናብ ባቢሎን ተወሲዱ?
3. ብኸመይ እዩ ካብ ኩሎም ጠቢባን ባቢሎን ዝበለጸ?
4. ኣብ ጉድጓድ ኣናብስ ዘይሞተሉ ምኽንያት ከ ትፈልጥዎ'ዩ?
5. ምስጢር ዓወት ዳንኤል እንታይ ነይሩ?

እቲ ዓቢ ናይ ኣምላኽ ሰብ ዳንኤል፣ ከም ኩሉ ሰብ ቅድሚ እኹል ምዃኑ ህጻን እዩ ነይሩ። ዳንኤል፣ ኣብ ናይ ህጻንነቱ ጊዜ ከመይ ዝበለ ህይወት ከም ዘሕለፈ ንሎሚ ክንርኢ ኢና።

ኣብዚ ጊዜ ዘለዉ ብዙሓት ህጻናት እንተርእና፣ ዝበዝሖ ነጻ ግዚኦም ኣብ ጸዋታ፣ ዕላልን ቲሺ ምርኣይን እዮም ዘሕልፍዎ ዘለዉ። ከምኡ ብምግባር ከኣ እዮም ክሕጎሉ ዝፍትኑ ዘለዉ።

ህጻን ዳንኤል ግን ከምኡ ኣይነበረን። ልቡ ኣብ ዕላልን ጸወታን ኣይኮነን ነይሩ። ኣብ ልቡ ዝዓበየ ቦታ ዝሓዘ ንእግዚአብሔር ምሕጓስ ዝብል ሓሳብ እዩ ነይሩ። ፍቓድ እግዚአብሔር እናመርመራ፣ ንእግዚአብሔር ዘሓገሰ ዘበለ ንምግባር ልቡን ግዚኡን ዝሃበ እዩ ነይሩ። ብዛዕባ እግዚአብሔር ክሓሰብ፣ ከንቡብ፣ ክጽንዕ፣ ክጽሊ ይውዕል ይሓድር ነበረ። ከምኡ ብምግባር ፍሉይ ሓጎስ ኣብ ውሽጡ ይፈሰስ ነይሩ።


ስለዚ ድማ ንእግዚአብሔር ዘገሂ ካብ ዘበለ መገድታትን ነገራትን ይርሕቕ ነበረ። እግዚአብሔር ዝጸልኦ መግቢ ናብ ኣፉ ኣየቕርብን። እግዚአብሔር ዘይፈተዎ መገዲ ኸኣ ይጽየፎ ነበረ።

ንእግዚአብሔር ምሕጓስ ማለት ቃሉ ምሕላው፣ ትእዛዛቱ ኸኣ ምግባር ማለት ከም ዝኾነ ፈሊጡ፣ ኣቡኡን ኣዲኡን ምኽባር፣ ንዓቢይቲ ምእዛዝ፣ ገዛእ ርእሱ ንእግዚአብሔር ፈልዩ ንብጽቱ ምምዓድ የዘውትር ነበረ።

በዚ ናይ ምእዛዝ ህይወት ተኾሰኩሉ ምስ ዓበየ ድማ እዩ ወዲ 17 ዓመት ኣብ ዝነበረሉ ጊዜ እዩ ናብ ባቢሎን ተወሲዱ። ኣብ ዘይዓዱ ምስ ንዓናት ከም ምሩኽ ኣብ ዝነበረሉ ጊዜ ውን፣ ብህጻንነቱ ዝሓዞ መገዲ ኣይሓደጎን።

ዳንኤል ኣብ ባቢሎን ውን እንተኾነ ከም ቀደሙ ዓርኪ እግዚአብሔር እዩ ነይሩ። ኣብ ምዓልቲ ሰለሰተ ጊዜ ናብ ቅድሚ እግዚአብሔር ቀሪቡ ይጽልን ይሰግድን ነይሩ። ጸሎት ማለት ምስ እግዚአብሔር ምዝርራብ ክንዲ ዝኾነ፣ ኣብ ልቡ ዝነበረ ንእግዚአብሔር ይነግር፣ እግዚአብሔር ክዛረቦ ከሎ ኸኣ ብጽሞና ይሰምን ነበረ።

ኣብቲ ናይ ምዝርራብ ጊዜኦም ይኹን ኣብ ሕልሙ፣ እግዚአብሔር ኣምላኽና ኩሉ ዝፈልጥ ኣምላኽ ስለ ዝኾነ፣ ዳንኤል ዝሓተቶ ዘበለ ይምልሰሉ፣ ኩሎም ጠቢባን ባቢሎን ክፈልጥዎ ዝይክኣሉ ምስጢራት ድማ ይገልጸሉ ነበረ። ዳንኤል ድማ ዓርኪ እቲ ኹሉ ዝፈልጥ ብምንባር፣ ሕልሚ ይሓልም ይፈትሖ፣ ራኢ ይርኢ ይትርጉም፣ ካብ እግዚአብሔር ብዝረኽቦ ምስጢራት ድማ ዝተጠላለፈ ነገራት ይገልጽ ነበረ።



ዳንኤል በቲ ካብ እግዚአብሔር ዝተቐበሎ ጥበብ፣ ኣብ ባቢሎን ካብ ዝነበሩ ጠቢባን ዝበለጸን ብቑጽሪ ሓደ ዝሰራዕን እዩ ነይሩ። ምስ እግዚአብሔር ዝነበሮ ሕብረት ካብ ምሕዳግ ሞት ይመርጽ ነይሩ። ስለዚ ድማ እዩ ናብ ጉድጓድ ኣናብስ ዝተደርበየ።

ናብ ጉድጓድ ኣናብስ ተደርብዮ ማለት ግን ሞይቱ ማለት ኣይነበረን። ምኽንያቱ እግዚአብሔር ዘይፈቐዶ ኣብ ህይወት ሓደ ኣማኒ ዝፍጸም ዋላ ሓደ ነገር የለን። እቲ ንሕና እነምልኾ እግዚአብሔር ኣምላኽ ኩሉ ዝኽእል ኣምላኽ ብምዃኑ፣ መልአኹ ልኢኹ ኣፍ ኣናብስ ምዕጻው ኣይጨነቐን። እቶም ኣናብስ ድማ ንዳንኤል ገለ ክገብርዎ ኣይከኣሉን።

እቲ ንጉስ ከኣ፣ ንዳንኤል ካብቲ ጉድጓድ ኣውጺኡ ነቶም ተጻረርቲ ምስ ደቐምን ምስ ኣንሱቶምን ናብቲ ጉድጓድ ከምዝደርበዮም ኣንቢብና ኣሎና። ገና ናብ ኩባይ ጉድጓድ ከይበጽሑ ድማ እቶም ኣናብስ ጎበጥዎም፣ ኩሉ ኣዕጽሞቶም ውን ሰባበርዎም ይብል ቃል እግዚአብሔር።

ምስጢር ዓወት ዳንኤል፣ ወትሩ ንእግዚአብሔር ምሕጓስን፣ ካብቲ ንሱ ዝበሎ ነገራት ምርኣቕን እዩ ነይሩ። ናይ የሱስ ህጻናት ንስኹም ከ ከም ዳንኤል ክትኮኑ ትደልዩ 'ዶ? ኣሰይ! ንፋዓት! በሉ ናብ ቤት እግዚአብሔር ምኻድ፣ ቃል ኣምላኽ ምንባብን ምጽላይን ኣይትሕደጉ።



ዘይርእ ግናኽ ልዕልቲ ዝርእ

ኣብ ኣደ ከባቢ ዝቐመጡ ኣብ ተቐራራቢ ናይ ዕድመ ክልል ዝነበሩ ናይ የሱስ ህጻናት ነበሩ። ዓመት ሙሉእ ቀዳም ቀዳም ናይ ዝተምሃሮ ናይ ወንጌል ትምህርቶም ወዲኦም ናብ ካልእ ደረጃ ናይ ወንጌል ስለዝሓለፉ ኣዝዮም ተሓጉሶም ነበሩ። ከም መግለጺ ሓጎሶም ድማ ግብጃ ክገብሩ ሓሰቡ። “መን እንታይ የምጽእ ቅድሚ ምውሳኔና ንጸሊ” ተበሃሂሎም ክጽልዩ ጀመሩ። ጎይታ ኸእ ንነፍስወክፎም ኣኣብ ውሽጦም ከምጽእዎ ዘለዎም ነገሮም። ናብ ዝርርብ ድማ ኣተዉ።

እታ ከም ጠርናፊት ናይታ ግብጃ ዝመዘዙዋ ማርታ ከእ መጀመርታ፡ “ጎይታ ንኣይ ኣብ ልቦይ ሒደት ጠሰሚ ከምጽእ ሓሳብ ሂቡኒ ኣሎ። ዓባይ ካብ ዓዲ፡ ‘ዋዓም’ ኢላ ዝሰደደትልና ሓድሽ ጠሰሚ ስለዘሎ ድማ ንማማ ክትህበኒ ክልምና እየ።” በለቶም። ሰሎሙን ከኣ፡ “ኣነ ውን ስጋ ከምጽእ እየ። ብምኽንያት መመረቕታ ናይቶም ክልተ ኣሕዋተይ ላም ክንሓርድ ስለዝኾንና ንማማ ክልምና እየ።” በለ። ኩላቶም ውን ዝተፈላለዩ ኣስቢዛታት ከምጽኡ ተሰማምዑ። ጎይታ መጎስ ስለዝሃየም ከኣ ካብ ሰሰድርኦም ልዕሊ እቲ ዝተጸበይዎ ረኸቡ። መታን ነተን ኣደ ጸር ከየኸብዱለን ኢደይ ኢድካ ኢሎም ሓገዘወን። እቲ ዕዮ ድማ ቀልጢፉ

ሰለጠን።

እቶም ናይ የሱስ ህጻናት መጀመርታ ኣመሰግኒኖም መግቢ ክበልዑ፡ ቀጺሎም ካብ ቃል ኣምላኽ ብዝተዳለወ ሓፈሻዊ ፍልጠት እናተዘናግጡ ሓድሕድ ክተሃናነዱ፡ ኣብ መወጻእታ ድማ ሒደት ናይ የሱስ ህጻናት ጎይታ ኣብ ህይወቶም ብዛዕባ ዝገበረሎም ነገራት ምስክርነቶም ምስ ኣካፈሉ፡ ብጸሎት መደቦም ዓጽዮም ነናብ ቤቶም ክኸዱ መደብ ሒዞም ነይሮም። ከም ውጥኖም ድማ ስለዝተዋህቦም መግቢ ኣመሰግኒኖም ክበልዑ ኣእዳዎም ናብቲ መኣዲ ሰደዱ። ሓሓደ ኩላሶ ምስ በልዑ ግን ንኣድሕዶም ክጠማመቱ ጀመሩ። ነቲ ጸብሒ ብዘይካ ጨው ኩሉ ዓይነት ነገራት እኳ እንተተገበረሉ ጣዕሚ ግን ኣይነበሮን። ኩላቶም ድማ ናብተን ኣደ ጨው ግዳ ሃባና ብዘስምዕ ቆላሕታ ክጥምትወን ጀመሩ።

ንሰን ድማ ፍሽኽ እናበላ፡ “እዚ ጸብሒ ምሉእ ዘይግዱል ኣስቢዛ እኳ እንተለዎ ጨው ስለዘይብሉ ግና ጣዕሙ ኣዋፊኡ ኣሎ። ዝተፈላለዩ ዓይነታት ጽቡቕ ግብርታት ክህልወና ይኽእል እዩ። ኣንደበትና እንተዘይተገዘሩ (ልሳንና እንተዘይተኣዲቡ) ግና ንኣምላኽ ክሐጉስ ስለ ዘይክእል ትርጉም የብሉን። ምግሩምራም፡ ጸርፍን መርገምን ካብ ኣፍና ክወጽእ ፍቓድ ኣምላኽ ኣይኮነን። ስለዚ ድማ እዩ ቃል ኣምላኽ ኩሉ ግዜ ዘረባኹም ብጨው ዝተቐመመ ብጸጋ ይኹን ዝብለና።

“እዚ ምኣዲ ጨው የብሉን ኢልኩም ጨው ክህበኩም ትጽበዩ ከምዘለኹም፡ መቐረት ዓለም ንሰኹም ኢኹም እሞ ምድሪ ንዓኹም ትጽብ ኣላ። ብዘሉ ፍጥረት ውን ምግላጽ ናትኩም ሃረር ይብል ኣሎ።” በልኦም። ሽዑ እቶም ናይ የሱስ ህጻናት እግዚኣብሄር ብመገዲ እተን ኣደ ስለዝመሃሮም እናመሰገኑ ጨው ነስኢም ነቲ ዋዑም መግቢ ባህ እናበሎም ተመገብዎ።

“ንሰኹትኩም ጨው ምድሪ ኢኹም። ጨው መቐረቱ እንተ ኸደኹ ብምንታይ ይምቅር፤ ብሰብ ኪርገጽ ንግዳም ምድርባዩ እንተ ዘይኩይኑ እምበር፡ ዚጠቅም የብሉን።” - ማቴ5:13

ኣታ እዚ ወዲ ክንደይ ይጥዕም!

ሓደ ምዓልቲ ሓደ ፍርሃት ኣምላኽ ዝነበሮ ብሩኽ ሓው ነበረ። እዚ ሓው ከም ኩሉ ምዓልቲ ናብርኡ ክገብር ካብ ገዝኡ ወጺኡ ምስ ወግለ፣ በዚ መጺኦም ዘይበሎም ወትሃደራት ወረር ወረር ክብሉ ጀመሩ። ብዘይ ሕቶ ድማ ንኹሉ ሰብ ኣኪቦም ናብ ሓደ ቤት ማእሰርቲ ኣእተዉዎ። እዚ ሓው ብዛዕባ መንነቱን ሰርሑን ክዛረብ እኳ እንተፈተነ፣ ዝሰምዖ ሰብ ግን ኣይረኸበን። ከም ሰቡ ድማ ኣብ ሓንቲ ክፍሊ ተዳነ። እታ ዝነበራ ክፍሊ ልዕሊ ዓቕማ ሰብ ሒዛ ስለዝነበረት፣ መደቀሲ ክሳዕ ዝረክብ ኣብ ዋቓ ማዕጾ ደው ኢሉ፣ ጉዳይ ጸሎቱ ይገብር ነበረ። ምስ መሰየ፣ እቲ ናይታ ክፍሊ ካብ መመደቀሲኦም ከትሕዞም ጀመረ። እቲ ሓው ኸእ ኣብ ስራሕ ደኺሙ ስለዝወግለ፣ ኣብታ ዝተዋህቦቶ ቦታ ተገንቦዉ። ብኡንብኡ ድማ ድቃስ ወሰደ።

ካብ ዝእሰሩ ነዊሕ ስለ ዝገበሩ፣ ጭንቀት ዝነበሮም ክልተ ሰባት ብዩማን-ጸጋሙ ደቂሶም ነበሩ። ካብቲ ኣብቲ ሓው ዘሎ ሰላም ዝተላዕለ፣ ጭንቀቶም ስለዝበረረ፣ በዋ ኢሎም ደቀሱ። እቲ ብዩማን ናይቲ ኣምላኽ ሰብ ዝደቀሰ እሱር ከኣ፣ ኣብ ሕልሙ፡ “ኣታ ክንደይ ዝጥዕም ሰብ መጺኡና! ኣታ እዚ ወዲ ክንደይ ይጥዕም!” ክብል ሓደረ። ንግሆ ምስ

ተንሰኣ ድማ ብዛዕብኡ ክፈልጥ ተሃንጠዩ፡ “ድሓንዶ ሓዲርካ?” ኢሉ ድማ ነቲ ናይ ኣምላኽ ሰብ ሰላምታ ጀመረሉ። እቲ ናይ ኣምላኽ ሰብ ድማ፡ “ኣምላኽ ይመሰገን! ከመይ ሓዲርካ ብሩኽ ሓወይ?” ኢሉ ዓጸፋ ሰላምታ ለገሰሉ። እቶም ክልተ ሰባት ካብ መልሱ ክርስትያን ሙኋኑ ምስ ተገንዘቡ፡ ብጭንቀት ዝኣክል ክድቀሱ ከም ዘይክእሉ፣ ድሕሪ ነዊሕ ግዜ ሽዓ ለይቲ ንፈለማ ከም ዝደቀሱ መስከሩሉ። ኣብ ሞንጎ ክርስትያናትን ጎይታ ዘይተቐበሉ ሰባትን ዘሎ ፍልልይ ድማ ተረድኡ።

ንጽባሒቱ እቲ ናይ ኣምላኽ ሰብ፣ ሰላማዊ ሰብ ሙኋኑ ምስ ተረጋገጸ ካብቲ ቤት ማእሰርቲ ተለቐቐ። እቲ ሓው፣ ሰላም ኣምላኽ ክሳዕ ክንደይ ከምዘዕርፍ፣ ክርስትያናት ኣብ ዘለዉዎ ሰላም ኣምላኽ ከምዘሉ፣ ንብዙሓት ውን ምኽንያት ዕረፍቲ ከምዝኸውን ተማህረ። ጎይታ ኣብ ጸበባ ንዝነበሩ ሰባት፣ ሰላሙ ክገልጽ መገዲ ክኸውን ስለዝተጠቐሙ እናኣመሰገን ድማ ናብ ቤቱ ኸደ።

“ብኣገብስ ክትወጹ፡ ብሰላም ድማ ክትሰነዩ ኢኹም እሞ፡ ኣኽራንን ኩረቢትን ቀቅድሚኹም እልል ኪብሉልኩም፡ ኩሎም ኣእዋም መርርውን ኪጣቐዑልኩም እየም።” - ኢሳ 55:12